


29

7
20





वि
१४२

११

व
~~५७६~~
~~४०९~~ ३३





॥ श्रीः ॥

ज्ञानवैराग्यप्रकाश ॥

(भाषावेदान्त)

जिसको

मुमुक्षुपुरुषोंके कल्याणार्थ काशीनिवासी स्वामी परमानन्द
परमहंसने निर्माण किया है. (जिसके देखनेसे विषयी
पुरुषोंका भी चित्त संसारसे उपरामको प्राप्त
हो जाता है, तब वैराग्यवानोंकी
कौन क्या है ?)

वही

खेमराज श्रीकृष्णदासने

बम्बई

निज " श्रीवेङ्कटेश्वर " स्टीम्-मुद्रणयन्त्रालयमें
मुद्रितकर प्रसिद्ध किया ।

संवत् १९७७, शक १८४२.

सर्वाधिकार " श्रीवेङ्कटेश्वर " यन्त्रालयाधीशने
स्वाधीन रखवा है ।

यह पुस्तक खेमराज श्रीकृष्णदासने बम्बई खेतवाडी ७ वीं
गली खम्बाटा लैन, निज "श्रीवेंकटेश्वर" स्टीम् प्रेसमें अपने लिये
छापकर यहीं प्रकाशित किया ।

व चञ्चलवती सारस्वत
~~५७६~~ भूमिका । ४०१
~~५२७~~

यह वार्ता तो सर्व पुरुषोंके अनुभव करके सिद्ध है, जो यह संसारं महान् दुःखरूप है । और इसमें रहकरके बड़े २ महान् पुरुषोंको भी दुःख हुआ है फिर इतर जीवोंकी कौन कथा है ? जो कि, अवतार कहलाये हैं उनको भी इसमें क्लेश हुआ है और उन्होंने भी इसको दुःखरूप करके कहा है । तिसमें भी जो कि, पुनः पुनः जन्म होना और मरण होना है यह असह्य दुःख है । फिर बाल्यावस्था, युवावस्था और वृद्धावस्था अर्थात् तीनों अवस्थाएं दुःखरूप हैं । और भी शारीरिक और मानसिक दुःख अनंत है अर्थात् दुःखोंकी खान है यह दुःखोंका एक महान् समुद्र है । इससे तरनेके लिये एक आत्मज्ञान ही साधन है, वह आत्मज्ञान बिना वैराग्यके किसीको भी प्राप्त नहीं होता है । और बिना वैराग्यके किसीको भी सुख नहीं मिलता है और न पूर्व हुआ है और न आगे होगा । इसलिये वैराग्यका स्वरूप जानना और वैराग्यवानोंके इतिहासोंको जानने और सुननेकी आवश्यकता है । क्योंकि बिना वैराग्यके चित्तकी स्थिरता भी नहीं होती है । और वैराग्यके प्रभावसेही अनेक पुरुष आत्मज्ञानको प्राप्त हुए हैं और वैराग्यही आत्मज्ञानके साधनोंमें मुख्य साधन है और संसारमें वैराग्यवान् यति हो या गृहस्थ हो किसी आश्रममें वा किसी वर्णमें हो उत्तीर्ण प्रतिष्ठा और कीर्ति होती है, रागवान्की नहीं होती है । दत्तात्रेय, जटभरतादिक और मर्तुहारि आदिक सब वैराग्यके प्रभावसेही पूज्य होगये हैं और इदानीं कालमें भी वैराग्यवान्ही जहां तहां पूजा जाता है । इसलिये जिज्ञासु पुरुषोंके अवलोकन करनेके लिये इस ग्रन्थकी रचना की गई है । ८०

(४)

भूमिका ।

(अस्सी) इतिहास वैराग्यवानोंके दृष्टांतके लिये इस ग्रन्थमें लिखे गये हैं । और ९१ (एक ऊपर पचास) इतिहास ज्ञानवानोंके दृष्टांतके लिये इस ग्रन्थमें लिखे गये हैं और जीव ईश्वरके निर्णयमें बहुतसे मत दिखाये हैं और अज्ञानका स्वरूप भी जलीभांतिसे दिखाया गया है, मुमुक्षुओंको उचित है कि, इस ग्रन्थको अवश्य देखें । यह ग्रन्थ मुमुक्षुओंके लाभार्थ मैंने बड़े परिश्रमसे निर्माण कर मुम्बईस्थ परम माननीय .ग्रन्थोद्धारक सेठ खेमराज श्रीकृष्णदास, अध्यक्ष “श्रीवेंकटेश्वर” पुटीम्-मुद्रणालयको पुनर्मुद्रणादि सर्व हक समेत अर्पण किया है । ॐ शान्तिः ॥

द० स्वामी परमानन्दजी ।



५
५७६



ज्ञानवैराग्य प्रकाश ।

(भाषा वेदान्त)

प्रथम किरण.

मंगलाचरण ।

दोहा-नमों नमों तेहि रूपको, आदि अन्त जेहि नाहिं ।
सो साक्षी मम रूप है, घाट बाढ कहुँ नाहिं ॥ १ ॥
अविगत अविनाशी अचल, व्याप रह्यो सब थाहिं ।
जो जानै अस रूपको, मिटै जगत भ्रम ताहिं ॥ २ ॥
हंसदास गुरुको प्रथम, प्रणवों बारंवार ।
नाम लेत जेहि तम मिटै, अघ होवत सब छार ॥ ३ ॥

चौपाई ।

परमानंद मम नाम पछानो । उदासीन मम पथको जानो ॥
रामदास मम गुरुके गुरु हैं । आत्मवित्त जो सुनिवर मुनि हैं ॥ ४ ॥

दोहा ।

परसराम, मम नगर है, सिन्धु नदी उस पार ।
भारत मण्डलके विषे, जानै सब संसार ॥ ५ ॥
ज्ञानवैराग्यप्रकाशक, ग्रन्थ नाम अस जान ।
जे अवलोकन येहि करें, सोई चतुर सुजान ॥ ६ ॥
जन्म मरण दुख नाश हित, जानेही बुधिमान ।
जो धारण इसको करै, पावै पद निर्वान ॥ ७ ॥

ग्रन्थारम्भ ।

बड़ा महात्मा और विरक्त विवेकाश्रम नामवाला एक संन्यासी बहुत कालसे अपने निवासके योग्य मठकी तलाश करता था, तलाश करते करते उसने इस संसारमें एक कम चौरासी लाख मठोंको देखा, उनमेंसे किसी मठको भी उसने अपने निवासके योग्य न देखा । तब वह बड़ी चिंता करके आतुर हुआ और एक देशमें बैठकर विचार करने लगा । बिना एकांतमें निवास करनेसे परमार्थका चिंतन होना कठिन है और ऐसा कोई निर्दोष रमणीक स्थान भी नहीं मिलता है जिसमें बैठकर आत्माका विचार किया जाय और ध्यान धारणादिक सब किये जाँय । इसी सोचमें वह पड़ा था कि, इतनेमें एक बड़ा सुन्दर मठ उसको दिखाई पड़ा । कैसा वह मठ है ? दो हैं नीचे खम्भे जिसके और नव हैं द्वार जिसमें और स्वेच्छाचारी भी हैं और अनेक प्रकारकी दिव्य रचना करके जो विभूषित हैं देखनेमें भी जो कि बड़ा सुन्दर है, तिस मठको देखकरके विवेकाश्रमका मन अंति प्रसन्न हुआ और अपने निवासके योग्य जानकर तिसमें विवेकाश्रमने अपना आसन लगा दिया । आसन लगानेके पश्चात् विवेकाश्रम क्या देखते हैं कि नवीन अवस्थावाली बड़ी सुन्दर रूपवाली एक स्त्री हाथमें कमलका फूल लिये हुए वहांपर आकरके खड़ी होगई और नेत्रोंके कटाक्षसे वह विवेकाश्रमकी तरफ देखने लगी । तिस स्त्रीको देखकर विवेकाश्रम बड़े दुःखी होकर कहने लगे, हमने मठकी खोजमें महा कष्टोंको उठाया है और बड़ा भारी परिश्रम किया है तब हमको निवासके योग्य यह मठ मिला है, तिसमें यह महान् विघ्नरूप सम्पूर्ण अनर्थोंका कारण स्त्रीरूपी पिशाची कहींसे आकर हमारे सम्मुख खड़ी होगई है । मोक्ष-मार्गकी तो यह शत्रुरूपही है, इसी वास्ते यतीको स्त्रीके दर्शनका भी निषेध किया है ॥ अद्वैतामृतवर्दिणी—

जिताहारोऽथवा वृद्धो विरक्तो व्याधितोपि वा ।

यतिर्न गच्छेत्तं देशं यत्र स्यात्प्रतिमा स्त्रियः ॥ १ ॥

यति जिताहार हो, अथवा वृद्ध हो, या विरक्त हो, या रोगकरके पीडित हो, तब भी उस देशमें न जाय जहांपर स्त्रीको मूर्ति भी लिखी हुई हो ॥१॥

धर्मशास्त्रम् ।

संभाषयेत्स्त्रियं नैव पूर्वदृष्टां च न स्मरेत् ।

कथां च वर्जयेत्तासां नो पश्येद्विस्मितामपि ॥ २ ॥

यति स्त्रीके साथ संभाषण न करे और पहलेकी देखी हुईका मनमें स्मरण भी न करे और स्त्रियोंकी कथाओंको भी न करे और लिखी हुई स्त्रीकी मूर्तिको भी न देखे ॥ २ ॥

यस्तु प्रव्रजितो भूत्वा पुनः सेवेतु मैथुनम् ।

षष्टिवर्षसहस्राणि विष्टायां जायते कृमिः ॥ ३ ॥

जो संन्यासी होकर फिर स्त्रीके साथ मैथुनको करता है वह साठ हजार वर्ष विष्टामें कृमिकी योनिको प्राप्त होता है ॥ ३ ॥

विषयासक्तचित्तो हि यतिर्मोक्षं न विन्दति ।

यत्नेन विषयासक्तिं तस्माद्योगी विवर्जयेत् ॥ ४ ॥

जिस यतिका चित्त विषयोंमें आसक्त रहता है वह यति मोक्षको कदापि नहीं प्राप्त होता है । इसलिये यति यत्न करके विषयासक्तिसे चित्तको हटावे ॥ ४ ॥

ऐसे ऐसे धर्मशास्त्रके वाक्योंका विचार करके फिर विवेकाश्रम अपने मनमें कहते हैं—यदि यह सुन्दरी इस जगहमें रह जायगी तब हमारा छोटा भाई जो वैराग्य आश्रम है, वह कैसे यहांपर रहेगा ? वह तो बड़ा भीरु है, स्त्रीकी परछाईसे भाग जाता है । और जो कि शमदमादिक संन्यासी हैं वह कैसे इसके साथ सहवास करेंगे ? किन्तु कदापि नहीं करेंगे । और फिर मुमुक्षामी यहांपर नहीं आवेगी । इन सबके न आनेसे संसारमें मुक्तिकी रेखा भी उच्छिन्न होजायगी । इसलिये इसको यहांसे निकालनेका कोई उपाय करना चाहिये । ऐसा विचारके फिर विवेकाश्रम यह विचार करते हैं, प्रथम इससे पूछना चाहिये कि तू कौन है और क्यों यहांपर आई है ? सो दूसरा आदमी तो इदानीकालमें इस स्थानमें है नहीं जो कि इससे बातचीत करे इसलिये हमहीं इससे पूछते हैं । विवेकाश्रम कहते हैं—हे उल्ले ! तू कौन है और किसकी है और

कहांसे तू आई है, क्या तुम्हारा प्रयोजन है, यहांपर तू भव रहेगी या चली जायगी ? त्रिवेकाश्रमके ऐसे मधुर वचनोंको सुनकर वह ललना हँसकरके बोली । हे त्रिवेकाश्रम ! तू मेरेको नहीं जानता है, मैं तेरी बड़ी मगिनी हूँ। चित्तवृत्ति मेरा नाम है, मेरेको तू इसवास्ते नहीं जानता है जो तू मेरेसे पीछे पैदा हुआ है और संसारमण्डलमें भ्रमण करके जिन २ मठोंको तूने त्याग दिया है अपने निवासके योग्य नहीं जाना है, उन सब मठोंमें निवास करके मैंने उनको सुशोभित किया है और यह जो तूने पूँछा है तुम्हारा क्या प्रयोजन है ? इसके उत्तरको सुनो—सुन्दर भोगोंको भोगना, सुन्दर गीतोंको श्रवण करना, सुन्दर स्त्रियोंके साथ क्रीडा करना, सुन्दर सुगंधियोंको लगाना, सुन्दर वस्त्रोंको पहनना, सुन्दर भोजनोंके रसोंको आस्वादन करना, सदैवकाठ प्रसन्नमन रहना और जहाँतक बनसके विषयानन्दको लेना, संसारमें इतर पुरुषोंकोभी विषयानन्द लेनेका उपदेश करना यही मेरा मुख्य प्रयोजन है । और यह जो रमणीक मठ है जिसमें कि तुम इदानीकालमें विराजमान हो, इसी मठमें मेरा भी रहनेका संकल्प है क्योंकि यह भोगके योग्य अतीव अच्छा मठ है, इसीमें निवास करके मैं अब पूर्ण रीतिसे भोगोंको भोगूंगी । चित्तवृत्तिके विचारको सुनकर त्रिवेकाश्रम बोले—हे चित्तवृत्ते ! यह मठ मिथ्या भोगोंके भोगनेके लिये नहीं है, क्योंकि स्त्री पुत्रादिरूप भोग तो इतर मठोंमें जो कि मैंने त्याग दिये हैं उनमें भी होसके हैं, यह मठ तो केवल आत्मानन्दकी प्राप्तिके लिये है । यदि तेरेको भोगोंका इच्छा है तब तो इस मठसे अतिरिक्त जो मठ है, जो कि मैंने त्याग दिये हैं, उनमें जाकर तू भोगोंको भोग । इस मठका त्याग करदे, क्योंकि यह मठ विरक्त मुमुक्षु संन्यासियोंके योग्य है, या हमसरीखे ज्ञानवान् आत्मानन्दके आस्वादन करनेवालोंके लिये है । यदि तुम्हारेको भी आत्मानन्दके लेनेकी इच्छा हो तब इन सुन्दर वस्त्र और आभूषणोंका त्याग करके मुंडित होकर हमारे साथ निवास करो । चित्तवृत्ति कहती है—हे आता ! तुम्हारी तरह बुद्धिहीन मूर्ख मैं नहीं हूँ जो मुंडित होकर मत्स्य लगाकर शून्य मंदिरोंमें और श्मशानोंमें भ्रमकर त्यादहीन और कल्पित आत्माकी प्राप्तिके लिये दुःखको उठाऊँ । प्रत्यक्ष आत्माका त्याग करके अप्र-

त्यक्षके पीछे राखको छानती फिरूं । मैं तो सुन्दर मोगोंको भोगतीहूँ, सुन्दर यत्नोंको पहरतीहूँ, सुगन्धीवाले द्रव्योंको लगातीहूँ, अनेक प्रकारके रसोंवाले भोजनोंको खाती हूँ, अनेक प्रकारके वीणा आदिक वाजोंके शब्दोंको श्रवण करती हूँ, कोमल २ शय्यापर शयन करतीहूँ, सदैवकाल विषयानंदको अनुभव करती हूँ । यह तो आत्मानंद है और इसीका नाम स्वर्गसुख है । जो लोक इस लोकमें सुन्दर स्त्री आदिक भोगोंको भोगते हैं, वेही मानो स्वर्गवासी कहे जाते हैं । जिनको यह भोग प्राप्त नहीं है या जो इनका त्याग करके तुम्हारी तरह मुंडित होकर वनोंमें और स्मशानोंमें अमण करते हैं वेही मानो नरकवासी कहेजाते हैं । हे मूढ ! यह संन्यास तो विधाताने छूले लंगडोंके लिये बनाया है तुम्हारे जैसे सर्वांगसम्पन्न पुरुषोंके लिये संन्यास विधान नहीं किया है सो ऐसाही लिखा है—

अग्निहोत्रं त्रयो वेदास्त्रिदण्डं भस्मगुंठनम् ।

बुद्धिपौरुषहीनानां जीविका धातुर्निर्मिता ॥ १ ॥

अग्निहोत्र करना, तीनों वेदोंका पाठ करना, तीन दण्डोंको धारण करना, भस्मका लगाना, ये सब बातें उनके लिये ब्रह्माने बनाई हैं जो कि बुद्धि और पुरुषार्थसे हीन पुरुष हैं । हे विवेकाश्रम ! तुम्हारे जैसे बुद्धिमान् और पुरुषार्थियोंके वास्ते नहीं बनाई हैं ॥ १ ॥

त्रयो वेदस्य कर्तारो मुनिभांडनिशाचराः ॥ १ ॥

मुनि और भांड तथा निशाचर इन तीनोंका बनाया हुआ वेद है, आंख मूंदकर बैठजाना ये मुनियोंका कर्म है सो वेदमें आंख मूंदकर बैठना लिखा है और नाक पकडना ताली बजाना ये भांडोंका काम है सो वेदमें नाक पकडकर ताली बजाना भी लिखा है और पशुओंको मारकर खाजाना ये पिशाचोंका कर्म है सो वेदमें यज्ञोंमें पशुओंको मारकर खाना भी लिखा है और पंडितोंने निरर्थक शब्द भी जरफरी आदिक और स्थाहाकार और स्वधाकार बहुतसे बनाकर वेदोंमें भर दिये हैं । हे विवेकाश्रम ! और बहुत फट्टदायक कर्म कल्पित

स्वर्गको प्राप्तिके लिये भी लिख दिये हैं । यदि यज्ञमें पशु मारनेसे स्वर्ग होता तब यजमान अपने पिताको क्यों नहीं यज्ञमें होम करता ? तिसको भी तो स्वर्ग कामना वनी है । फिर जितने यज्ञादिक कर्मोंके करनेवाले मरे हैं, किसीने भी आजतक आकरके नहीं कहा कि हमारेको स्वर्ग हुआ है या नहीं हुआ है । इसलिये सब अपने खाने और द्रव्यके वंचन करनेके लिये बना दिये हैं और जो कि मरोंके पीछे पिंड और अन्नको देते हैं यदि उनको मिलता है, तब जो पुरुष विदेशमें जाता है, घरमें भी तिसके पीछे देनेसे उसको मिलना चाहिये, ऐसा तो नहीं देखते हैं । इस वास्ते ये भी सब जीविकाके लियेही बनाया गया है, वास्तवमें मरेको कुछभी नहीं मिलता है ॥

न स्वर्गो वाऽपवर्गो वा नैवात्मा पारलौकिकः ।

नैव वर्णाश्रमादीनां क्रिया च फलदायिका ॥ १ ॥

वास्तवमें न स्वर्ग है और न कोई मोक्ष है और न कोई परलोकमें गमन करनेवाला आत्माही है और वर्णाश्रमोंकी कोई क्रिया भी पारलौकिक फलको देनेवाली नहीं है ॥ १ ॥

यावज्जीवेत्सुखं जीवेदृणं कृत्वा घृतं पिबेत् ॥

भस्मीभूतस्य देहस्य पुनरागमनं कुतः ॥ २ ॥

यावत्पर्यंत पुरुष संसारमें जीता रहे सुखपूर्वकही जीवनको व्यतीत करे, यदि कहो घृतादिकोंके पान करनेके बिना कैसे सुखपूर्वक जीवन होसकता है । तब हम कहते हैं ऋणको लेकर घृतको पान करे । यदि कहो ऋण फिर कहाँसे दिया जायगा ? तब कहते हैं ऋण देना किसको है देहके भस्मीभूत होनेपर फिर तो कोई देनेवाला रहेगा नहीं इसलिये देनेका भी भय नहीं है ॥ २ ॥ चित्तवृत्ति कहती है--हे त्रिवेकाश्रम ! इस कुरूपताका त्याग करके तुम सुरूपताको धारण करके संसारके भोगोंको भोगो व्यर्थ अपनी आयुको खराब मत करो । त्रिवेकाश्रम कहते--है हे चित्तवृत्ते ! ऐसा मत मापण कर । विधाताने त्रिदण्ड और संन्यासको आत्मज्ञानकी प्राप्तिका साधन बनाया है तुमने उल्टा समझ लिया है इसलिये इस विपरीत बुद्धिको तू त्याग करके आत्मविषयिणी

बुद्धिको आश्रयण कर । चित्तवृत्ति कहती है हे विवेकाश्रम ! जो वस्तु पहले प्राप्त न हो और यत्न करके पश्चात् प्राप्त हो उसको प्राप्तिके लिये कोई साधन बनसक्ता है और जो वस्तु कि प्रत्यक्ष नेत्रोंसे दिखाती है और अपनेको प्राप्त भी है तिसको प्राप्तिके लिये कोई भी साधन नहीं बन सकता है । हे मूढ़ ! यह जो स्थूल शरीर है, दो हाथ, दो पांव, दो कान, दो आंखवाला यही तो आत्मा है । इससे भिन्न और कौन आत्मा है और इस शरीरसे जो कि, भोग भोगे जाते हैं उनसे जो आनन्द प्राप्त होता है यही तो आत्मानन्द है, इससे भिन्न दूसरा और कौनसा आत्मानन्द है ? संसारमें सब लोग तो शरीरको ही आत्मा मानते हैं और इन्द्रिय विषयके सम्बन्धसे जो सुख होता है उसीको आत्मानन्द मानते हैं । तुम्हारा तरह लोग मूर्ख नहीं हैं जो प्रत्यक्ष आत्माको छोड़कर अप्रत्यक्षके पीछे खराब होते फिरें । हे विवेकाश्रम ! अब भी तुम्हारा कुछ नहीं बिगड़ा है, इस बनावटी वेपका त्याग करके अपने असली वेपको धारण करके तुम भोगोंको भोगो । मूर्ख मत बनो । इस मूर्खतासे तुमको सुख कदापि नहीं होगा । विवेकाश्रम अपने मनमें कहते हैं, यह दुष्ट तो अपनेको बड़ी पंडिता मानकर बोल रही है, इस मूर्खाको यदि हम सूक्ष्म विचारसे समझावेंगे तब तो यह नहीं समझेगी क्योंकि एक तो छी, दूसरे बड़ी चपल, तीसरे विषयोंके सम्मुख यह दौडनेवाली है । इसलिये इसको स्थूल दृष्टान्तों करके समझाना चाहिये । क्योंकि जैसा बुद्धिवाला पुरुष हो उसको उसी रीतिसे समझाना ठीक है । फिर महात्माका स्वभाव भी उपकारी होता है और परोपकारके लिये महात्माओंका शरीर उत्पन्न होता है और मूर्खोंको सच्चे रस्तेपर लगानाही भारी उपकार है । इसलिये इस मूर्खाको अब हम स्थूल दृष्टान्तोंको देकर समझाते हैं । विवेकाश्रम कहते हैं, हे चित्तवृत्ते ! जैसे विष्टाका छमि मिश्रीके स्वादको नहीं जानता है, नीमका कीट ऊखके स्वादको नहीं जानता है, मद्यपान करनेवाला अमृतके स्वादको नहीं जानता है, असत्यवादी सत्य भाषणके फलको नहीं जानता है, व्यभिचारिणी स्त्री पतिव्रताके प्रभावको नहीं जानती है तैसे तू भी हे चित्तवृत्ते ! आत्मानन्दके स्वादको नहीं जानती है । जबतक तू विषयानन्दकी तरफ दौडती है तबतक तेरेको आत्मानन्दका कणनात्रभी नहीं मिला है, जिस

कालमें तिसका एक लवमात्र भी तुझको प्राप्त होजावेगा फिर कभी तू विषयानन्दकी इच्छाको नहीं करेगी । हे चित्तवृत्ते ! इसमें तुमको हम एक दृष्टान्तको सुनाते हैं ।

एक चींटी निमकके पर्वतपर रहती थी, दूसरी एक चींटी मिश्रीके पर्वतपर रहती थी, एक दिन वह निमकके पर्वतवाली चींटी मिश्रीके पर्वतवाली चींटीके पास गई और तिसको हृष्टपुष्ट प्रसन्नमुख देखकर पूँछने लगी, बहिन ! तुम्हारा मुख बड़ा प्रसन्न दिखता है । और तुम्हारा शरीर भी बड़ा हृष्ट पुष्ट तैयार है, तुमको ऐसा कौनसा पदार्थ खानेको मिलता है जिसके सेवन करनेसे तुम सदैवकाल आनंदित रहती हो । उसने कहा मैं मिश्रीके पर्वतपर रहती हूँ मनमानी मिश्रीको खाती हूँ, तिसीके खानेसे मेरा मुख प्रसन्न रहता है और शरीर भी मेरा रोगसे रहित तैयार रहता है । तब तिस निमकके पर्वतवाली चींटीने तिससे कहा—हमको भी तू मिश्रीके पर्वतको बतादे जो मैं भी तिसको खाकर तुम्हारी तरह होजाऊँ । मैंने तो कभी भी मिश्रीको नहीं खाया है और न कभी मैंने तिसका नामही सुना है आज तुम्हारे मुखसे मिश्रीके महत्त्वको श्रवण करके हमारा भी मन तिसके खानेके लिये चला गया है, इस वास्ते अब तू जल्दी हमको मिश्रीके पर्वतको बतादे । तिस चींटीने उसको भी मिश्रीके पर्वतको बतादिया वह तिस पर्वतपर घूमकर आकरके तिस चींटीसे कहने लगी बहिन ! यह निमकका पर्वत है इसमें मिश्रीका तो कहीं नाम निशान भी नहीं है । तब तिस मिश्रीके पर्वतवाली चींटीने अपने मनमें विचार किया क्या कारण है, जो कि मिश्रीके पर्वतपर घूमनेसेभी इसको मिश्री नहीं मिली । फिर जब कि तिसके मुखकी तरफ तिस चींटीने देखा तब तिसके मुखमें एक निमककी डली छोटीसी पड़ी थी तिसको देखकर उसने जान लिया यही मिश्रीके न मिलनेका कारण है । उस चींटीने निमककी डलीवाली चींटीसे कहा बहिन ! तेरे मुखमें तो निमककी डली पड़ी है । जबतक तू इस डलीका त्याग नहीं करेगी तबतक तेरेको मिश्री नहीं मिलेगी । उसने तुरन्तही निमककी डलीको फेंक दिया और फिर तिस मिश्रीके पर्वतपर गई तब फिर मिश्रीके मिलनेमें कौन देरी थी ? जाते ही तिसको

मिश्री मिल गई । हे चित्तवृत्ते ! यह तो दृष्टांत है । अब दाष्टांतमें इसको सुनो । अंतःकरणरूपी मिश्रीका पर्वत है, क्योंकि तिसके भीतर आत्मारूपी मिश्री भरी है । विषयानन्दरूपी नमककी डलीको तू मुखसे पकड़कर तिस मिश्रीके पर्वतपर रात्रिदिन फिरती रहती है । इसीसे तेरेको वह आत्मानन्द-रूपी मिश्री नहीं मिलती है । जब तूमी तिस नमकवाली चींटीकी तरह अपने मुखसे तिस विषयानन्दरूपी डलीको फेंककर मिश्रीके पर्वतपर मिश्रीको तला-शमें फिरेगी तब तेरेको भी तुरन्त आत्मानन्दरूपी मिश्री मिल जावेगी । हे चित्तवृत्ते ! जितने कि संसारमें स्त्री, पुत्र धनादिक विषय हैं ये सब देखने मंत्र करके सुन्दर प्रतीत होते हैं । वास्तवमें यह सब सुन्दर नहीं हैं क्योंकि जिनको प्राप्त हैं वहभी सब दुःखी हैं और जिनको नहीं प्राप्त हैं, वहभी सब दुःखी हैं, विचार करनेसे तो इनमें सुखका लेशमात्र भी नहीं है । यदि इनमें सुख होता तब विवेकी पुरुष इनका त्याग कभी भी न करते और बहुतसे राजा महाराजोंनेभी इनका त्याग किया है, इसीसे जानाजाता है, स्त्री आदिक सब विषय दुःखरूप हैं इसी बार्त्ताको हे चित्तवृत्ते ! हम तुमको अनेक दृष्टांतों करके दिखाते हैं ॥ १ ॥

हे चित्तवृत्ते ! एक नगरमें एक बनियां बड़ा गरीब रहता था एक तिसको स्त्री थी और एकही तिसका लडका था । जब कि वह लडका पांच बरसका हुआ तब बनियां और तिसकी स्त्री दोनों मरगये तब वह लडका अनाथ हो-गया कोईभी तिसकी सहायता करनेवाला जब न रहा तब एक महात्मा दया करके तिस लडकेको ले गये और अपना चेला बनाकर तिसकी पाठना करने लगे और तिसको विद्यादि गुणों करके सुशिक्षित करने लगे । जब कि, लडका बढ लिखकर सुशिक्षित होगया और बीस बरसका तिसकी आयुभी होगई तब एकदिन लडकेने अपने गुरुसे कहा महाराज ! मेरेको तीर्थयात्रा करनेके लिये आज्ञा दीजिये । गुरुने प्रसन्न होकर कहा जावो, तुम तीर्थ कर आवो । जब कि, वह तीर्थयात्राको चला तब एक दिन रास्तेमें वह जाता था कि, एक बरात तिसको मिली । उसको देखकर तिस लडकेने पूछा यह क्या है ? क्योंकि उसको बरात ~~है~~ विवाहके संस्कार नहीं थे, लोकोंने कहा यह बरात

हे। उसने कहा बरात क्या होती है ! और यह पालकीमें बैठा हुआ सुन्दर बच्चोंको पहरे हुए कौन है ? लोकोंने कहा यह दूल्हा है इसकी शादी एक लडकीके साथ काँजावेगी । इस दूल्हको लेकर ये सब लोग लडकीवालेके घरमें जायँगे वहाँपर गाना बजाना नाच रङ्ग होगा फिर दूल्हका तिस लडकीके साथ पाणिप्रहण होगा । फिर लडकीको लेकर अपने घरमें आकर दूल्हा और दुल्हन दोनों रात्रिमें एक पलंगपर शयन करेंगे और विषयानन्दको भोगेंगे । उन लोकोंसे सुनकर उस साधुके अंतःकरणमें भी विवाह करनेके और स्त्रीके साथ सोनेके सब संस्कार बैठ गये, जब कि एक ग्रामके समीप पहुँचा तब वहाँपर एक बड़ा सुन्दर पट्टा कूप था उस कूपपर उसने आसन लगा दिया । जब रात्रि पड़ी तब कूपके किनारे पर वह सोगया नींदमें उसको विवाहके संस्कार सब उद्भूत होगये तब उसने स्वप्नमें देखा कि, मेरा विवाह हुआ है और स्त्री घरमें आई है हम उसके साथ एक पलंगपर सोये हैं, जब कि सोये हुए थोड़ीसी देर बीती तब स्त्रीने कहा थोड़ासा पीछे हटो क्योंकि वह पीछेको हटा क्योंकि तडाकते कूबमें गिरपड़ा । तिसके गिरनेकी आवाजको सुनकर श्वर उधरसे लोगोंने जमा होकर तिसको कूबमेंसे निकाला और तिससे पूछा तुमको किसने कूबमें गिराया है ? उसने कहा हमको स्वप्नकी स्त्रीने कूबमें गिरा दिया है । बड़े आश्चर्यका चर्चा है जो कि स्वप्नकी मिथ्या स्त्रीके साथ सोया वह तो कूबमें गिरा जो कि जाग्रतकी स्त्रीके साथ सोते हैं वह तो अवश्यही नहान् नरकरूपी कूबमें गिरते होंगे इसमें संदेह नहीं है । हे चित्तवृत्ते ! स्त्रीके सम्बन्धसे बड़े २ देवताओंकी फर्जीती हुई है । इसलिये स्त्रीही संसाररूपी बन्धनका कारण है, चित्तवृत्ति कहती है—हे भ्राता ! स्त्रीके संगसे जिस २ देवता और ऋषि तथा मनुष्योंकी फर्जीती हुई है तिस २ देवता और ऋषि तथा मनुष्योंकी कथाओंकीभी संक्षेपसे मेरे प्रति कहो ॥ २ ॥

द्विकामभ्रम कहते हैं हे चित्तवृत्ते ! एक समयमें ब्रह्माजीने अपने अंगोंसे अहल्या नामवाली कन्याको उत्पन्न किया और सब देवता तथा ऋषियोंके सम्मुख गौतमजीके साथ तिसका विवाह कर दिया । तिस सुन्दर रूपवाली और श्रेष्ठ अंगोंवाली अहल्याको देखकर इन्द्र मोहित होगया । उसी कालमें

इन्द्रके मनमें यह संकल्प हुआ कि किसी प्रकारसे इसके साथ भोग करना चाहिये । इन्द्र इसी फिकरमें रहने लगा जब कि इन्द्रको अहल्या पर घात लगाये। कुछ काल बीत गया तब एक दिन गौतमजी पुष्कर तीर्थमें स्नान करनेको गये पीछेसे अहल्या उनके पूजाके वर्तनोंको साफ करने लगी । इतनेमें गौतमका रूप धारण करके इन्द्र गौतमके गृहमें बुसा, अहल्या उसको पति जानकर खड़ी होगई तब इन्द्रने कहा हे प्रिये ! आज मैं बड़ा कामातुर हुआ हूँ तुम जल्दी मेरे पास आओ । अहल्याने कहा हे स्वामिन् ! यह तो आपको पूजाका समय है भोगका समय नहीं है आप पूजा करिये मैंने पूजाको सब सामग्री तैयार करदी है। इन्द्रने कहा हे प्रिये ! आज मैंने मानसी पूजा करली है तुम जल्दीसे हमारे पास आओ हमको काम जलाये देता है । इतना कहकर इन्द्रने अहल्याको पकडकर अपनी मनमानी प्रसन्नता करली । जब कि इन्द्र अहल्यासे भोग कर चुका इतनेमें गौतमजी आगये तब इन्द्र बिलारका रूप धारण करके भागने लगा । गौतमजीने कहा तू कौन है ? जो बिलारके रूपको धारण करके भागा जाता है गौतमजीके क्रोधसे इन्द्रको इतना भय हुआ जो तुरन्तही बिलारके रूपको त्याग करके अपने इन्द्ररूपसे कांपता हुआ हाथ जोडकर तिनके सम्मुख खड़ा होगया । इन्द्रको देखतेही गौतमने शाप दिया, हे दुष्ट ! जिस एक भगके लिये यहांपर पाप कर्म करनेके लिये आया था तेरे शरीरमें एक हजार भग होजायेंगे। और अहल्याको भी शाप दिया मांससे रहित पापाणवन् तेरा शरीर होजायगा । हे चित्तदृष्टे ! छीके संगसे ऐसी इन्द्रकी फजीती हुई ॥ ३ ॥

अब ब्रह्माजी फजीतीते तुम्हारे प्रति सुनाते हैं—पद्मपुराण स्वर्गखण्ड अ० ६ में यह कथा है, हे चित्तदृष्टे ! शांतनु नाम करके एक ऋषि था, तिसकी स्त्रीका नाम अयोध्या था, एक दिन ब्रह्माजी किसी कार्यके लिये तिस ऋषिके घरमें गये। आगे वह ऋषि घरमें न था तिसकी स्त्री घरमें थी, उसने पाद अर्वादिर्को करके ब्रह्माजीका बड़ा सम्कार किया और एक आसन उनके बैठनेको दिया । जब कि ब्रह्माजी आसनपर बैठे तब तिस पतिव्रताने ब्रह्माजीसे कहा भगवन् !

आपका आना किस निमित्तको लेकरके हुआ है? ब्रह्माजीने कहा ऋषिको मिल-नेके लिये आये थे, उसने कहा ऋषि तो किसी कार्यके लिये कहीं गये हैं । ब्रह्माजी तिसके सुन्दर रूपको देखकर मोहित होगये । कामदेवने ब्रह्माजीको ऐसा व्याकुल किया जो ब्रह्माजीका वीर्य उसी आसनपर निकल गया । तब ब्रह्माजी लज्जित होकर अपने स्थानको चले आये । उधरसे जब ऋषि घरमें आये तब तिस वीर्यको देखकर स्त्रीसे पूछा वह क्या है ? स्त्रीने ब्रह्माजीका सब हाल कह सुनाया, ऋषिने कहा वह कामका महत्त्व है जिसने ब्रह्माजीकोभी मोहित कर लिया है । हे चित्तवृत्ते ! स्त्रीका संग ऐसा ही बुरा है जिसके दर्शनसे देवता भी वीर्यको नहीं धर सकते हैं तब इतर जीवोंकी क्या कथा है ? इसी वास्ते विवेकी पुरुष इसके समीप भी स्थित नहीं होते हैं ॥ ४ ॥

हे चित्तवृत्ते ! पद्मपुराणके स्वर्गखण्डमें महादेव और विष्णुकी कथायें भी लिखी हैं उन कथाओंको भी तुम सुनो ॥

एक कालमें महादेवजी अपने स्थानमें समाधिमें स्थित थे और मर्त्यलोकमें मनुष्योंकी बहुतसी स्त्रियें सुन्दररूप और युवावस्थावाली वनमें क्रीड़ा कर रही थीं, उनके रूप और यौवनको देखकर महादेवजी काम करके बड़े व्याकुल होगये और महादेवजीका मन उनके साथ भोग विलास करनेको तैयार होगया तब महादेवजीने अपने मन्त्रके बलसे उन सब स्त्रियोंको आकाशमें खेंच लिया और आप भी आकाशमें स्थिर होकर उनके साथ भोग विलास करने लगे और बहुत कालतक उनको आलिंगन करते रहे और विषयानन्दमें मग्न होगये । इधर पार्वतीकी जो समाधि खुली तब तिनने देखा कि महादेवजी अपने आसनपर स्थित नहीं हैं और आकाशमें मनुष्योंकी स्त्रियोंके साथ भोग विलास कर रहे हैं । तब पार्वतीजीको बड़ा क्रोध हुआ और आकाशमें जाकर तिनने उन सब स्त्रियोंको भूमिपर गिरा दिया और महादेवजीको लेकर समाधिमें फिर स्थिर किया । हे चित्तवृत्ते ! सुन्दर स्त्रियोंको देखकर महादेवजीभी भूलगये और उनकी समाधिमें भी विघ्न हुआ तब इतर वृक्ष बुद्धिवाले जीवोंकी कौन कथा है ॥ ५ ॥

एक कालमें देवता और दैत्योंका युद्ध होने लगा । दैत्योंका राजा जलंधर था, तिसकी स्त्रीका नाम वृन्दा था, वह बड़ी पतिव्रता थी, तिसके पातिव्रत्यके प्रभावसे वह जलंधर दैत्य देवतोंसे जीता नहीं जाता था, तबदे वतोंने विष्णुसे जलंधरके जीतनेके लिये कई उपाय किये । विष्णु जलंधरका रूप धारण करके तिसकी स्त्रीके पास गये और उससे भोग किया । जब कि, भोग करके पतिव्रतधर्म नष्ट कर चुके तब वृन्दाको मालूम होगया कि यह विष्णु है हमारे पति नहीं हैं, तब तिसने विष्णुको शाप दे दिया, जावो तुम पापाण हो जावो । तिसके शापसे विष्णुको पापाण होना पडा । हे चित्तवृत्ते ! यह स्त्रीरूपी विषय मुक्तिमार्गका विरोधी है इसीलिये विवेकी पुरुष इससे दूर भागते हैं ॥ १ ॥

हे चित्तवृत्ते ! पद्मपुराणके स्वर्गखण्डमें एक वृद्ध ब्राह्मणकी कथा लिखी है, जिसका स्त्रीके दर्शनसे मृत्यु ही होगया था, तिसकी कथाको भी तुम सुनो । गंगाजीके किनारेपर एक बड़ा तपस्वी वृद्ध ब्राह्मण रहता था और लोकोंको सदैवकाल धर्मकाही उपदेश करता था और विप्रोंमें बड़ा उत्तम अपने नित्य नैमित्तिक कर्ममें भी बड़ा तत्पर था और अकेलाही एक मंदिरमें रहता था । एक दिन वह अपने मंदिरके द्वारपर बैठा हुआ था कि इतनेमें एक स्त्री बड़ी रूपवती युवावस्थावाली अपने पतिके गृहको जाती हुई तिस मंदिरके आगेसे निकली । तिस स्त्रीके रूपको देखकर वह ब्राह्मण मोहित होगया और काम-करके बड़ा पीड़ित हुआ । वह स्त्री अपने गृहके भीतर चली गई तब वह देरतक उसके द्वारको तरफ देखता रहा, जो फिर भीतरसे बाहरको निकले तब मैं उससे कुछ बातचीत करूं, जब कि वह फिर बाहरको न निकली तब ब्राह्मण देवता तिसके द्वारपर जाकर पुकारने लगे, हे प्रिये ! जल्दी किवाड़ोंको खोलो, मैं तुम्हारा पति हूँ । तिसके शब्दको सुनकर तिस स्त्रीने किवाड़ोंको खोल दिया और देखा तो एक वृद्ध ब्राह्मण खड़े हैं । स्त्रीने कहा तुम कौन हो ? और क्यों हमारे द्वारपर आये हो ? उस ब्राह्मणने कहा मैं ब्राह्मण हूँ, तुम्हारे सुन्दर रूपको देखकर हमारा मन काम करके व्याकुल होगया है, हम भोग करनेकी इच्छा करके तुम्हारे द्वारपर आये हैं, तुम हमसे भोग करो । तिस

छीने कहा मैं पतिव्रता हूँ, फिर हमसे ऐसा शब्द मत कहना । ब्राह्मणने कहा मेरे पास बहुतसा द्रव्य है । वह सब द्रव्य हम तुमको दे देंगे, तुम हमसे सम्बन्ध करो, हम काम करके बड़े पीड़ित हो रहे हैं, तुम्हारे आगे हाथ जोड़ते हैं, तुम्हारे पांव भी पड़ते हैं, छीने कहा तुम हमारे धर्मके सम्बन्धसे पिता लगते हो, हमारे साथ भोग करनेका संकल्प मत करो । जब कि किसी रीतिसे भी छीने तिस ब्राह्मणका कहा नहीं माना तब वह जबरदस्ती भीतर जानेको तैयार हुआ, और प्रथम उसने अपना शिर द्वारके भीतर जब किया तब छीने जोरसे दोनों किंबाड़ोंको बन्द कर दिया । उन दोनों किंबाड़ोंके लगनेसे तिसका शिर कटगया और वह मरगया । लोगोंने तिस स्त्रीसे तिस ब्राह्मणके मरनेका समाचार पूछा, तब तिस छीने सब कथा सुनाई । लोगोंने कहा यह कामदेवका महत्त्व है । तिसके मुरदेको लेजाकर लोगोंने फूक दिया । हे चित्तवृत्ते ! यह स्त्रीरूपी विषय बड़ा बली है, तुरन्त पुरुषोंके चित्तको व्याकुल कर देता है, जब कि वृद्धावस्थावाले विचारशील पदकर्मियोंको इसके संगसे ऐसी बुरी दशा होती है, तब युवावस्थावालोंको कौन गिनती है ॥ ७ ॥

हे चित्तवृत्ते ! सुन्दर रूपवती अप्सराको देखकर विश्वामित्र तप करना मूल गये थे और उसीके साथ भोग बिलासमें मग्न होगये थे । पराशरजी मल्लाहकी कन्याके रूपको देखकर मोहित होगये थे । नदीका रेत और दिनकी रात्रि तो सब उन्होंने कर दिया था, परन्तु कामको नहीं रोक सके थे । इसीपर कहा भी है—

विश्वामित्रपराशरप्रभृतयो वाताम्बुपर्णाशना—

स्तेऽपि स्त्रीमुखपंकजं सुललितं दृष्ट्वैव मोहं गताः ॥

शात्पन्नं सवृतं पयोदधियुतं ये भुञ्जते मानवा—

स्तेषामिन्द्रियनिग्रहो यदि भवेद्विन्ध्यस्तरेत्सागरे ॥ १ ॥

विश्वामित्र और पराशरसे लेकर जो कि मुनि पत्नोंको मक्ष्ण करते थे वह भी सुन्दर कमलके तुल्य स्त्रीके मुखको देखकर शीघ्रही मोहको प्राप्त होगये । शालि, दाध, घृत करके संयुक्त भोजनको जो पुरष खाते हैं उनके इन्द्रिय

यदि अपने यशीभूत होजाय तब तो विन्ध्याचल पर्वत भी समुद्रमें तरने लग जायगा ॥ १ ॥

तात्पर्य यह है, जैसे विन्ध्याचल पर्वतका तैरना असंभव है, तैसे इंद्रियोंका रोकना भी असंभव है। उसीके इंद्रिय रुके रहते हैं जो कि स्त्रीका संसर्ग नहीं करता है, संसर्गके होनेपर रुकना कठिन है। आत्मपुराणमें कामकी प्रबलता दिखाई है:—

कामक्रोधौ महाशत्रू देहिनां सहजावुभौ ।

तौ विहाय परं शत्रुं यो जयेत्स तु मंदधीः ॥ १ ॥

जीवोंके काम और क्रोध स्वाभाविक ही बड़ेभारी शत्रु हैं, तिनको छोड़कर जो दूसरे शत्रुओंको जीतता है वह मन्दबुद्धि है ॥ १ ॥

पितापुत्रौ महावीर्यौ कामक्रोधौ दुरासदौ ॥

विजित्य सकलं विश्वं वर्त्तते जयकाशिनौ ॥ २ ॥

काम और क्रोध ये पिता और पुत्र हैं, और बड़े बली हैं, सारे विश्वको जीत करके जयशाली होकर संसारमें दोनों विराजमान हैं ॥ २ ॥

कामेन विजितो ब्रह्मा कामेन विजितो हरिः ॥

कामेन विजितः शम्भुः शक्रः कामेन निर्जितः ॥ ३ ॥

ब्रह्माको कामने जय कर लिया, विष्णुको कामने जय कर लिया, महादेवको कामने जय कर लिया, इन्द्रको कामने जय कर लिया ॥ ३ ॥

संसारमें कामने बिना वियेकी पुरुषोंको सबको जीत लिया है। हे चित्तवृत्ते ! वही पुरुष संसारमें आत्मानन्दको प्राप्त होता है जो कि कामको अपने यशीभूत करलेता है। हे चित्तवृत्ते ! स्त्रीके संसर्गसे जिन पुरुषोंकी दुर्गति हुई है उनके और दो एक दृष्टांत तुमको सुनाते हैं ॥ ८ ॥

एक राजाने किसी विधायतपर चढ़ाई की, तिस विधायतको जीतकर राजा तिनी देशमें कुछ कालतक रहगये, पीछे राजाकी रानी राजाके बिना बड़ी काम करके व्याकुल होगई, तब वह अपने मंदिरकी खिडकीमेंसे इधर उधर देखने लगी, एक साहूकारका लडका बड़ा सुन्दर अपने मकानपर खड़ा था, उसको देखकर रानीका मन मोहित होगया क्योंकि, एक तो वह

हुआ अवस्थावाला था, दूसरे उसका रूप भी अति सुन्दर था, रानीने अपनी
 लौंडीको उसको बुलानेके लिये भेजा, लौंडीने उससे जाकर कहा-रानीसा-
 हिबा आपको बुलाती है, रानीको कुछ जवाहिरात खरीदनी है, वह लडका
 सुन्दर वस्त्र और भूषणोंको पहनकर रानीके पास गया और रानी तिससे
 बातचीत प्रेमसे करने लगी, इतनेमें लौंडीने आकर रानीसे कहा राजा साहब
 बाहर आगये हैं अभी थोड़ी देरमें भीतर आवेंगे, रानीसे तिस लडकेने कहा
 हमको जल्दी छिपावो, नहीं तो हम मारे जायेंगे । रानीने तिसको पाखानेके
 नोचेके नलमें अन्धेरेमें खडा करदिया, थोड़ी देरमें राजा भीतर आगये और
 रानीसे उन्होंने कहा हमारे पेटमें कुछ कत्तर होगई है हम पाखाने जायेंगे,
 लौंडी पानी ले आई राजा साहिब पाखाने गये, राजाने जब पाखाना फिर
 तब वह सब मल तिस लडकेके शिरपर और कपड़ोंपर गिरा, सब कपड़े तिसके
 मैलेसे भर गये, जब राजा पाखाना होकर चले गये तब रानीने भी तिसको
 निकाल दिया । उस लडकेको बड़ी घृणा हुई और नगरके बाहर नदीपर
 जाके सब कपड़ोंको धोकर साफ करके घरमें जाकर दूसरे कपड़े बदल कर
 वह अपने काममें लगा । दूसरे दिन फिर रानीने लौंडीको तिसके बुलानेके
 लिये भेजा और लौंडीने जाकर तिससे कहा रानीसाहिबा आपको बुलाती
 हैं । तिस लडकेने कहा एक दिन मैं रानीके पास गया और उससे केवल
 बातचीत ही की थी तिसका फल यह हुआ जो दो घंटा मेरेको पाखानेकी
 मोरोंमें खडा होना पडा और अपने शिरपर दूसरेको हगाना पडा, जो लोग
 परखीके साथ भोग खिलास करते हैं न मालूम उनको कितने कालतक
 विष्टाके नलमें खडा होना पडता होगा और कितने लोकोंको शिरपर
 हगाना पडता होगा, मेरेको तो वह दो घण्टोंका नरकभोग नहीं
 भुजता है, इसलिये मैं तो फिर कभी भी रानीके पास नहीं जाऊंगा, ऐसा
 जवाब लेकर वह लौंडी लौट गई । हे चित्तवृत्ते ! परखीके संगत्ते तो
 और अधिक क्लेश लोकोंको भोगने पडते हैं । हे चित्तवृत्ते ! पराई ही
 तो क्लेशोंका हेतु है इसमें सन्देह नहीं है, परन्तु अपनी ही भी अपने ही
 सुखके लिये मर्त्तिसे प्रेम करती है, भर्त्तिके सुखके लिये वह प्रेम नहीं

करती है, यदि मर्ताके सुखके लिये स्त्री प्रेम करती है तब रोगी, ऋणी, नृपुंसक, निर्धन मर्तासे भी प्रेम करै । ऐसा तो संसारमें कहीं भी नहीं देखते हैं । और आत्मपुराणमें ऐसा लिखा भी है—

दरिद्रं पुरुषं दृष्ट्वा नार्यः कामातुरा अपि ॥

स्पृष्टुं नेच्छन्ति कुणपं यद्वच्च कृमिदूषितम् ॥ १ ॥

यदि स्त्री काम करके आतुर भी हो तब भी अपने दरिद्री मर्ताको स्पर्श करनेकी इच्छा नहीं करती है, जैसे कृमियों करके दूषित मुरदेको कोई स्पर्शकी इच्छा नहीं करता है ॥ १ ॥

ब्राह्मादिभ्यो विवाहेभ्यः प्राप्ता नारी पतिव्रता ॥

भर्तृदरिद्रस्य मृतिं वाञ्छति क्षुधयार्दिता ॥ २ ॥

ब्राह्मादिक जो धर्मशास्त्रमें विवाह लिखे हैं उन विवाहोंकरके यदि पतिव्रता स्त्री भी किसीको प्राप्त हुई हो वह क्षुधा करके पीडित हुई दरिद्री मर्ताके मरनेकी ही इच्छा करती है ॥ २ ॥ संसारमें स्त्री आदिक सब अपने ही सुखके लिये एक दूसरेसे प्रीतिको करते हैं इसीमें तुमको हम एक और दृष्टान्त सुनाते हैं ॥ ९ ॥

एक साहूकारका लडका नित्यही सत्संगके लिये एक महात्माके पास जाता था, तिसके माता पिताको यह शोच हुआ कि, हमारा लडका धैराग्यकी बातोंको सुनकर कहीं भाग न जाय इसलिये जल्दी इसकी शादी कर देनी चाहिये, ऐसा विचार करके उन्होंने एक सुन्दर रूपवती कन्याके साथ तिसका विवाह करदिया । तब भी लडका नित्यही सत्संगके लिये उन महात्माके पास अपने वक्तपर बराबरही जायाकरे । विवाह होजानेपर भी वह नहीं हटा, तब तिसके माता पिताने तिसकी स्त्रीसे कहा तू ऐसी इसकी सेवा कर जो लडका हमारा महात्माके पास जानेसे हट जाय । वह सेवा करने लगी और लडकेको तिसने अपने वर्शाभूत करलिया, तब लडका धीरे धीरे जानेसे हटने लगा । पहले तो नित्य जाता था फिर दूसरे तीसरे दिन जाने लगा । एक दिन स्त्रीने कहा तुम जब कि, रात्रिको चड़ेजाते हो, तब

मैं अकेली रह जाती हूँ और स्त्रीका अकेला रहना अच्छा नहीं है और मेरेको अकेले रहते डर भी लगती है, स्त्रीकी वार्ताको सुनकर लडकेने बिल्कुल वहांपर जाना छोड़ दिया । जब कि, बहुत दिन बीत गये तब एक दिन महात्मा कहीं जाते थे, लडका उनको रास्तेमें मिलगया, उन्होंने लडकेसे न आनेका सबब पूछा तब लडकेने कहा महाराज ! स्त्रीने सेवा करके मेरेको अपने वशमें करलिया है, वह मेरेको बड़ा सुख देती है और मेरे बिना रात्रिको दो घण्टातक भी वह अकेली नहीं रहसक्ती है । वह कहती है मैं तुम्हारे वियोगको एक क्षणमात्र भी नहीं सहसक्ती हूँ, और मैं भी जानगया हूँ जो यह हमारे सुखके लिये सब बातें करती है, इसलिये मेरा अब आना छूट गया है । महात्माने कहा वह अपने सुखके लिये तुमसे प्रीति करती है तुम्हारे सुखके लिये वह प्रीतिको नहीं करती है, यदि तुमको हमारी बातपर विश्वास न हो तब तुम एक दिन उसको परीक्षा करो । महात्माने श्वासोंके रोकनेकी एक युक्ति तिस लडकेको बताकर कहा, एक दिन तुम स्त्रीसे कहना आज हम तस्मै और चूरी दोनों खायेंगे । जब कि, भोजन तैयार होजाय तब तुम हमारी बताई हुई युक्तिसे श्वासोंको रोककरके लम्बे पडजाना । वह जानेगी यह तो मरगया है तब तुमको पूरी पूरी परीक्षा तिसके प्रेमकी होजायगी । लडकेने घरमें आकर स्त्रीसे कहा कल हम तस्मै खायेंगे तस्मै बनाना और थोड़ीसी चूरीभी बनाना, स्त्रीने कहा बहुत अच्छा । दूसरे दिन सबेरे उठकर स्त्रीने तस्मै बनाई और चूरी भी बनाई । जब रसोई तैयार होगई तब लडका जहांपर बैठा था वहांपर दो थंभ आपसमें सटेहुए छतके नीचे लगे थे । लडका उन दोनों थंभोंके बीचमें पांवोंका फैसाकर स्त्रीसे कहने लगा हमारे पेटमें कुछ दर्द है, ऐसा कहकर उसने श्वासोंको रोक लिया और लम्बा पड गया । स्त्रीने जब कि, चौकासे उठकरके तिसको देखा तब तिसके श्वास बन्द थे । स्त्रीने जाना यह तो मर गया है यदि मैं अभीसे रोना पीटना शुरू करती हूँ तब तो मैं दिन रात भूखी मरूंगी और तस्मै भी खराब होजायगी, इसवास्ते तस्मैको खा लेऊँ और चूरीको ऊपर छीकके रख छोड़ूँ । ऐसा विचार करके स्त्रीने तस्मैको खा लिया और चूरीको धरकर रोना पीटना शुरू किया । इतनेमें अडोस

पडोसके लोक सब आगये और उन्होंने पूँछा कैसे मर गया ? तब स्त्रीने कहा इसके पेटमें दर्द पड़ी थी उसीसे मर गया है । लोकोंने कहा अब देर मत करो जल्दी इसको श्मशानमें ले चलो । जब कि, तिसको उठाने लगे तब तिसका एक पांव दोनों थम्भोंके बीचमें फँसा हुआ न निकला, तब लोकोंने कहा एक थम्भको काटकर पांवको निकाल लीजिये। स्त्रीने कहा ऐसा मत करो, थम्भ कटजायगा तब कौन फिर मेरेको बनवा देगा ? इसलिये थम्भको मत काटिये, पांवकोही काट दीजिये, क्योंकि पांवको तो जलाना ही है । जब कि, पांवको काटने लगे तुरन्त वह उठकर बैठगया और कहने लगा हमारे पेटका दर्द अब जातारहा। लोक सब अपने अपने घरोंको चले गये। लडकेने सब हाल आकर महात्माको सुनाया । महात्माने कहा हम जो कहते थे वही सत्य हुआ ? अब तो तेरेको इस विषयमें कुछ सन्देह नहीं ? लडकेने कहा महाराज ! अब तो मेरेको कुछभी सन्देह नहीं है । आपका कहना ठीक है । अपनेही सुखके लिये स्त्री पतिसे प्रेम करती है पतिके सुखके लिये स्त्री पतिसे प्रेमको नहीं करती है । हे चित्तवृत्ते ! उसीदिनसे उस लडकेने स्त्रीका त्याग करदिया और परम वैराग्यको प्राप्त होकर महात्माके पासही रहने लग गया ॥ ९ ॥

इसी वार्ताको याज्ञवल्क्यजीने भी मैत्रेयीके प्रति बृहदारण्यक उपनिषद्में कहा है । जिसकालमें जीवन्मुक्तिके सुखके लिये याज्ञवल्क्यजी गृहस्थाश्रमको छोड़ कर संन्यासाश्रमको जाने लगे तब तिस कालमें उन्होंने अपनी दोनों भार्याओंसे कहा कि, हम अब इस आश्रमको छोड़ना चाहते हैं, जितना कि हमारे पास द्रव्य है उसको तुम दोनों आपसमें आधा आधा बांट लेवो, उन दोनों भार्याओंमेंसे एकका नाम कालायनी था, दूसरीका नाम मैत्रेयी था । कालायनीने तो अपना धनका हिस्सा लेलिया, मैत्रेयीने कहा भगवन् ! इस धनको लेकर मैं संसारसे मुक्त होजाऊंगी ? याज्ञवल्क्यने कहा जैसे और धनवान्, जीवनको व्यतीत करते हैं तैसे तू भी जीवनको व्यतीत करेगी । धनकरके तो मोक्षकी संभावनामात्र भी नहीं होती है. तब मैत्रेयीने कहा जिस वस्तुके पानेसे मैं मुक्त होजाऊं उसको मेरे प्रति दीजिये । मैं धनको इच्छा नहीं करती हूँ । याज्ञवल्क्यजी मैत्रेयीके प्रति उपदेश करते हैं ।

न वारे पत्युः कामाय पतिः प्रियो भवति ।

आत्मनस्तु कामाय पतिः प्रियो भवति ॥ १ ॥

अरे मैत्रेयि ! पतिकी कामना करके पति स्त्रीको प्यारा नहीं होता है, किन्तु अपनी कामनाके लिये पति स्त्रीको प्यारा होता है । यदि पतिकी कामना करके स्त्रीको पति प्यारा हो तब नपुंसक, रोगी, निर्धन होनेसे भी पति स्त्रीको प्यारा होना चाहिये, ऐसा तो नहीं देखते हैं; इसलिये पतिकी कामनाके लिये पति प्यारा नहीं होता है ॥ १ ॥

न वारे जायायै कामाय जाया प्रिया भवति ।

आत्मनस्तु कामाय जाया प्रिया भवति ॥ २ ॥

अरे मैत्रेयि ! जायाकी कामनाके लिये पतिको जाया प्यारी नहीं होती है । किन्तु अपनी कामनाके लिये जाया पतिको प्यारी होती है । यदि जायाकी कामनाके लिये पतिका जायामें प्रेम हो तब लडकी कुपित व्यभिचारिणी रोगिणीमें भी प्रेम हो, ऐसा तो नहीं है । इसीसे सिद्ध होता है कि अपने सुखके लिये पतिका जायामें प्रेम होता है ॥ २ ॥

न वारे पुत्राणां कामाय पुत्राः प्रिया भवंत्या-

त्मनस्तु कामाय पुत्राः प्रिया भवंति ॥ ३ ॥

अरे मैत्रेयि ! पुत्रोंका कामनाके लिये माता पिताका पुत्रोंमें प्रेम नहीं होता है, किन्तु अपने सुखके लिये पुत्रोंमें प्रेम होता है । यदि पुत्रकी कामनाके लिये प्रेम हो तब कुपात्र पुत्रमें भी प्रेम होना चाहिये । ऐसा तो नहीं देखते हैं । इस लिये पुत्रकी कामनाके लिये माता पिताका पुत्रमें प्रेम नहीं होता ॥ ३ ॥

मैत्रेयि ! संसारके जिस जिस पदार्थमें पुरुषोंका प्रेम होता है वह अपने आत्माके सुखके लिये होता है, इसीसे सिद्ध होता है । सत्के अतिप्रिय अपना आत्मा ही है और सुखरूप भी आत्मा ही है, आत्माके सुखके लिये पुरुष स्त्री पुत्रादिक विषयोंमें प्रेम करता है, वास्तवसे उनमें सुख नहीं है, वह दुःखरूप है, सुखरूप आत्मा ही है । इसप्रकार याज्ञवल्क्यने मैत्रेयीको उपदेश करके तिसको भी जीवन्मुक्त कर दिया ॥ १० ॥

हे चित्तवृत्ते ! शुक्रदेवजीने भी स्त्रीरूपी विषयकी निंदा की है, यह क्या देवीभागवतमें आती है । जिस कालमें व्यास भगवान् ने शुक्रदेवजीको विवाह करनेके लिये कहा है उस कालमें शुक्रदेवजीने स्त्रीके संगसे जो दोष होते हैं उनको दिखाया है । उनको भी सुनो—

कदाचिदपि मुच्येत लोहकाष्ठादियंत्रितः ॥

पुत्रदारैर्निबद्धस्तु न विमुच्येत कर्हिचित् ॥ १ ॥

लोह काष्ठादिकी बेड़ी जिसके पांवमें पड़जाती है उससे कदाचित् वह पुरुष किसी कालमें छूट भी सक्ता है, परन्तु स्त्री पुत्रादिकोंके मोहरूपी बेड़ीसे पुरुष कभी भी छूट नहीं सक्ता है ॥ १ ॥

अधीत्य वेदशास्त्राणि संसारे रागिणश्च ये ॥

तेभ्यः परो न मूर्खोऽस्ति सधर्माश्वाश्वसूकरैः ॥ २ ॥

जो पुरुष वेद और शास्त्रोंका अध्ययन करके फिर भी स्त्रीपुत्रादिरूप संसारमें रागवान् है, उनसे बढकर और कोई भी मूर्ख नहीं है क्योंकि स्त्रीपुत्रादिरूप संसारमें रागवान् तो कूकर घोडा सूकर आदिक भी हैं तिनको वेद शास्त्रका क्या फल हुआ किन्तु कुछ भी नहीं ॥ २ ॥

गृह्णाति पुरुषं यस्माद् गृहं तेन प्रकीर्तितम् ॥

क सुखं बन्धनागारे तेन भीतोऽस्म्यहं पितः ॥ ३ ॥

शुक्रदेवजी कहते हैं, हे पिता ! जिस हेतुसे गृहस्थाश्रम पुरुषको ग्रहण करलेता है इसी हेतुसे इसका नाम गृह रक्खा है इस गृहस्थाश्रमरूपी कैद-खानेमें सुख कहाँ है ? जिस हेतुसे इसमें सुख नहीं है इसीसे मैं भयभीत हुआ हूँ ॥ ३ ॥

मानुष्यं दुर्लभं प्राप्य वेदशास्त्राण्यधीत्य च ॥

बध्यते यदि संसारे को विमुच्येत मानवः ॥ ४ ॥

दुर्लभ मनुष्यशरीरको प्राप्त होकर और वेदशास्त्रका अध्ययन करके फिर भी यदि संसारमें बंधायमान हो आय तब फिर संसार बन्धनसे छूटेगा कौन ? ॥ ४ ॥

इन्द्रोपि न सुखी तादृग्यादग्निभक्षुस्तु निःस्पृहः ॥

कोऽन्यः स्यादिह संसारं त्रिलोकीविभवे सति ॥ ५ ॥

शुकदेवजी कहते हैं कि, जैसा निःस्पृह भिक्षुक सुखी है वैसा इन्द्र भी सुखी नहीं है, त्रिलोकाके विभव होनेपर जब इन्द्र भी निःस्पृह भिक्षुकके तुल्य सुखी नहीं है तब दूसरा कौन सुखी होसکتा है ? किन्तु कोई भी नहीं होसکتा है ॥ ५ ॥ ऐसे वाक्योंका कहकरके शुकदेवजी वनको चले गये । विवेकाश्रम कहते हैं । हे चित्तवृत्ते ! यदि स्त्रीभोगमें सुख होता तब शुकदेवजी तिसका त्याग क्यों करते ? जिस हेतुसे शुकदेवजीने विवाह ही नहीं किया था इसीसे सिद्ध होता है कि, स्त्रीके साथ भोगमें सुख नहीं है ॥ ११ ॥

हे चित्तवृत्ते ! इसी विषयमें एक और लौकिक दृष्टांत तुमको हम सुनाते हैं. एक ग्रामके बाहर एक महात्मा रहते थे । वहाँपर उनके पास बहुतसे लोग सत्संग करनेके लिये जाते थे, एक महाजनका लडका भी उनके पास नित्यही जाता था । एक दिन लडका कुछ देरमें महात्माके पास गया तब महात्माने कहा आज तुम देर करके कैसे आये हो ? लडकेने कहा आज हमारी सगाई हुई है, समुरालसे तिलक चढ़ानेको आया था. इसलिये देर होगई है, महात्माने कहा आजसे तुम हमारे कामसे गये, फिर कुछ कालके पीछे लडका चार पांच दिन नागा करके महात्माके पास गया तब उन्होंने पूछा कि, चार पांच दिन क्यों नहीं आया । तब लडकेने कहा हमारी शादी हुई है उसी काममें हम बँधे रहे और इसीसे मेरा आना नहीं हुआ है । महात्माने कहा आजसे तू माता पिताके कामसे भी गया, फिर एक दिन लडका कुछ देर करके उनके पास गया, फिर उन्होंने देर करके आनेका कारण पूछा, तब लडकेने कहा आज हमारे घरमें लडका उत्पन्न हुआ है इसीसे आनेमें देर होगई है, तब महात्माने कहा आजसे तुम अपने कामसे भी गये । लडकेने कहा महाराज ! पढ़ले जब कि, आपने मेरी सगाई होनेका हाल सुना था तब आपने कहा था तुम आजसे हमारे कामसे गये, फिर विवाहको मुनकर कहा था माता पिताके कामसे गये, आज लडकेकी उत्पत्तिको

सुनकर आपने कहा अब तुम अपने कामसे भी गये, इसका मतलब मैंने कुछ नहीं समझा । इसका मतलब मेरेको समझा दीजिये । महात्माने कहा जबतक तुम्हारी सगाई नहीं हुई थी तबतक तुमको कोई चिंता न थी क्योंकि, तुम तिस कालमें गृहस्थी नहीं कहलाते थे और जो कुछ तुम कमाते थे उसमें कुछ हमारी सेवा भी करते थे, कुछ माता पिताकी सेवा भी करते थे । सगाईके होनेपर विवाहकी चिंता पड़ी, तब तुम जो कुछ कमाते सो विवाहके लिये जमा करते, कुछ माता पिताकी भी कमी २ सेवा करदेते थे, जब कि विवाह होगया तब फिर जो तुम कमाते सो स्त्रीके अर्पण करते, तब माता पिताके कामसे गये, जबतक लड़का नहीं हुआ था तबतक जो तुम कमाते थे उसको स्त्रीके साथ मिलकर आप भोगते थे, अब जो तुम कमावोगे सो सब लड़कोंके लालनपालनमें खर्च होगा, इसलिये अब तुम अपने कामसे भी गये और पूरे गृहस्थ होगये याने प्रसे गये और कैदमें पड़गये ॥ १२ ॥

हे चित्तवृत्ते ! स्त्री बन्धनका हेतु है, इसी स्त्रीके पीछे सुन्द और उपसुन्द दोनों परस्पर लड़कर मर गये । नहुष राजाको स्त्री भोगके पीछे स्वर्गसे गिरना पडा । एक स्त्रीके पीछे वाली मारा गया और रावणका भी सारा घर स्त्रीके पीछे ही चौपट होगया । शिशुपालका वध भी स्त्रीके पीछे हुआ और स्त्रीके पीछे महाभारत हुआ, जिसमें कि बडे २ शूर वीर भीष्म और कर्णादिक सब स्वाहा होगये और हजारों राजा स्वयंवरोमें परस्पर कटकर मर गये हैं, अर्थात् महान् अनर्थोंका कारण स्त्री है । सांप जब काटता है तब पुरुष मरता है, परन्तु स्त्रीके रूपका चिन्तन करनेसे ही पुरुष मर जाता है, बिप खानेसे एकही जन्ममें पुरुष मरता है स्त्रीरूपी बिपके सम्बन्धसे अनेक जन्मोंमें जन्मता मरताही रहता है, इसलिये स्त्रीही बंधनका हेतु है । जिस पुरुषने इसका त्याग कर दिया है, व स्वप्नमें भी जो इसका स्मरण नहीं करता है, उसने मानो संसारका ही त्याग करदिया है, वही आत्मानन्दको प्राप्त होता है । हे चित्तवृत्ते ! जैसे स्त्री दुःखका कारण है, तैसे पुत्र भी दुःखका कारण है, अब दूसरे बिषयमें तुमको एक दृष्टांत सुनाते हैं ॥

हे चित्तवृत्ते ! एक बनियां बड़ा धनी था परन्तु तिसके घरमें पुत्र नहीं था, पुत्रकी उत्पत्तिके लिये तिसने बहुतसे यत्न किये तब भी तिसके घरमें पुत्र उत्पन्न नहीं हुआ । एक दिन रात्रिके समय वह स्त्रीके साथ पलंगपर सोया था इतनेमें तिसका स्त्रीने कहा यदि परमेश्वर हमको एक लड़का देदे तब तिसको हम कहांपर सुलावेंगी ? बनियाने कहा तिसको हम बीचमें सुलावेंगे, ऐसा कहकर थोडासा पीछे हटा, फिर स्त्रीने कहा यदि परमेश्वर एक और लड़का देदे तब तिसको कहां सुलावेंगे? ज्योंही बनियां पीछेको हटने लगा त्योंही तडाकसे नीचेको गिरा और तिसकी टँगड़ी टूटगई । तब तो बनियां रोने लगा और इधर उधरसे लोकभी पहुँच गये । लोकोंने बनियांसे पूँछा किसने तुम्हारी टँगड़ी तोड़ दी, बनियाने कहा बिना हुए लडकेने हमारा टँगड़ी तोड़ दी, यदि सच्चा उत्पन्न होता तब न मालूम क्या उपद्रव करता । हे चित्तवृत्ते ! पुत्र भी दोनों प्रकारसे दुःखका ही कारण है । जिनके पुत्र नहीं हैं, वह तो पुत्रोंवालोंको देख करके इसीमें दुःखी रहते हैं, जो हमारा द्रव्य क्या जाने कौन लेगा, हम बड़े अभाग हैं, जो हमारे पुत्र नहीं हैं, और ये बड़े भाग्यशाली हैं, क्योंकि इनके पुत्र हैं । गरौबोंसे धनवानोंको पुत्रके न होनेका बड़ा भारी सन्ताप होता है और वह उसी सन्तापमें रात्रि दिन जलते रहते हैं, और जो कदाचित् उनके पुत्र होकर मरजाता है तब साथही उसके उनका भी मरणही होजाता है, और जिनके पुत्र तो हैं परन्तु कुपात्र हैं उनको न होनेवालोंसे भी अधिक सन्ताप होता है, जिसके सुपात्र पुत्र हैं उसको तिसके न जीनेकी ही चिंता रात्रि दिन लगी रहती है, फिर तिसके विवाहकी चिंता रहती है, तिसकी सन्ततिकी चिंता रहती है और हजारों चिंता पुत्रवालोंको भी बनी रहती हैं, फिर जिनके पुत्र हो हो करके मृत होजाते हैं उनको बड़ी चिन्ता रहती है, जिनके विवाहे हुए पुत्र मरजाते हैं उनको तो जन्मभर पुत्रके शोकमें रोनाही पड़ता है । हे चित्तवृत्ते ! रसीलिये पुत्र भी महान् दुःखोंका खान है ॥ १३ ॥

हे चित्तवृत्ते ! इस लोकमेंही पुत्र दुःखसे नहीं छुड़ा सके हैं तब मरे पीछे

क्या छुटावेंगे, केवल धनके लेनेके वास्ते ही उत्पन्न होते हैं, इसीमें तुमको एक और दृष्टांत सुनाते हैं:—

एक नगरमें एक बड़ा भारी कोई साहूकार रहता था तिसके पांच पुत्र थे, जब कि, वह साहूकार बूढ़ा होगया तब तिसके सब द्रव्यको पुत्रोंने अपने कब्जेमें करलिया और पितासे कहदिया आप डेवढीमें बैठे रहा करिये और मोड़न चौकमें जाकर कर आया करिये और किसी कामसे सरोकार न रखिये और किसी गैर आदमीको मकानके भीतर न आने दीजिये इतनाही काम आपके जिम्मे रहेगा । पिताने लडकोंकी बातको मानलिया । कुछ दिन जब बीते तब तिसके पुत्रोंकी स्त्रियोंने अपने पतियोंसे कहा तुम्हारे पिताके डेव-ढीमें बैठे रहनेसे हमको भीतर बाहर जानेसे बड़ी दिक्कत होती है और रास्ता भी सब थूक करके बिगाड़े देतेहैं और जब कि, चौकामें रोटी खानेको आते हैं तब थूक २ के चौकको भी भ्रष्ट करदेते हैं और अभी इनके मरनेका भी कुछ ठिकाना नहीं लगता है, क्या जानै यह कब मरेंगे ? हमको तो इनने बड़ा तंग किया है अब आप ऐसा करिये अपने पिताको कोठेके ऊपरवाला जो कमरा है उसमें रखिये वहांपर पाखाना और पेशाबकी जगह भी पास है और थूकनेका भी आराम होगा. जहां चाहे वहां थूका करें और एक घण्टी इनके पास धर दीजिये जब कि इनको भूख प्यास लगे तब उस घण्टीको यह हिला दिया करें उसी जगहमें हम अब पानी इनको पहुँचादेंगी । लडकोंने विचारः यह तो अच्छी सलाह है इसमें पिताजीको बड़ा आराम रहेगा और घरके लोकोको भी आराम रहेगा । लडकोंने बापको समझा बुझाकर सबसे ऊपरके कमरेमें उनका डेरा लगा दिया, अब वह बूढ़े उसी जगहमें रहने लगे । जब कि भूख लगती या प्यास लगती तब घण्टीको हिला देते अब और जल उनको उसी जगहमें पहुँच जाता, जब कि उनको ऊपर रहते कुछ दिन बीते, तब एक दिन उनका छोटासा पोता ऊपर उनके पास चला गया और उस घण्टीसे वह खेलने लगा । वह भी तिससे लाड प्यार करनेलगे । थोड़ी देरके बाद वह लडका घण्टीको छिये हुए नीचे उतर आया । पीछे जब उनको भूख प्यास लगी तब देखे तो घंटी नदारद है, आवाज निकलती नहीं । नीचे

उतरनेको शरीरमें ताकत नहीं । अब वह क्या करें अब सिवाय शोकके और क्या होसक्ता है ? तब अपने मनमें बार २ कहते हैं हमने व्यर्थ आयु खो दी । जिन पुत्रोंको बड़े कष्टसे पाला, वह तो सब धनको लेकर अलग होगये हैं अब कोई जलभी नहीं देता है, अब कोई उपाय भी नहीं बनता, बस ऐसा सोच करते २ थोड़ी देरमें वह यमपुरमें पहुंच गये । रात्रिको जब लडके घरमें आये तब उन्होंने न्त्रियोंसे पूछा लालाको खाना दाना ऊपर पहुंच गया ? ? उन्होंने कहा आज तो घंटीकी आवाज सुनाई नहीं पड़ी । माखूम होता है उनको आज भूख प्यास नहीं लगी है । लडकोंने जब ऊपर जाकर देखा तो काम तमाम था । फिर लाला २ करके रोने लगे और तुरन्त श्मशानमें ले जाकर श्मशान दिया. हे चित्तवृत्ते ! जो पिता अनेक कष्टोंको उठाकर पुत्रकी पालना करता है वही वृद्धावस्थामें पुत्रोंको ग्रहरूप करके प्रतीत होने लगता है और पुत्र पौत्र सब तिसके मरणका ही चिंतन करते हैं, न तो कोई प्रीतिसे सेवा करता है और न कोई कष्टमें सहायक होता है, केवल द्रव्यको लेनाही जानते है, तब भी मूर्ख लोक पुत्रोंमें मोहका त्याग नहीं करते हैं ॥ १४ ॥

हे चित्तवृत्ते ! एक और दृष्टान्तको सुनो—एक बूढ़ेको तिसके पोतेने किसी वार्तापर दो तीन छत मारो और घरसे बाहर करदिया. तब वह बूढ़ा अपने द्वारपर बैठकर रोता भी जाय और पोतेको गाली भी देता जाय । इतनेमें एक महात्मा उस रास्तेसे आ निकले, उन्होंने बूढ़ेसे पूछा बाबा ! क्यों रोते हो क्या कोई तुमको दुःख है ? बूढ़ेने कहा हमारे पुत्र पौत्र सब बड़े नाटायक हैं, हमारे सब धनको अपने काबूमें करके अब हमको अच्छा खानेको भी नहीं देते हैं, मैं बोलता हूँ तब दौडकर मारने लगते हैं, आज हमको पोतेने छतोंसे मारा है, इसीवास्ते मैं अब दुःखी होकर रोता हूँ और गाली भी देता हूँ, सिवाय इसके ओर मेरेसे कुछ बन नहीं पडता है । महात्माने कहा बाबा ! ये पुत्र पौत्र तो सब अपने २ सुखके यार हैं, जबतक तू इनको सुख देता रहा तबतक ये सब तेरी खातिर करते रहे, अब तुम इनको सुख देने लायक नहीं रहे, अब ये सब तुम्हारा निरादर करते हैं, संसारमें सब कोई

अपने मुखके लिये एक दूसरेसे प्रीति करते हैं । जिस कालमें जिसको जिससे सुख नहीं मिलता उस कालमें तिसका वह त्याग कर देता है या तिसका तिरस्कार करदेता है । बाबा ! इन सबका त्याग करके अब तुम हमारे साथ चलो और बाकी आयुको परमेश्वरके भजनमें व्यतीत करो, जो तुम्हारा परलोक भी बनजाय, इस मोह मायाका त्याग करके जल्दी उठो, अब देर करनेका समय नहीं है । बूढ़ेने कहा आपको किसने चौधरा बनाया है, जो हमसे घरको और सम्बन्धियोंके छोड़नेका उपदेश करने लगे हैं, वह हमारा पोता हम उसके दादे, तुम कौन हो ? जो उपदेश करनेको खड़े होगये हो, पोता हमारा जीता रहे हमको पडा मारे । बालक मारते भी हैं, तब क्या कोई उनके मारनेके पीछे अपना घर छोड़ देता है, जो आप हमको घर छोड़नेका उपदेश करते हैं । महात्मा कहने लगे देखो मोहका महिमा ! ऐसी दुर्दशा होनेपर भी मूर्खोंको सम्बन्धियोंसे और गृहसे धैर्य नहीं होता है महात्मा ऐसे कहकर चले गये ॥ १५ ॥

हे चित्तवृत्ते ! पुत्रकेही विषयमें एक और दृष्टांत तुमको सुनाते हैं:—

एक नगरमें एक साहूकार बड़ा धनी था, तिसके चार लडके थे । जब कि, वह चारों लडके दूकानका काम सँभालने लायक होगये तब साहूकारने थोडा २ धन उनको देकर अलग दुकानें करादी और बाकी धनको जिस कमरेमें वह रहता था उसका दीवारोंके भीतर धरकर ऊपरसे चुनवाकर गच्च करवा दिया, दैवगतिसे थोडे दिनके पीछे वह बीमार होगया और एकदमसे तिसका जवान बंद होगई । तब बिरादरीके लोक और यार मित्र तिसको देखने आये और तिसका बुरी हालतको देखकर लोकोनि तिससे कहा अब अंतका समय है कुछ दान पुण्य करिये । तब बनियेने कमरेकी दीवारोंकी तरफ हाथ किया उसका मतलब यह था जो इनमें धन गाडा है निकालकर दान पुण्य करावो, लडके तिसके तात्पर्यको समझ गये जो इसने हमसे छिपाकर इन दीवारोंमें धनको गाडा है, तब लडके कहने लगे लाला कहता है जो कुछ कि गेरे पास था वह सब तो मैंने दीवारों

पर लगा दिया अब दान कहाँसे करूँ । लोकोंने कहा ठीक कहता है तब बनिया माथेपर हाथ धरकर रोने लगा, लडकोंने कहा लाला रोओ मत, हम तुम्हारे पीछे सब काम अच्छी तरहसे चलावेंगे । इतनेमें बनियाके प्राण परलोकमें पहुँच गये । उठाकर लडकोंने झुकफाँक दिया, मनकी मनमें ही रह गई । हे चित्तवृत्ते ! जिन पुत्रोंके लिये सैकड़ों अनर्थोंको करके धनको कमाते हैं और लाखों रुपयोंका धन उनको देजाते हैं उन पुत्रोंका यह हाल है । फिर भी मूर्खलोक पुत्रोंमें मोहको नहीं त्यागते हैं इसीसे बार बार जन्मते मरते हैं ॥ १६ ॥

हे चित्तवृत्ते ! और भी एक दृष्टान्तको सुनो-एक कालमें नारदजी अपने शिष्य तुम्बुरुको साथ लेकर पृथ्वीपर पर्यटन करने लगे । एक नगरमें जाकर नारदजी, बाजारमें एक पीपलका वृक्ष था तिसके थडेपर बैठ गये, साथ उनका शिष्य तुम्बुरु भी बैठ गया, जहाँपर नारदजी बैठे थे इनके सामनेही एक बनियेकी दुकान थी, उस दुकानके आगेसे एक कसाई बहुतसे बकरोंको लेकर अपने रास्तेसे चला जाता था । उन बकरोंमेंसे एक बकरा क्रूदकर बनियाँकी दुकानके भीतर चला गया और अनाजके ढेरमेंसे उसने एक मुह मारा । बनियाने उस बकरेके मुखसे दाँने निकास लिये और तिसको गर्दनसे पकडकर कसाईके हवाले किया और कसाईसे कहा जब कि इसको हलाख करोगे तब इसकी गर्दनका मांस मेरेको देना । कसाई बकरेको लेकर जब चला तब नारदजी इस वृत्तांतको देखकर हंसे । तब तुम्बुरुने नारदजीसे पूछा महाराज हँसनेका कारण क्या है ? नारदजीने कहा जिस बकरेने इस बनियाँकी दुकानमें घुसकर अनाजसे मुख भरा था वह बकरा पूर्वजन्ममें इस बनियेका पिता था । इस दुकानमें जाने आनेका तिसका अभ्यास पडा था इसीसे वह क्रूदकर इसी दुकानमें गया और एक मुट्ठी अनाजकी उसने अपने मुखमें ली । उसको भी तिसके बैठने खाने न दिया, किन्तु तिसके मुखसे निकास लिया और यह भी कसाईसे कह दिया जब इसको मारोगे तब इसकी गर्दनका मांस मेरेको खानेके लिये देना । जिस बनियेने बड़ी २ देवतोंके आगे मानत मानका

जिस पुत्रको पाया था, उस पुत्रने एक मुद्दी अन्नकी भी तिसको खानेको न दी इसी वार्त्ताको देखकर हम हँसे थे. नारदजी कहते हैं—जिन पुत्रोंसे किसीको सुखका लेशमात्र भी प्राप्त नहीं होता है मूर्खलोक उन्हींको उपासना करते हैं। अपने कल्याणके लिये एक क्षणभर भी निष्काम होकर ईश्वरकी आराधना नहीं करते हैं। यदि कोई घडी दोघडी ईश्वरका स्मरण करता भी है तब भी वह पुत्रोंके सुखके लिये ही करता है जो मेरे पुत्रादिक सब बने रहें। अपने कल्याणके लिये नहीं करता है। इससे बढकर और क्या अज्ञान होगा ? ॥ १७ ॥

हे चित्तवृत्ते ! जिन धनियोंके पुत्र नहीं होते हैं वह किसी दूसरेके पुत्रको गोदमें लेकर सब धन उसको दे देते हैं, अपने उद्धारके लिये कुछ भी नहीं खर्च करते हैं, या जन्मभर इसी दुःखमें संतत रहते हैं। एक महात्मा अपने शिष्योंको साथ लेकर भिक्षाके लिये एक सेठकी दुकानपर गये और तिस सेठसे भिक्षा करनेको कहा और वह सेठ बडे भारी गदलेपर बैठा था। सोने चांदी और हीरे पत्थरोंका ढेर तिसके आगे लगा था। सेठने नौकरसे कहा इनको भीतर लेजाकर भिक्षा करा देवो। वह महात्मा भीतर जाकर जब भिक्षा करने लगे तब एक शिष्यने गुरुसे कहा, महाराज ! आप कहते हैं कि, संसारमें सुखी कोई नहीं है, देखो ! यह सेठ कैसा सुखी है, लक्ष्मी इसकी वृत्तकारी कर रही है। गुरुने कहा चलती दफा इससे सुखको वार्त्ता पूँछकर तुमको बतावेंगे, जब भोजन करके महात्मा बाहरको आये तब सेठसे पूँछ तुम तो बडे सुखी प्रतीत होते हो, सेठ रोकर कहने लगा मेरे बराबर संसारमें कोई भी दुःखी नहीं है, परमेश्वरने मेरेको बहुतसा धन दिया है परन्तु पुत्रके बिना सब धन व्यर्थ है। मेरेको यही बडा भारी दाह होरहा है, जो मेरे पीछे इस धनको कौन खायगा। गुरुने चेहेसे कहा तुम कहते थे यह बडा सुखी है। यह तो सबसे दुःखी निकला। अब चलो यहांसे, ऐसे कहकर महात्मा चले गये। हे चित्तवृत्ते ! पुत्र न हुआ, हुआ भी तो दुःखको ही देता है ॥ १८ ॥

हे चित्तवृत्ते ! पुत्र सम्बन्धी वासना भी परम दुःखकाही कारण है इसलिये विवेकी पुरुषको उचित है जो इन पण्डित वासनाओंका भी त्याग ही करदे। हे

चित्तवृत्ते ! यह जो परिवारका मोह है, यह बड़ा दुःखदाई है, विवेकी पुरुष मोहके हटानेके लिये स्त्री पुत्रादि परिवारका त्याग कर देते हैं, अब इसी विषयमें तुमको एक दृष्टांत सुनाते हैं—

एक नगरमें एक बनियां बड़ा धनिक रहता था । तिसकी स्त्री नवयौवना बड़ी रूपवती थी, देवयोगसे तिसकी स्त्री किसी रोगसे बहुत बीमार होगई अर्थात् उसके बचनेकी कुछ भी उम्मेद न रही, तब वह बनियां स्त्रीके समीप बैठकर बड़ा रोदन करने लगा । स्त्रीने कहा तुम क्यों रोदन करते हो ? मेरे मरनेके पीछे तुम तो अपना और दूसरा विवाह भी करलेगो, दुःख तो मेरेको है जैसे मैं बिनाही संसारिक सुखके देखे मर जाऊँगी । बनियांने कहा मैं दूसरा विवाह नहीं करूँगा, स्त्रीने कहा इस बातको मैं नहीं मान सकती, जो धनी होकर फिरभी दूसरा विवाह न करे । बनियांने मोहके वशमें होकर अपनी इन्द्रीको काटडाला और कहा अब तो तू मानेगी ? स्त्री चुप होगयी । देवयोगसे वह धीरे २ अच्छी होगयी बनियांको फिर बड़ा भारी दुःख हुआ, क्योंकि स्त्री पुरुषकी इच्छा करै और बनियांके पास अब वह बात न रही जिससे कि तिसको प्रसन्न करै; तब तिसकी स्त्री परपुरुषोंके साथ खराब होनेलगी, बनियां रात्रि दिन इसी संतापसे जलता रहे, एक दिन देवयोगसे गुरु नानकजी और भाई मरदाना तिस नगरमें आ निकले, तिस सेठकी विभूतिको देखकर भाई मरदानाने कहा गुरुजी ! यह सेठ तो बड़ा सुखी दिखता है । गुरुजीने कहा ऊपरसे सुखी दिखता है परन्तु भीतर कुछ न कुछ इसको भी जरूर दुःख होगा, देखो तुम्हारे सामने हम इससे पूछते हैं, गुरुजीने जब उस सेठसे सुख पूछा तब उसने अपने दुःखका सब हाल कह सुनाया । गुरुजीने भाई मरदानासे कहा इस गृहस्थाश्रममें रह कर कोई भी सुखी नहीं है । अज्ञानी पुरुषोंको तो विषय अप्राप्ति कालमें भी दुःखदाई होते हैं, और विवेकी पुरुषोंको प्राप्ति कालमें भी दुःखदाई ही दिखाई पड़ते हैं, यह मोहही पुरुषोंको दुःख देता है इसका त्यागही सुखका हेतु है ॥ १९ ॥

हे चित्तवृत्ते ! यह द्रव्यभी अनर्थोंकाही कारण है और अनर्थोंकरके ही संग्रह भी होता है और संग्रह हुआ भी दुःखको ही देता है, क्योंकि एक तो इसका रक्षा करनेमें बड़ा कष्ट होता है, फिर धनके लोभसे चोर मार भी डालते हैं. यदि चोरोंने धनको लेकर जीताभी छोड़ दिया तब तिस धनके चले जानेके रजसे आपही मर जाता है, फिर धनी लोकोंका परस्पर विरोध भी अधिक रहता है, विवेकी पुरुष इसको दुःखका कारण जानकर इससे अलगही रहते हैं हे चित्तवृत्ते ! चार पुरुष रास्तामें चले जातेथे । आगे रास्तामें एक अशरफियोंकी थैली पड़ीथी चारोंने मिलकर उठा ली । एक बगीचामें जाकर उन्होंने आपसमें बांटनेकी सलाह की, तब एकने कहा भूख लगी है दो आदमी ग्राममें जाकर दो रुपयेकी मिठाई लेआवो उस मिठाईको खाकर बांटेंगे और सगुनभी होजावेगा । दो आदमी मिठाई लेनेको जब गये तब उन्होंने आपसमें सलाह की कि, मिठाईमें विषको डालकर ले चलो जिससे कि वह खातेही मरजाय और सब धनको हमही दोनोंजने आधा २ बांट लेंगें । इधर तो यह विष डालकर मिठाई ले चले और उधर उन्होंने यह सलाह की कि, जब वह मिठाई लेकर आवें दूरसे आवे हुयोंको गोलियोंसे मारकर सब धन हमही दोनों आपसमें बांट लेंगें, ज्यों ही वह दोनों मिठाई लिये हुए आते उनको दिखाई पड़े त्योंही उन्होंने गोलियोंको दागा, वह दोनों मरगये तब उन्होंने कहा मिठाईको खाकर बांटेंगे । ज्योंही उन दोनोंने मिठाईको खाया त्योंही वह दोनोंभी मरगये और वह मोहरोंकी थैली उली जगहमें पड़ी रही । हे चित्तवृत्ते ! हजारों लाखों इस धनके ऊपर मरगये, धन किसीका भी न हुआ ॥ २० ॥

हे चित्तवृत्ते ! यह राज्य भी महान् अनर्थोंका कारण है, और दुःखका हेतु है । प्रथम तो राजाको नित्यही शत्रुओंसे भय बना रहता है, दूसरा चोरोंसे भय रहता है, तीसरा सम्बन्धियोंसे भी भय बना रहता है जो राज्यके लोभसे कोई धोखा देकर मार न डाले, फिर अपने पुत्र और भाइयोंसे भी भय बना रहता है, क्योंकि राज्यके लोभसे पुत्र और भाई भी राजाको विष देकर मार डालते हैं । दुयोंधनने विष दिया था और भी बहुतोंने विष देकर राजाको मार

बाला है इन्हीं दुःखोंसे राजाओंको रात्रिमें निद्रा भी ठीक नहीं आती है और न वह रात्रिभर एक ही पर्यंकपर सोते हैं । कैकेयीने पुत्रके राज्यके लोभसे राम-
 जीको वनवास करा दिया था, सुग्रीवने बालिको मरवा दिया था, कंसने देवकीके
 पुत्रोंको हत्या कर डाली, दुर्योधनने राज्यके लोभसे अपने वंशका ही उच्छेदन
 कर दिया और राजमद भी सैकड़ों अनर्थोंको कराता है जिसका फल फिर अन्तमें
 राजाको नरक भोगना पड़ता है । इसी वास्ते शास्त्रोंमें राजाका अन्न खाना भी
 मना लिखा है । मनुस्मृतिमें लिखा है, दश कसाईके अन्न खानेमें जितना दोष
 होता है उतनाही दोष एक कुँभारके अन्न खानेमें होता है और दश कुँभारके
 अन्न खानेमें जितना दोष होता है उतनाही दोष शराबको जो बेचता है उसके
 अन्न खानेमें होता है और कलत्रारोंके याने शराबके बेचनेवालोंके अन्न खानेमें
 जितना दोष होता है, उतनाही दोष एक वेद्याके अन्न खानेमें होता है और
 दश वेद्याके अन्न खानेमें जितना दोष होता है उतना ही दोष एक राजाके
 अन्न खानेमें होता है, क्योंकि राजाका द्रव्य अनेक प्रकारके अजमाँसे मिश्रित
 होता है इसीसे राज्यभी अनेक अनर्थोंका कारण है । यदि राज्य अनेक अनर्थोंका
 कारण न होता तो बड़े बड़े राजा इसका त्याग क्यों कर देते? और त्याग उन्होंने
 किया है इसीसे साबित होता है जो राज्य भी अनेक अनर्थोंका हेतु है । जिन्होंने
 इसको दुःखरूप जानकर स्वीकार ही नहीं किया है और जिन्होंने स्वीकार करके
 फिर पश्चात् इसका त्याग कर दिया है उनका भी दो चार कथाओंको तुम्हारे
 प्रति सुनाते हैं ।

हे चित्तवृत्ते ! प्रथम तुम महात्मा प्रियव्रतको कथाको सुनो । प्रियव्रत
 चक्रवर्ती राजा हुआ है और बहुत कालतक इसने राज्य किया है । एक दिन
 राजाके चित्तमें विचार उपजा तब राजा कहने लगा अहो ! बड़ा कष्ट है, दुःख-
 रूप जो राज्य है इसमें सुख मानकर मैंने अपना जन्म व्यर्थ ही खो दिया
 और इन्द्रियोंके वशवर्ती होकर अविद्यारूपी कूपमें अपनेको गिरा दिया और
 कामके वशमें होकर मैं अपनी स्त्रीका दास बना रहा । जैसे वनका मृग बाण-
 कीकां क्रीडाके लिये होता है, तैसे मैंभी अपनी स्त्रीको क्रीडाके लिये मृग
 बना । धिक्कार है मेरेको । जो मैंने राज्यके भोगोंमें अपनी आयुको व्यर्थ छो-

दिया, मेरे तुल्य संसारमें वैसा कौन मूर्ख होगा जो ऐसे उत्तम शरीरको पाकर फिर मिथ्या भोगोंमें अपनी आयुको व्यतीत करेगा । अब मैं इस राज्यका त्याग करके आत्मसुखके लिये एकान्त देशमें निवास करके आत्मविचार करूंगा । ऐसा विचार करके राजाने पृथिवीका विभाग करके अर्थात् एक २ खण्ड एक २ पुत्रको दे दिया, आप वनमें जाकर एकान्त देशमें बैठकर आत्मविचार करने लगा । हे चित्तवृत्ते ! यदि राज्यमें अधिक सुख होता तब प्रियव्रत राजा चक्रवर्ती राज्यका क्यों त्याग कर देता ? और त्याग तिसने किया है इसीसे जाना जाता है राज्य भी दुःखरूप है ।

हे चित्तवृत्ते ! कृतवीर्य नाम करके एक राजा बड़ा प्रतापी और धर्मात्मा हुआ है । बहुत कालतक वह पृथिवीका राज्य करता रहा है । जब कि तिसका देहांत हुआ तब मंत्रियोंने और पुरोहितोंने और प्रजाने मिलकर कृतवीर्यके पुत्र अर्जुनको राजसिंहासन पर बैठनेके लिये कहा, तब अर्जुनने कहा 'हम राजसिंहासन पर नहीं बैठेंगे, क्योंकि अन्तमें इसका फल नरक होता है, राजाके लिये जो धर्म लिखे हैं उनका निर्वाह होना कठिन है, राजाके लिये जो कर लेना प्रजासे लिखा है उसी द्रव्यसे दीन प्रजाकी पालना करनी और चोरोंसे तिसको रक्षा करनी कही है । अपने आरामके लिये प्रजासे द्रव्य लेना नहीं लिखा है और न अधिक लेना लिखा है, तब भी कहीं २ अधिक लिया जाता है । क्योंकि मृत्युलोक भी अपने लोभके लिये प्रजाको सताते हैं, अकेला राजा कहांतक सब प्रजाको देख सकता है और तिसका हाल जान सकता है । और जो प्रजा अधर्म करती है तिसका पाप भी राजाको लगता है और राज्यके विघातक राग द्वेषादिक शत्रु भी राजाके सिरपर सदैवकाल गरजते रहते हैं, महान् अनर्थोंका कारण राज्य है इसलिये मैं राज्यका ग्रहण नहीं करूंगा ऐसा कहकर वह उपराम होगया । हे चित्तवृत्ते ! यदि राज्यमें सुख होता तब कृतवीर्यका पुत्र अर्जुननामक तिसका त्याग क्यों करता ? ॥ २१ ॥

धैरान्याश्रम कहते हैं—हे चित्तवृत्ते ! इक्ष्वाकु वंशमें एक वृहद्रथ नाम करके बड़ा प्रतापी राजा हुआ है, जब कि राज्यसम्बन्धी भोगोंको भोगते २ तिसको बहुतसा काल बीत गया तब तिसके मनमें एक दिन बड़ा भारी धैरान्य उत्पन्न

हुआ, जिस दिन तिसको वैराग्य हुआ उसी दिन उसने पुत्रको राज-
 सिंहासन दे दिया और आप वनमें जाकर तप करने लगा । जब कि राजाको
 तप करते २ बहुतसा काल व्यतीत हो गया तब एक दिन शाकायनमुनि तिसके
 समीप आकर कहने लगे, हे वत्स ! हम तुम्हारे ऊपर बड़े प्रसन्न हुए हैं, आप
 अब हमसे मनोवांछित वर मांगो । राजा मुनिको दंडवत् प्रणाम करके कहने
 लगा यदि आप मेरे पर प्रसन्न हुए हैं, तब आप मेरेको आत्मज्ञानका उपदेश
 करें, यही वर मैं आपसे चाहता हूँ । मुनिने कहा “ हे राजन् ! यह वर बड़ा
 दुष्प्राप्य है और किसी वरको मांगो जो पदार्थ कि आपको न प्राप्त हो उसको
 मांगो ” राजाने कहा भगवन् ! संसारके किसी पदार्थको भी मैं स्थिर नहीं
 देखता हूँ क्योंकि सब पदार्थ नश्वर हैं, काल पाकर प्रलयकी अग्निसे सब
 समुद्र भी सूख जाते हैं और पर्वत भी सब प्रलयकालकी अग्निसे भस्म हो
 जाते हैं और जितने कि ध्रुवसे आदि लेकर तारागण हैं वे भी सब टूट जाते
 हैं अर्थात् नष्ट भ्रष्ट हो जाते हैं । इसी तरह वृक्षादिक भी सब काल पाकर
 नष्ट हो जाते हैं, और पृथिवी आदिक पांच भूत भी सब नाशको प्राप्त होजाते
 हैं । कारणका नाश होनेसे कार्यका नाश स्वयं ही हो जाता है, और जितने
 कि इन्द्रादिक देवता हैं, ये भी सब अपने अपने पदसे प्रच्युत होजाते हैं । हे
 मुने ! संसारमें कोई भी पदार्थ मेरेको स्थिर नहीं दीखता है तब मैं किस पदा-
 र्थको आपसे माँगूँ । हे मुनि ! जैसे अन्ध मंडक तालमें निराश्रय होकर दुःखको
 प्राप्त होता है; तैसे मैं भी निराश्रय होकर इस संसाररूपी तालमें दुःखको
 प्राप्त होता हूँ । हे मुने ! मेरेको इस महान् दुःखसे छुड़ानेके लिये आप ही
 सन्तुष्ट हैं, मैं आपकी शरणको प्राप्त हुआ हूँ; आप मेरा उद्धार करिये । हे मुने !
 यह जो स्थूल शरीर है, सो भी पुरुषके वर्गसे उत्पन्न हुआ है, इसी हेतुसे
 यह शरीर अति अपवित्र है, जिसका कारण ही अपवित्र होवे, तिसका कार्य
 कैसे पवित्र हो सक्ता है । फिर यह शरीर अस्थियोंका एक कोट है और ऊपर
 इसके चर्म मढा है, भीतर इसके मलमूत्र भरा है, ऐसे महान् अपवित्र शरीर
 बैठकर अज्ञानी मूर्ख इसका अभिमान करते हैं, ज्ञानवान् नहीं करते हैं । हे मुने !
 यह शरीरही नरक है, आपके बिना कौन मेरेको इस नरकसे छुड़ानेवाला है ।

प्रकारके वैराग्य करके युक्त राजाके वचनोंको सुनकर ऋषि बोले—“हे राजन् ! हम तुम्हारे पर बड़े प्रसन्न हैं, क्योंकि तुम्हारेमें पूर्ण वैराग्य है, इक्ष्वाकुवंशमें तुम पताका हो, तुमने अपना जन्म सफल कर लिया है, अब तुम मय मृत करो, तुम कृतकृत्य हो ” ।

ऋषि कहते हैं हे राजन् ! शब्द स्पर्शादिक जितने विषय हैं, यह सब अनर्थको ही करनेवाले हैं, और नाशी हैं और मनसे लेकर जितने इन्द्रिय हैं ये भी सब अनर्थकारी हैं, अर्थकारी नहीं हैं। क्योंकि सदैवकाल पुरुषको विषयोंकी तरफ ही ये सब लेजाते हैं और उत्पत्ति नाशवाले भी हैं और जो आत्मा है सो इन सबसे परे है और सबका साक्षी है, तिस आत्माकी प्राप्ति सत्यको आश्रय करनेसेही होती है । क्योंकि ऐसा नियम है । जिसने सत्यका आश्रय करलिया है, उसने आत्माका ही आश्रय करलिया है, और सत्यका आश्रय करनेसेही मनका निरोध भी होता है, मनके निरोध होनेके अनन्तर हृदयमें आत्माका प्रकाश भी स्पष्ट प्रतीत होता है, शुद्ध मनमें ही आत्माका प्रकाश होता है, अशुद्ध मनमें नहीं होता है, अशुद्ध मन बंधनका हेतु है, शुद्ध मन मुक्तिका हेतु है, मनके शुद्ध होजानेसे शुभ अशुभ कर्मोंका भी नाश होजाता है, कर्मोंके नाश होजानेसे ही पुरुष जीवन्मुक्तिको प्राप्त होता है ।

हे राजन् ! जैसे लकड़ियोंसे रहित अग्नि अपने कारणमें लय होजाती है, तैसे वृत्तियोंसे रहित हुआ मन भी अपने कारणमें लय होजाता है और तिसी कालमें आत्माका भी साक्षात्कार होजाता है । सो कहा भी है:-

समासक्तं यथा चित्तं जन्तोर्विषयगोचरे ॥

यथेवं ब्रह्मणि स्याद्वै को न मुच्येत बंधनात् ॥ १ ॥

हे राजन् ! जैसे जीवोंका चित्त विषयोंमें आसक्त होरहा है तैसेही यदि ब्रह्ममें आसक्त होजाये तब कौन पुरुष है जो संसाररूपी बंधनसे न छूटे ॥ १ ॥

वर्णाश्रमाचारयुता विमृष्टाः कर्मानुसारेण फलं लभन्ते ॥

वर्णादिधर्म हि परित्यजन्तः स्वानन्दनप्ताः पुरुषा भवन्ति ॥

हे राजन् ! जो पुरुष वर्णाश्रमके आचारमें अतिशय करके प्रीति रखते हैं, आत्मविचारमें प्रीतिको नहीं रखते हैं, वह मूढ़ कर्मोंके अनुसार फलको प्राप्त होते हैं । जो पुरुष वर्णाश्रमोंके अभिमानसे रहित होकर आत्मविचारमें प्रीति-वाले हैं, वह पुरुष आत्मानन्द करके तृप्त होते हैं ॥ २ ॥

हृत्पुण्डरीकमध्ये तु भावयेत्परमेश्वरम् ॥

साक्षिणं बुद्धिर्नृत्यस्य परमप्रेमगोचरम् ॥ ३ ॥

हे राजन् ! अपने हृदयरूपी कमलमें परमेश्वरका ध्यान कर, जो बुद्धिकी नृत्यकारीका भी साक्षी है और जो परम प्रेमका विषय है ॥ ३ ॥

हे राजन् ! एक कालमें मैत्रेय ऋषिने कैलास पर्वतपर जाकर महादेवजीसे कहा--हमको आत्मतत्त्वका उपदेश कीजिये । महादेवजीने जो तित्तको उपदेश किया है, उसको भी तुम सुनो--

देहो देवालयः प्रोक्तः स जीवः केवलः शिवः ॥

त्यजेदज्ञाननिर्माल्यं सोऽहंभावेन पूजयेत् ॥ ४ ॥

यह जो देह है यही देवमंदिर है, जो कि इस देहमें चेतन जीव है वही केवल शिव है, अज्ञानरूपी शिवनिर्माल्यका त्याग करके 'सोहंभाव' करके तिरुका पूजन करो ॥ ४ ॥

अभेददर्शनं ज्ञानं ध्यानं निर्विषयं मनः ॥

स्नानं मनोमलत्यागः शौचमिन्द्रियनिग्रहः ॥ ५ ॥

आत्माको सबमें एकरूप करके जो देखना है इसीका नाम ज्ञान है और मनका विषयोंसे रहित होजाना ही ध्यान है, मनके मलका त्याग करनेका ही नाम स्नान है, इन्द्रियोंके निग्रह करनेका ही नाम शौच है ॥ ५ ॥

हे चित्तवृत्ते ! ऋषिने राजाको इसप्रकार उपदेश करके कृतार्थ कर दिया । हे चित्तवृत्ते ! यदि राज्यमें सुख होता तब बृहद्रथ राजा राज्यको त्याग करके वनको क्यों जाते ? इसीसे सिद्ध होता है कि राज्यमें सुख किंचित् भी नहीं है ॥ २२ ॥

हे चित्तवृत्ते ! सत्ययुगमें ऋषु मुनिना पुत्र निदाघ नाम करके मुनियोंमें उत्तम बड़ा धैर्यागवान् एक मुनि हुआ है, तिस मुनिने बाल्यावस्थामें ही सम्पूर्ण विद्याओंका अध्ययन करके अपने पितासे तीर्थयात्रा करनेके लिये कहा, पिताने तिसको तीर्थयात्रा करनेकी आज्ञा देदिया, तब वह तीर्थोंमें जाकर बहुत कालपर्यन्त भ्रमण करतारहा और साढ़े तीन करोड़ तीर्थोंमें तिसने ज्ञान आदिक कर्मोंको भी किया और अनेक प्रकारके जप दानादिकोंको भी तीर्थोंमें किया । इतना बड़ा परिश्रम करनेपर भी तिसका मन शान्तिको प्राप्त न हुआ । फिर वह अपने गृहमें लौट आया और अपने पितासे सब तीर्थयात्राका वृत्तांत कहा और फिर पितासे कहा, इतने तीर्थोंमें ज्ञान करनेसे भी मेरा चित्त शांतिको नहीं प्राप्त हुआ है । बिना चित्तका शांतिके पुरुषको सुख नहीं होता है और पुरुष जन्म मरणरूपी संसारसे भी नहीं छूटता है । जो जन्मता है वह अवश्यही मरता है, जो मरता है वह फिर अवश्यही जन्मता है । घटीयन्त्रकों तरह यह चक्र अनादिकालका चलाही जाता है । हे पिता ! इस जन्म मरणरूपी चक्रसे छूटनेका कोई उपाय कहिये । और जितने कि व्रतादिक और जपादिक विधान किये हैं उन सबको तो मैं कर चुकाहूँ, ये सब तो भ्रमजालमें डालनेवाले हैं, छुड़ानेवाले नहीं हैं । हे पिता ! संसारमें वही पुरुष जीता है जिसका मन विषयोंकी तरफ नहीं जाता है, जिसका मन विषयोंकी तरफ जाता है वह पुरुष जीता नहीं है किन्तु मरा ही है । हे पिता ! जैसे विषयोंमें रागी पुरुषोंको आत्मज्ञान एक मार जान पड़ता है तैसेही विषयोंकी पुरुषोंको शास्त्रका अध्ययन और पठन पाठन भी एक मार ही जान पड़ता है और जिन पुरुषोंका मन तृष्णा करके व्याकुल हो रहा है, वह सदैवकाल इतस्ततः भ्रमतेही रहते हैं । हे पिता ! जितने कि, सांसारिक दुःख हैं उन सबका मूलकारण एक तृष्णा ही है, यह तृष्णा कैसी है ? कभी तो स्वल्प पदार्थको पाकर अलं होजाती है और कभी इन्द्रादिकोंके भोगको प्राप्त होकरके भी अलं नहीं होती है । हे पिता ! यह जो स्थूल शरीर है सो मल मूत्रका एक भाजन है, इसीसे अत्यन्तही अपवित्र है और कृतघ्न भी है, नित्यही क्षीण भी होता रहता है, इस शरीररूपी भाजनमें स्थित जो कामदेवरूपी पिशाच है, वह पुरुषका नित्यही

तिरस्कार करता रहता है, तिस कामदेवरूपी पिशाचके बशीभूत होकर यह जीव युवावस्थामें उन्मत्त होकर स्त्रियोंके पीछे दौड़ता है फिर जब वृद्धावस्थाको प्राप्त होता है तब छी पुत्रादिक और दासी दास भी इसका तिरस्कार करते हैं और हँसी करते हैं। हे पिता ! संसारके जितने पदार्थ हैं सब नाशी हैं, कोईभी स्थिर नहीं है और जो कि ब्रह्मा विष्णु महादेव आदि देवता हैं, ये भी सब कालके बशको प्राप्त होकर नाशको प्राप्त होजाते हैं, एक क्षणमें जीवका जन्म होता है फिर किसी दूसरे क्षणमें इसका नाश होजाता है यानी नरग होता है। हे पिता ! सांसारिक जितने पदार्थ हैं, वह सब अनित्य हैं। जो कि नाशसे रहित पदार्थ है उसीका मेरेको उपदेश कारिये। ऋषु मुनि, पुत्रके घेराग्यको श्रवण करके अब आत्मतत्त्वका तिसको उपदेश करते हैं। हे निदाघ ! जैसे इच्छासे रहित स्थित रत्नोंको विलक्षण शक्तिसे लोक चेष्टा करने लगते हैं और जैसे सुन्दर रूपका विलक्षण शक्तिसे लोक मोहको प्राप्त होजाते हैं और जैसे चुम्बक पत्थरको विलक्षण शक्तिसे छोड़ा चेष्टा करने लगता है, तैसे ब्रह्मचेतनको विलक्षण शक्तिसे वह जगत् भी चेष्टा करता है। यह जगत् सब जड है, नाशी है और दुःखरूप है, यह ब्रह्म चेतन है, नित्य है, सुखरूप है और वास्तविक इच्छासे रहित होनेसे यह अकर्ता है और व्यापक होनेसे सबके साथ सन्निधिमात्र होनेसे वह कर्ता है और एकही चेतन उपाधियोंके भेदसे नानारूप हो रहा है फिर एकका एक ही है, जैसे एक ही आकाश घट मठादि उपाधियों करके घटाकाश मठाकाश कहा जाता है और उपाधियोंसे रहित महाकाश कहा जाता है, तैसे ही जीव ईश्वरका भी भेद जान लेना। अन्तःकरणरूपी उपाधियोंके अन्तर्गत चेतन जीव कहा जाता है, अन्तःकरणरूपी उपाधियोंसे रहित ईश्वर कहा जाता है, वास्तवमें जीव ईश्वरका भेद नहीं है क्योंकि चेतन निरवयव निराकार है, निरवयवका भेद बिना उपाधिके कदापि नहीं होसکتा है इसमें कोईभी दृष्टान्त नहीं मिलता है अतएव जीवही ब्रह्मरूप है, जैसे ब्रह्म चेतन अकर्ता अभोक्ता है, तैसे जीव चेतन भी अकर्ता अभोक्ता है। जैसे ब्रह्म नित्य शुद्ध बुद्ध है, तैसे जीव भी नित्यही शुद्ध बुद्ध है। हे निदाघ ! ऐसा निश्चय करनेसे पुरुष मुक्त होजाता है सो तुम भी ऐसा निश्चय करो इसी निश्चयको

नाम आत्मज्ञान है और ऐसेही निश्चयवालेका नाम आत्मज्ञानी है, जो ऐसे निश्चयसे रहित है वही अज्ञानी है । हे चित्तवृत्ते ! पिताके उपदेशसे निदाघको अपने स्वरूपका बोध हुआ । हे चित्तवृत्ते ! आत्मज्ञानकी प्राप्तिका मुख्य साधन वैराग्य है सो तुम भी प्रथम वैराग्यका आश्रयण करो ॥ २३ ॥

चित्तवृत्ति विवेकाश्रमसे कहती है हे आता ! मेरेको अब आप कुछ और भी वैराग्यवानोंकी कथाओंको सुनाओ जिनकी कथाओंको सुनकर मेरा भी चित्त वैराग्यवाला होजावे ॥

विवेकाश्रम कहते हैं हे चित्तवृत्ते ! किसी नगरमें एक राजाने नवीन चाख्ता एक बड़ा भारी मकान बनवाया जब कि, वह मकान बन कर तैयार होगया, तब राजाने तिस मकानमें एक दिन सभा की और सब नगरनिवासियोंको निमन्त्रण दिया, सब लोक जिस कालमें तिस मकानके अन्दर आने लगे तिसी कालमें एक विरक्त महात्मा भी किसी रास्तासे पर्यटन करते हुए आ निकले और लोकोंको मकानके अन्दर आते देखकर वह भी लोकोंके साथ तिसी मकानमें चले आये, जब कि सब लोक आकर बैठगये तब राजाने कहा “मैंने यह मकान नया बनवाया है और आप लोकोंको इस वास्ते बुलाया है जो आप लोक इस मकानके गुण दोषोंको देखकर हमको बतायें । यदि किसी तरहकी इस मकानमें कसर रह गई हो तब आप उसको मेरेको बता दीजिये तिस कसरको मैं हटा देऊंगा” । राजाकी वार्ताको सुनकर सब लोकोंने कहा यह मकान बहुतही उत्तम बना है किसी प्रकारकी भी कसर बाकी नहीं है । राजाकी और लोकोंकी वार्ताको सुनकर वह महात्मा रोने लगे । राजाने उनसे पूछा आप रुदन क्यों करते हैं ? महात्माने कहा इस मकानमें दो कसरें बड़ीभारी रह गई हैं और वह किसी प्रकारसे भी हटा नहीं सकती हैं, इसवास्ते रुदन करता हूँ । राजाने कहा आप बता दीजिये उन कसरोंको जहांतक बनेगा हम उनके हटानेकी कोशिश करेंगे । महात्माने कहा एक कसर तो यह है कि जो एक ऐसा दिन आवेगा जिस दिन यह मकान सब नष्ट भ्रष्ट होजावेगा, दूसरी कसर यह है कि एक दिन वह होगा जिस दिन मकानका

बनवानेवाला भी नहीं रहेगा, येही दो कसरें हटनी मुश्किल हैं, इसी वास्ते हम रुदन करते हैं, जो आप वृथाही मकानका अहंकार कर रहे हैं । महात्माकी वार्ताको सुनकर राजाके मनमें भी वैराग्य उत्पन्न हुआ और तिसी दिनसे राजा वैराग्यवान् महात्माओंकी संगति करने लग गया ॥ २४ ॥

हे चित्तवृत्ते ! इसी प्रकारका एक और भी दृष्टांत तुमको हम सुनाते हैं । हे चित्तवृत्ते ! एक महात्मा रास्ताने चले जाते थे, चलते चलते जब थक गये, तब उन्होंने दो घड़ी विश्राम करनेके लिये स्थानको इधर उधर देखा तब सड़कके किनारेपर एक अति रमणीय मंदिर उनको दिखाई पड़ा, महात्मा तिसके भीतर चले गये, वहांपर पलंगके ऊपर राजा बैठे थे और सिपाही लोग आगे तिसके हाथ बांधकर खड़े थे, महात्मा भी जाकर वहांपर राजाके सामने खड़े होगये, तब एक सिपाहीने महात्माको डाट करके कहा तुम यहांपर क्यों आये हो ? महात्माने कहा हम इस मकानको धर्मशाला जानकर दो घड़ी आराम करनेके लिये यहांपर आये हैं, सिपाहीने फिर डाटकर कहा अरे साधु ! तू कैसा बोलता है, महाराजके मकानको धर्मशाला बनाता है ? महात्माने कहा इस वर्तमान महाराजसे पहले इस मकानमें कौन रहता था ? राजाके सिपाहीने कहा इन महाराजसे पहले इस मकानमें महाराजके पिता रहते थे । तब कहा उनसे पहले कौन रहते थे ? सिपाहीने कहा उनके पिता रहते थे । फिर कहा उनसे पहले कौन रहते थे ? सिपाहीने कहा उनके पिता रहते थे । महात्माने कहा जिस मकानमें मुसाफिर हमेशा ही आते जाते रहे वह धर्मशाला नहीं तो क्या है ? इस राजाके पूर्वज कितने ही इस मकानमें रह गये हैं, और आगे भी कितने ही रहेंगे फिर यह मकान भी धर्मशाला नहीं तो क्या है ? हनरे इसमें क्या बेजा कहा है जो तुम हमपर नाराज हुए हो ? महात्माकी वार्ताको सुनकर राजाको बड़ा वैराग्य हुआ और राजाने अपनी भूलको महात्मासे बखशाया । हे चित्तवृत्ते ! जितनेक संसारमें लोकोंके गृह हैं, वे सब धर्मशालाही हैं, जीवरूपी पथिक तिसमें निवास करते चले जाते हैं, अज्ञानी उनमें ममताको करते हैं, ज्ञानी ममतासे रहित होकर निवासको करते हैं ॥ २५ ॥

दिवेकाश्रम कहते हैं—हे चित्तवृत्ते ! एक और दृष्टांत तुमको सुनाते हैं ।

पांचाल देशके किसी नगरके एक मन्दिरमें एक महात्मा रहते थे, वह महात्मा बड़े अन्यासी थे, अन्यास करते २ उनकी अवस्था चढ़ गई थी, योगवासिष्ठमें जो जीवन्मुक्त ज्ञानीकी पांचवीं भूमिका लिखी है, वह तिस पांचवीं भूमिकामें प्राप्त होगये थे, सदैवकाल हँसते रहते थे, किसीसे भी न बोलते थे न चालते थे । एकदिन दोपहरके वक्त तिस मन्दिरमें खेलनेके लिये चार पांच लडके छोटे २ जा निकले । एक लडकेने दूसरे लडकेसे कहा महात्माकी जाँघें बड़ी मोटी २ हैं । इनकी एक जाँघपर चौपड बनाकर खेलो । लडके तो मूर्ख होते हैं, तुरन्त दूसरा लडका अपने घरसे चक्कूको ले आया और चक्कूसे उनकी जाँघके ऊपर लकीर खेंचकर चौपड बनाने लगा । महात्मा न तो बोलते थे और न अपने आप कोई चेष्टाही करते थे महात्मा उनको मना कैसे करें, उनके आगे जाँघको धर दिया, जब कि लडकोंने दो चार चक्कू जाँघ पर चलाये तब रुधिरकी धारें बहने लगीं लडके तो सब रुधिरको देखकर मांग गये । अब रुधिर वह रहा है और महात्मा हँस रहे हैं । इतनेमें कोई सयाना आदमी मंदिरमें आ निकला, तिसने देखा तो महात्माको जाँघसे रुधिर वह रहा है, महात्मा हँस रहे हैं, तिसने जाकर औरोंको खबर की और भी दश बीस आदमी इकट्ठे होगये, उन्होंने इधर उधरसे दर्यापत किया तब मालूम हुवा जो यहांपर लडके खेलते थे, एक लडकेसे पूँछा तब तिसने सब हाल कह सुनाया । फिर लोकोंने सलाह की, किसी जर्जरको बुलाकर जखम सिलाकर मलहम पट्टी करनी चाहिये । एक आदमी उनमेंसे जाकर एक जर्जरको बुला लाया । जब कि, जर्जर टांगको पकड़ कर सीने लगा तब महात्माने उसके हाथको हटा दिया, कितनाही लोकोंने टांगके जखमको सीनेके लिये यत्न किया परन्तु महात्माने जखमको सीने न दिया उसी तरह तीन चार दिन रुधिर बहता रहा । यहांपर किसी और मंदिरमें एक महात्मा रहते थे, उनको जब कि यह हाल मिला तब उन्होंने एक आदमीसे कहला भेजा कि जिस मकानमें पुरख रहे, मुनासिब है तिस मकानको सफाई रखनी । आप इस शरीररूपी मकानमें रहते हैं, आपको उचित है,

कि इसकी दयाई करनी । तब उस महात्माने उस सन्देशा लानेवालेसे कहा—महात्मासे कह देना तुन जब कि तीर्थमें गये थे तो रास्तामें बीसो धर्मशालाओंमें एक २ रात्रि रहे थे अब वह धर्मशालायें सब गिरती जाती हैं, उनकी मरम्मत आप जाकर क्यों नहीं करते हैं । जिस तरह आप रात्रिभर रहनेके वास्ते उनकी सफाई और मरम्मतको नहीं करते हैं, इसी तरह हमें भी इस शरीर-रूपी धर्मशालामें आयुस्सी रात्रि भर रहना है, वह रात्रि भी व्यतीत होचली है हम अब इसकी सफाई क्या करें ? इतनाही बोलकर फिर चुप होगये पांच सात दिनके व्यतीत होनेपर उन्होंने शरीरका त्याग कर दिया । हे चित्तवृत्ते ! जो कि पूर्ण धैराग्यवान् पुरुष हैं, वह इस शरीरको धर्मशाला जानकर इसमें ममताको नहीं करते हैं ॥ २९ ॥

हे चित्तवृत्ते ! तुमको एक और लौकिक दृष्टांत सुनाते हैं ।

एक नगरके बाहर नदीके किनारेपर एक धैराग्यवान् महात्मा कुटी बना कर रहते थे और निष्काम होनेसे किसी राजा वाबूके पास नहीं जाते थे किन्तु हमेशा आत्मविचारमें ही रहते थे । उनके त्याग और धैराग्यको नगरमें बड़ी चर्चा फैली थी । एक दिन राजाके दरबारमें भी किसी वार्तापर एक आदमी उनका स्तुति करने लगा, तब राजाको भी उनके दर्शनकी लालसा हुई । राजाने अपने वजीरको उनके बुलानेके लिये भेजा, वजीरने जाकर नम्रतापूर्वक कहा राजाको आपके दर्शनकी लालसा हुई है और कृपा करके मेरे साथ चलकर राजाको दर्शन दीजिये । महात्माने विचार किया यदि हम अब वजीरके साथ राजाके पास नहीं जाते हैं तब राजा अपना निरादर समझकर हमसे कोई बुराई करदेगा क्योंकि एक तो राजमद करके राजालोक प्रमादी होते हैं दूसरे हम उसके राज्यमें रहते हैं और यदि हम जाते हैं तब महात्माओंकी समामें और परमेश्वरके समीप हमारा मुँह काला होगा क्योंकि महात्मा धैराग्यवान् कहेंगे, देखो निष्काम होकर फिर राजाके द्वारपर गये और परमेश्वर कहेगा हमारे पर भरोसा न रख कर राजाके द्वारपर गये, वह पीछे हमारा मुँह काला करेंगे । इस लिये

प्रथमसेही अपना मुँह काळा करके राजाके पास चलना चाहिये ऐसा विचार करके महात्माने स्याहीसे अपना मुँह काळा कर मन्त्रीके साथ राजाके पास चला दिया । जब राजाके दरबारमें गये तब राजाने इनका बड़ा सत्कार किया और अपने सिंहासनपर बैठकर मुँह काळा करनेका वृत्तांत पूछा, तब महात्माने अपना सब विचार कह दिया । राजाने कहा सब सत्य है थोड़ी देर बैठकर महात्मा अपने आसनपर चले आये । तात्पर्य यह है जो कि पूर्ण वैराग्यवान् निष्काम महात्मा है वह किसी भी राजा और धनीके द्वारपर अपने शरीरके निर्वाहके लिये नहीं जाते हैं । जो सकामी हैं वैराग्यसे शून्य हैं, वही राजा बाघुओंके द्वारोंपर मारे २ घूमते हैं ॥ २७ ॥

हे चित्तवृत्ते ! एक राजाने सम्पूर्ण पृथिवीको जय करके अपना नाम सर्व-जीत रखाया तब सब लोग तिसको सर्वजीत करके पुकारने लगे । जब घरमें जाता तब राजाकी जो माता थी वह तिसको सर्वजीत नाम करके न पुकारती किन्तु पूर्ववाले नामसेही पुकारती थी । एक दिन राजाने अपनी मातासे कहा माताजी ! सब लोक तो मेरेको सर्वजीत नाम करकेही पुकारते हैं परन्तु आप तिस नामसे नहीं पुकारती हैं इसमें क्या कारण है ? माता राजाकी बड़ी विचार-शीला थी । माताने कहा बाहरकी विलायतोंके जीतनेसे पुरुष सर्वजीत नहीं हो सक्ता है किन्तु अन्दरकी विलायतके जीतनेसे और शरीररूपी विलायतके जीतनेसे पुरुष सर्वजीत होसक्ता है, बाहरके शत्रुओंके जीतनेसे पुरुष शत्रुजीत नहीं होसक्ता है किन्तु मन और इन्द्रियरूपी शत्रुओंके जीतनेसे पुरुष शत्रुजीत हो सक्ता है । तुम कहते हो सारी पृथिवी मेरी आज्ञामें है प्रथम तो तुम्हारा शरीरही तुम्हारी आज्ञामें नहीं है, प्रतिदिन यह क्षीण होता जाता है, एक दिन ऐसा होगा जो यह शरीर नाशको प्राप्त होजावेगा, इन्द्रिय और तुम्हारा मन भी तुम्हारे वशमें नहीं है, नित्यही यह तुमको विषयोंका तरफ और कुकर्मोंका तरफ मटकाते हैं । पहले तुम शरीर मन इन्द्रियोंको जय करो । जब कि तुम इन सबको जय करलेयोगे तब मैंभी तुमको सर्वजीत नाम करके पुकारा करूँगी । हे राजन् ! व्यासस्मृतिमें ऐसाही लिखा है—

न रणे विजयाच्छूरोऽध्ययनान्न च पंडितः ।

न वक्ता वाक्पटुत्वेन न दाता चार्थदानतः ॥ १ ॥

इन्द्रियाणां जये शूरो धर्मं चरति पंडितः ।

हितप्रायोक्तिभिर्वक्ता दाता सन्मानदानतः ॥ २ ॥

रणमें जय करनेसे शूर नहीं कहा जाता है और शास्त्र पढ़नेसे पंडित नहीं होसक्ता है, वाणीकी चातुर्यतासे वक्ता नहीं होसक्ता है, धनके दान करनेसे दाता नहीं होजाता है ॥ १ ॥ किन्तु इन्द्रियोंके जय करनेसे शूर वीर कहा जाता है और धर्मका आचरण करनेवाला पंडित कहा जाता है, जो दूसरेकी हितकी कहे वही वक्ता है, जो दूसरोंका सन्मान करे वही दाता है ॥ २ ॥

और नीतिमें भी कहा है:—

यौवनं जीवितं चित्तं छाया लक्ष्मीश्च स्वामिता ।

चञ्चलानि पडेतानि ज्ञात्वा धर्मरतो भवेत् ॥ ३ ॥

यौवन १, जीना २, मन ३, शरीरकी छाया ४, धन ५, स्वामिता ६ प्रे छही बडे चंचल हैं अर्थात् स्थिर होकर नहीं रहते हैं ऐसा जान पुरुष धर्म रत हो ॥ ३ ॥

मर्तुहरिने कहा है:—

यौवनं जरया ग्रस्तमारोग्यं व्याधिभिर्हृतम् ।

जीवितं मृत्युरभ्येति तृष्णैका निरुपद्रवा ॥ १ ॥

यौवन जरा अवस्था करके प्रसा है, आरोग्यता व्याधियों करके हत हो रही है, जीवित मृत्यु करके प्रसी है, एक तृष्णाही उपद्रवसे रहित है ॥ १ ॥ हे राजन् ! काम और क्रोध ये दोही जीवोंके महान् शत्रु हैं । दुर्ज्ञाता ऋषि ज्ञानी भी ये तबभी क्रोधके वशमें होकर नानाप्रकारकी विपदा उनको भी भोगनी पडी और कामके वशमें होकर इंद्रादिक देवताओंको भी महान् कष्ट हुआ इसलिये तुम पहले कामक्रोधरूपी शत्रुओंको जय करो तब मैं आपको सर्व-जीत कहा करूँगी । माताके वचनोंको सुनकर राजाको भी बडा वेराग्य हुआ और कामादिकोंके जय करनेमें यत्न करने लगा ॥ २८ ॥

वैराग्याश्रम कहते हैं । हे चित्तवृत्ते ! एक महात्माकी वार्त्ताको सुनो:—

एक नगरके बाहर एक ठाकुरजीका मंदिर था । तिस मंदिरमें एक वैराग्य-वान् महात्मा रहतेथे और रात्रिभर खड़े होकर भजन करतेथे । एक आद-मीने उनसे कहा, महाराज ! इस मंदिरमें किसी चोरचकारका डर नहीं है, फिर आप रात्रिभर किसके डरसे खड़े होकर जागते रहते हैं ? महात्माने कहा, बाहरके चोरोंका भय तो हमें किंचित् भी नहीं है, परन्तु अन्तरके चोर जो काम क्रोधादिक हैं उनका भय हमको सदैवकाल बना रहता है । न जाने किस समय वह आकर हमको दवाले, क्योंकि उनके आनेका कोई समय नियत नहीं है । उनसे बचनेके लिये हम रात्रिभर खड़े रहते हैं ॥ २९ ॥

एक महात्मा जङ्गलमें रहते थे और रात्रि दिन भजन करते थे । एक पु-ष्पने उनसे कहा, महाराज ! आप भजन करनेमें बड़ा भारी परिश्रम करते हैं क्या जाने परमेश्वर तुम्हारे इस परिश्रमको मंजूर करे या न करे ! महात्माने कहा, हम अपना फरज अदा करते हैं, आगे परमेश्वरकी मरजी । वह अपना फरज अदा करे या न करे, क्योंकि जैसे राजाका हुक्म अपने मृत्युपर होता है, मृत्युका हुक्म राजापर नहीं होता है, तैसे परमेश्वरका हुक्म हमपर है, हमारा हुक्म तिसपर नहीं है । जब कि हम अपना फरज अदा करदेवेंगे, तब वह यह नहीं कहसकेगा जो तुमने फरज क्यों नहीं अदा किया । इसलिये हम बहुत परि-श्रम करते हैं । हे चित्तवृत्ते ! इस कथाका यह तात्पर्य है, कि मनुष्यशरीरको धारण करके जो पुरुष अपने फरजको अदा नहीं करता है वह कदापि उत्तम गतिको नहीं प्राप्त होता है ॥ ३० ॥

हे चित्तवृत्ते ! एक लौकिक दृष्टान्तको तुम सुनो, जिसका तात्पर्य भी अलौकिक है:—

एक नगरके राजाने बहुतसा धन इकट्ठा किया, क्योंकि वह अति कृपण था । वह राजा धनका संग्रह करना ही जानता था, धनके सुखको वह नहीं जानता था । जिस हेतुसे वह बड़ा कट्टर था, इसी हेतुसे वह अपने पुत्रको भी धनका सुख नहीं देने देता था और खरबसे डरता हुआ अपनी युवावस्थाको कन्याका शादीको भी नहीं करता था । एक दिन एक नटिनी नाटक दिखानेके

लिये तिस राजाकी सभामें कहींसे आकर विराजमान होगई और अपने नाटक दिखानेके लिये राजासे तिसने प्रार्थना की । राजाने कहा, किसी दिन तुम्हारा तमाशा कराया जावेगा । नटिनी तिसके नगरमें रहने लगी । जब कि कुछ दिन बीते तब नटिनीने फिर एक दिन तमाशा करनेके लिये राजासे प्रार्थना की । राजाने कहा, अभी ठहरो फिर होगा । इसी तरह जब जब वह कहे तब तब राजा ठालाट्टली करदे । जब कि तिस नटिनीको वहांपर रहते बहुत काल बीतगया तब तिसने तंग होकर वजीरसे कहा, या तो राजासाहब हमारा तमाशा देखें, नहीं तो हमको साफ जवाब दें, जो हम अन्यत्र कहीं जाकर अपनी जीविकाको खोजें । वजीरने मिलकर राजासे कहा, आज रात्रिको इस नटिनीका तमाशा आप देखिये, आपको कुछ देना नहीं पड़ेगा, हम लोग आपसमें मिलकर इसको कुछ द्रव्य देदेवेंगे । अगर यह नटिनी यहांसे खाली चली गई तब आपका बड़ी बदनामी होगी । राजाने कहा, अच्छा अब रात्रिको इसका तमाशा हो । सभाकी तैयारी हुई । रात्रिके समय जब कि सर्व सभासद आकरके बैठे, तब नटिनीने तमाशेका प्रारंभ किया । बहुत तरहके नटिनीने राजाको तमाशे दिखलाये और तमाशा करते करते जब कि दो घड़ी रात्रि बाकी रहगई और राजाने तिसको कुछभी इनाम न दिया, तब नटिनीने एक दोहेमें नटको समझाया ॥

दोहा ।

रात घड़ी भर रह गई, थाके पिंजर आय ॥

कह नटिनी सुन मालदेव, मधुरा ताल बजाय ॥ १ ॥

आगेके एक दोहेमें नट नटीके प्रति कहता है ।

दोहा ।

बहुत गई थोड़ी रही, थोड़ी भी अब जाय ॥

कहे नाट सुन नायका, तालमें भंग न पाय ॥ २ ॥

नटके इस दोहेको सुनकर तिसी समयमें एक तपस्वी जो कि तमाशा देखनेको आया था उसने अपना कंबल ओढ़नेका तिस नटको दे दिया और

राजाके लडकेने अपनी जडाऊ कडोंकी जोड़ी तिसको देदी और राजाकी कन्याने हीरोंका हार गलेसे उतारकर तिस नटनीको देदिया । राजा देखकर बड़ा चकित हुआ । प्रथम राजाने तपस्वीसे कहा, तुम्हारे पास एकही कंबल था और कोई वस्त्र भी नहीं है, तिस कंबलको जो तुमने इसके प्रति देदिया है सो क्या समझकर दिया है ? तपस्वीने कहा, आपके ऐश्वर्यको देखकर मेरे मनमें भोगोंकी वासना उठी थी, जब कि मैंने इस नटके दोहेको सुना तब मैंने विचार किया जो बहुतसी आयु तो तपस्यामें व्यतीत हो गई है, बाकी थोड़ीसी रह गई है, अब इसको भोगोंकी वासनामें खराब मत करो । ऐसा मेरेको इसके दोहेसे उपदेश हुआ है, इस लिये मैंने अपना कंबल इसको दिया है, क्योंकि वही मेरे पास था और तो कुछ था नहीं । फिर राजाने अपने लडकेसे पूछा, तुमने क्या समझकर इतनी वेशकीमती कडोंकी जोड़ी नटको देदी ? लडकेने कहा, मैं बहुत दुःखी रहता हूँ क्योंकि आप मेरेको किंचित्भी द्रव्य खर्चनेके लिये नहीं देते हैं । दुःखी होकर मैंने यह सलाह की थी, कि राजाको विप दिखवाकर मार डालें । इस नटके दोहेको सुनकर मेरेको यह उपदेश हुआ है, बहुत आयु तो राजाकी व्यतीत हो गई है, अब वृद्ध होगया है, दो चार वरस अब बाकी रह गई है, सो यह भी जानेवाली है, पितृहत्याको मत लेवो । ऐसा विचार होनेसे मैंने कडोंकी जोड़ी इस नटको इनाम देदी है । फिर राजाने अपनी कन्यासे पूछा, तुमने क्या समझकर हीरोंका हार नटीको देदिया ? कन्याने कहा मैं चिरकालसे युवावस्थाको प्राप्त हो चुकी हूँ और आप खरचेके डरसे मेरा विवाह नहीं करते हैं, कामदेव बड़ा बली है, कामकी प्रबलतासे मेरा विचार अब वजीरके लडकेके साथ निकलजानेका हुआ था । इस नटके दोहेको सुनकर मैंने भी विचार किया कि बहुतसी आयु तो राजाकी गुजर चुकी है, अब थोड़ीसी बाकी है, वह भी गुजरनेवाली है, अब थोड़े दिनोंके लिये पिताको कलंक लगाना मुनासिब नहीं है, ऐसा उपदेश नटके दोहेसे मेरेको हुआ है इसलिये मैंने नटीको हार दिया है, इस नटके दोहेने राजन् ! आपकी जान और इज्जत बचाई है इसलिये आपको भी इस नटीके प्रति इनाम देना मुनासिब है । राजाने भी जानलिया, बात तो ठीक

हे । राजाने भी बहुतसा द्रव्य तिस नदीको देकर बिदा करदिया । तत्पश्चात् राजाने बजीरके लडकेके साथ कन्याकां शादी करदी । फिर राजगद्दी पुत्रको देकर राजा वैराग्यवान् होकर आत्मविचारमें लगगया । हे चित्तवृत्ते ! इस दृष्टान्तका यह तात्पर्य है, जो कि पिछली आयु व्यतीत होगई है वह तो अब किसी प्रकारसे भी लौटकर वापस नहीं आसकती है, परन्तु जो बाकी बची है इसांको सार्थक करो, क्यों कि यदि बाकी भी व्यर्थ जायगी तब पछताना ही होगा । इसीपर एक कविने भी कहा है—

सवैया ।

पुत्र कलत्र सुमित्र चरित्र, धरा धन धाम है बन्धन जीको ।
 बारहिं बार विपै फल खात, अघात न जात सुधारस फीकों ॥
 आन औसान तजो अभिमान, कही सुन कान भजो सियपीको ।
 पाय परम्पद हाथसों जात, गई सो गई अब राख रहीको ॥

हे चित्तवृत्ते ! इसी विषयका एक और दृष्टान्त तुम सुनो:—

किसी नदीके किनारेपर एक किसानका खेत था, जब कि तिसके खेतके पकनेके दिन आये तब वह खेतमें मंचानको बांधकर खेतकी रक्षा करने लगा । एक दिन वह नदीके किनारेपर दिशा फिरनेको जब गया तब वहांपर रात्रिको नदीका अरार जो गिरा तिसमें एक लालोंकी मरीहुई हंडिया भी निकलकर किनारेपर गिरपड़ी थी, यह भी उसी जगहमें तिस हंडियाके समीप बैठकर शाडे फिरने लगा । इतनेमें किसानकी नजर उन लालोंपर जा पड़ी । किसानने उनको पत्थर जानकर कपड़ेमें बांधकर लाकर अपने मंचानपर धर दिया और उन लालोंसे पक्षियोंको उडाने लगा । जब जब पक्षी तिसके खेतको खानेके लिये आकर बैठे तब तब वह एक एक लालको उठाकर उनको मारे, उससे पक्षी तो उड जायें और लाल नदीमें जा गिरें । इसीतरह एक एक करके सब लाल तिसने नदीमें फेंक दिये । एक लाल जिससे कि तिसका लडका खेलता था, वह लडकेके पास रह गया । जब कि थोडासा दिन बाकी रह

तब तिसकी स्त्री अपने लडकेको और तिस लालको लेकर घरमें चली गई । जब कि वह रसोई बनाने लगी तब उसने देखा जो नमक घरमें नहीं है और न कोई पात पैसा है, तब वह उसी लालको लेकर बाजारमें गई और एक बनियाँसे तिसने कहा, इस पत्थरपर हमको नमक बदल कर देदे । वहाँपर एक जवाहिरों खड़ा था उसने लालको लेलिया और बनियाँसे एक पैसेका नमक तिसको दिलवा दिया और तिसके मकानका पता पूँछकर कहा, इस पत्थरका जो दाम लगेगा सो तुम्हारे घरमें भेज दिया जावेगा । दूसरे दिन तिस जौहराने तिस हारेका दाम लगाकर एक लाख रुपैया तिसके घरमें भेज दिया । किसानकी स्त्रीने लेकर कुछ रुपयोंका तो एक बड़ा भारी आलीशान मकान बनवाया और सब चीजें आरामकी तिसमें जमा कीं और बाकीका रुपैया कहीं व्याजपर किसी महाजनके पास जमा कर दिया । और खेतमें जाकर अपने पतिसे कहा, बहुत दिन बीत गयेहैं, तुम अपने घरमें नहीं गये हो, आज घरपर चलकर भोजन करो, घरकी रचनाको देखो । किसान तिसके साथ जब घरके द्वारपर पहुँचा तब घरकी तरफ देखकर पीछेको हटा और कहने लगा, यह घर तो किसी महाजनका है इसमें मेरेको तू क्यों लेजाताहै ? स्त्रीने कहा, महाजनका नहीं है यह घर तुम्हारा ही है । उसने कहा, हमारा तो एक छुपरका था, हमारा यह कैसे है ? स्त्रीने कहा वह जो एक पत्थर लाल रङ्गका नदीमें फेंकनेसे बचगया था जिससे कि लटका खेलता था तिसके दामसे यह बना है । इतना सुनतेही वह बेहोश होकर गिर पड़ा । तिसको यह खबर हुआ जो इतनी बड़ी कामतवाले पत्थर हमने मुफ्तमें अपनी मूर्खतासे नदीमें फेंकदिये । तब तिसकी स्त्री तिसपर जल छिंटकर चेतन करके कहने लगी, जो फेंकदिये सो तो अब लौटकर नहीं आतेहैं, जो कि एक बचगया है इसीके आनन्दको भोगो, इसको भी अब अफसोस करके मत खोवो । स्त्रीकी वार्ताको सुनकर वह उठकर बैठ गया और अपने घरमें जाकर भोगोंको भोगने लगा । वैराग्याश्रम कहतेहैं, हे चित्तवृत्ते ! यह तो दृष्टांत है, इसको तुम दार्ष्टान्तमें घटावो । इस शरीररूपी हांडीमें श्वासरूपी लाल भरे हैं उनको तुमने पत्थर जानकर विषयरूपी पक्षियोंके उड़नेमें अर्थात् विषयभोगोंमें जो फँस

दिया है, वह तो अब फिर लौटकर नहीं आसकेहैं । हां, जो कि वाक्की वच है इनको अब मत व्यर्थ विषयोंमें फेंको, किंतु आत्मविचारमें इनको खरच करके इन्हींका आनन्द लूटो । यही वार्त्ता “गुरुकौमुदी” में भी कही है:—

अरे भज हरेनाम क्षेमधाम क्षणक्षणे ।

वहिस्सरति निःश्वासे विश्वासः कः प्रवर्त्तते ॥ १ ॥

अरे जीव ! हरिके नामको क्षण क्षणमें तूं मज । कैसा वह नान है, कल्याणका एक मंदिर है । जब कि बाहरको श्वास निकलता है तब तिसके भीतर आनेका कौन विश्वास है आवे या न आवे (१) ॥ ३१ ॥

हे चित्तवृत्ते ! महाभारतमें एक छोटासा इतिहास कहा है उसको भी तुन सुनो:—

एक द्विज कहीं विदेशको जाता था, रास्ता भूलकर वह एक सघन वनमें जा निकला । वह सघन वन बड़ा भयानक अर्थात् डरावनेवाला था । क्योंकि तिस वनमें चारों तरफसे बड़े भयानक शब्द होते थे, मांसाहारी सिंहदिक जीव तिसमें घूमरहे थे, बड़े मारी हाथियोंके झुंडोंके झुंड तिस वनमें घूमरहे थे और चारों तरफ बड़े भयानक रूपवाले सर्प भी तिस वनमें घूमरहे थे । उन भयानक जीवोंको देखकर वह द्विज भयभीत होकर इधर उधर दौड़ने लगा अर्थात् अपनी रक्षाके लिये स्थानको खोजने लगा । तब उसको साननेसे आताहुई एक पिशाचिनी देख पड़ी, जिसने बड़ी बड़ी पाशोंको अपने हाथमें लिया है ।

फिर वह द्विज क्या देखता है, पर्वतोंके समान पांच शिरोवाले सर्प भी तिस सघन वनमें घूमरहे हैं । उन सर्पोंसे भयभीत होकर यह द्विज जब कि एक तरफको चला, तब तिसने एक कुआँ देखा । जिसके भीतर अन्धकार मरा है और ऊपरसे वह तृणकरके आच्छादित है और तिसके भीतर अनेक प्रकारकी बेलें लटक रही हैं । द्विजने विचारा, इस कुएंके अतिरिक्त और कहीं भी स्थान इस वनमें नहीं है जहां पर कि, मैं छिपकर अपनेको इन भयानक जीवोंसे बचाऊं । तब वह द्विज कुएंके ऊपर जो बेल थी तिसको पकड़कर

नीचेकी तरफ अपना शिर करके तिस कुएंमें लटक रहा । थोड़ी देरके पीछे जब कि, नीचेकी तरफ तिसने देखा तब एक बड़ा भारी सर्प कुएंमें बैठा हुआ तिसको दिखाई पड़ा । ऊपरको जब देखा तब एक हाथी बड़ा बली खड़ा हुआ तिसको दिखाई पड़ा । कैसा वह हाथी है, छह हैं मुख जिसके, श्वेत और श्याम है वर्ण जिसका अर्थात् आधा शरीर तिसका श्वेत है और आधा शरीर तिसका श्याम है और जिस बेलिको वह द्विज पकड़े हुए है तिसको वह हाथी खा रहा है, फिर वह द्विज क्या देखता है, दो बड़े भारी मूसे तिस बेलिकों जड़को काट रहे हैं । हे चित्तवृत्ते ! यह तो दृष्टान्त है अब इसको दार्ष्टान्तमें घटाते हैं । हे चित्तवृत्ते ! यह जीवरूपी तो द्विज है और संसाररूपी सघन बन है । अपने स्वरूपसे भूलकर तिस बनमें घूम रहा है और कामक्रोधादिरूप भयानक जीव तिस बनमें घूम रहे हैं और स्त्रीरूपी पिशाची भोगरूपी पाशको लेकर इसको फँसानेके लिये सम्मुख चली आती है । तिस संसाररूपी बनमें गृहस्थाश्रमरूपी सर्प है, आयुरूपी बूढ़ीको पकड़कर यह जीव तिसमें लटक रहा है, कालरूपी सर्प तिस कुएंमें बैठा हुआ इसकी तरफ देख रहा है और दिनरात्रिरूपी दो मूसे इसकी आयुरूपी बूढ़ीको काट रहे हैं और वर्षरूपी हाथी इसकी आयुरूपी बूढ़ीको खा रहा है । पद ऋतु तिस वर्षरूपी हस्तोंके छह मुख हैं और शुक्र कृष्ण दो पक्ष तिसके दो वर्ण हैं । ऐसे कष्टमें प्राप्त हुआ भी यह जीव वैराग्यको प्राप्त नहीं होता है, विना वैराग्यके और किसी प्रकारसे भी इसका छुटकारा नहीं है ॥ ३२ ॥

हे चित्तवृत्ते ! इसी विषयका एक और दृष्टान्त तुमको सुनाते हैं:—

एक नदीमें एक सर्प और एक मेड़क दोनों बहे जाते थे । सर्पने मेड़कको अपने मुखमें पकड़लिया और तिसको खानेके लिये किनारेकी तरफ लेचला । श्वर तो मेड़क तिस सर्पके मुखमें पकड़ा हुआ भी मुखको फाड़कर मच्छरोंके खानेकी इच्छा करता है ! मूर्ख यह नहीं जानता कि, मैं तो आपही दूसरेका आहार हो रहा हूँ, न मादम घड़ी पलमें खायाजाऊंगा । हे चित्तवृत्ते ! यह तो दृष्टान्त है अब दार्ष्टान्तको सुनो—यह जीवरूपी तो मेड़क है और कालरूपी सर्पके मुखमें पकड़ा हुआ है । यह मादम नहीं कि, काल इसको कित्त घड़ी

पलमें खा डालता है, तब भी यह मूर्ख विषयरूपी मच्छरोंके खानेकी इच्छा करता है अपनी तरफ नहीं देखता है, जो कि, मैं आपही दूसरेका खाद्य हो रहा हूँ, किञ्चिन्मात्र भी वैराग्यको यह नहीं प्राप्त होता है । इससे बढकर और क्या अज्ञान होगा ॥ ३३ ॥

वैराग्याश्रम कहते हैं, हे चित्तवृत्ते ! एक और वैराग्यवान्के दृष्टान्तको सुनो:—

एक राजाने दूसरी बिलायतके राजापर चढाई की, दोनों राजाओंका परस्पर घोर युद्ध होने लगा । जिस राजापर चढाई की गई थी वह राजा तिसी घोर युद्धमें मारा गया और उसके देशको दूसरे राजाने अपने कब्जेमें कर लिया । जब कि, कुछ दिन तिस राजाको वहांपर रहते बीते, तब तिसका अपने देशको जानेका विचार हुआ । राजाने लोकोंसे पूछा कि, इस राजाके कुटुम्बमें कोई है ? लोकोंने कहा, इस राजाके वंशमें तो कोई भी नहीं है, परन्तु इसका गोतिया एक मनुष्य है । राजाने पूछा, वह कहां पर रहता है ? लोकोंने कहा, वह संसारको त्याग करके इमशानोंमें रहता है । राजाने तिसको बुला भेजा तो भी वह नहीं आया । जब कि, दो चार दफा बुलानेपर भी वह नहीं आया तब राजा पालकीमें सवार होकर आपही तिसके पास गये और उससे भेंट करके कहा, हमसे कुछ मांगो, जिस वस्तुकी तुमको इच्छा हो वही मांगो । यदि राज्यकी इच्छा हो तो राज्यको मांगो, हम तुमको देंगे । उसने कहा, हमको किती वस्तुकी इच्छा नहीं है । जब कि, राजाने बहुतसा आग्रह किया कुछ मांगो कुछ मांगो तब तिसने राजासे कहा, इतनी वस्तु हमको चाहिये यदि आपके पास हो तो हमको दीजिये । एक तो वह जीना जिसके साथ मरना न हो, दूसरी वह सुखी जिसके साथ रज्ज न हो, तीसरी वह जवानी जिसके साथ बुढ़ापा न हो, चौथा वह सुख जिसके साथ दुःख न हो । ये चार वस्तु हमको चाहियें । राजाने कहा, इन चारोंमेंसे एकके देनेकी भी मेरी सामर्थ्य नहीं है । ये कोई भी मनुष्यमात्रके पास नहीं हैं, किन्तु यह सब ईश्वरकेही पास है । वही देसक्ता है, दूसरा कोई भी दे नहीं सक्ता है । तब तिसने कहा, मैंने भी परमेश्वरका ही आश्रयण किया है, अनित्य पदार्थ

थैंको मैं नहीं चाहताहूँ । राजा लौटकर चले आये । हे चित्तवृत्ते ! यह वैराग्यका फल है, जो राज्य मिले और तिसको ग्रहण न करे । ऐसे जो कि, वैराग्यवान् महात्मा हैं वही संसारमें जीवन्मुक्त सुखी हैं ॥ २४ ॥

हे चित्तवृत्ते ! एक ओर महात्माके वैराग्यका हाल सुनो—एक महात्मा देशाटन करते फिरते थे, एक दिन वह कुछ रात्रिके बीत जानेपर एक नगरके द्वारपर पहुँचे । आगे नगरका फाटक बन्द होगया था । महात्मा बाहर फाटकके पडे रहे । उस नगरका राजा मरगया था । राजाको संतति भी नहीं थी और न कोई तिसके कुलमें ही था । मंत्रियोंने आपसमें यह सलाह करा थी कि, जो पुरुष प्रातःकाल आकरके नगरके फाटकको हिलावे उसीको राजगद्दीपर बिठा देना चाहिये । इधर तो मन्त्री लोक रात्रिको तिस फाटकके भीतर मिलकर सब पडे रहे और उधर फाटकके बाहर महात्मा आकर पडे रहे । जब प्रातःकाल हुआ तब महात्मा फाटकके द्वारको हिलाने लगे, क्योंकि वह पहले दिनके भूखे थे । उनको भूखने सताया था । मंत्रियोंने तुरन्त फाटकको खोल दिया और उनको भीतर लेकर खान कराय सुन्दर वस्त्र पहराकर राजसिंहासनपर बैठाया दिया और कहा, आप हमारे अब राजा होगये हैं, हुक्म करिये । महात्माने कहा, हमारी जो दो लँगोटी हैं उनको धोकर सुखाकर एक सन्दूकमें धरकर तिसको ताला लगा दीजिये और जितना कि राजकाज है उसको आप अपनी बुद्धिमान्नीसे करिये, हमसे कुछ भी न पूछिये । घाटे बाढेके मालिक तुमको ही होना पडेगा । हम तो दो रोटी खा लेंगे और कुछ काम नहीं करेंगे । मन्त्रीलोक सब राजकाज करने लगे । महात्मा राजसिंहासन पर बैठे भजन करते रहे । इसी तरह जब कुछ काल व्यतीत होगया तब एक ओर राजाने तिस राज्यपर चढाई की । मंत्रियोंने महात्मासे कहा, एक शत्रुने राज्यपर आक्रमण किया । महात्माने कहा, उस सन्दूकको खोलो जिसमें हमारी लँगोटियाँ रक्खी हैं । बजीरोंने खोल दिया । महात्माने अपनी लँगोटियाँ बाँधली और कहा, हमने चार दिन इस गद्दीपर बैठकर हल्ला पूरी खा ली है और चार दिन दूसरा राजा खा लेये, हम तो जाते हैं, घाटा बाढा तुम्हारा रहा । ऐसा कहकर महात्माने चल दिया । हे चित्तवृत्ते ! वैराग्यवान् महात्मा किसी पदार्थमें

आसक्त नहीं होते हैं । राजसिंहासन और निष्ठाटन दोनों उसकी दृष्टि बराबर हैं ॥ ३५ ॥

हे चित्तवृत्ते ! संसारमें तीन तरहके पुरुष हैं, उत्तम, मध्यम, कनिष्ठ । उत्तम पुरुषोंके लिये तो शास्त्रका एक वाक्यही सुनना बहुत है, और मध्यम पुरुषोंके लिये सब शास्त्र है और कनिष्ठोंके लिये सब निष्फल है । सो प्रथम हम तुमको उत्तम अधिकारीके दृष्टान्तोंको सुनाते हैं:-

हे चित्तवृत्ते ! एक घोड़ेका सवार कहींको जाता था चलते चलते जब कि, वह थक गया, तब एक ग्रामके बाहर एक मंदिरके समीप वह घोड़ेपरसे उतरकर एक वृक्षके नीचे बैठकर सुस्ताने लगा और घोड़ेको तिसने वृक्षके साथ बांध दिया और इधर उधर देखने लगा । इतनेमें मंदिरकी तरफ जब कि, तिसकी दृष्टि पड़ी तब बहुतसे आदमी तिसको मंदिरमें बैठे हुये दिखाई पड़े । एकसे तिसने पूछा मंदिरमें इतने आदमी क्यों जमा हुए हैं ? तिसने कहा मंदिरमें वेदान्तकी कथा होती है, तिस कथाको सुननेके लिये जमा हुए हैं । वह सवारभी भीतर कथा सुननेके लिये उन आदमियोंमें जाकर बैठ गया और कथाको सुनने लगा । उस दिन दैवयोगसे वैराग्यका प्रकरण चला हुआ था और वक्ताजी संसारको दुःखरूपता करके श्रोतोंके प्रति दिखला रहे थे । तिस कथाको सुनकर तिस सवारको बड़ा वैराग्य हुआ । जब कथा समाप्त हुई तब उस सवारने बाहर आतेही घोड़ा एक आदमीको दे दिया और बाकोंका भी सब असबाब उसने उसी जगह लोकोंको बांट करके विरक्त होकर चला दिया । बारह बरस तक वह विरक्त होकर देशान्तरमें रमण करता रहा और बारह बरसके पीछे दैवयोगसे फिर वह उसी रास्तासे आनिकला और उसी वृक्षके नीचे बैठकर सुस्ताने लगा । और मंदिरमें लोकोंको भीडभाडको देखकर एक आदमीसे पूछा इस मंदिरमें पुरुषोंको भीडभाड क्यों हो रही है ? तिसने कहा कथा होती है कथाके श्रोता लोकोंको भीडभाड हो रही है । तब वह विरक्तने पूछा ये श्रोतालोक कबसे तिस कथाको सुनते हैं और वह वक्ता कबसे कथाको सुनाता है ? उसने कहा वक्ता तो बीस बरससे इस मन्दिरमें कथा

कहता है और श्रोतालोगोंका कुछ ठीक नहीं है कोई दश बरसका कोई बीस बरसका कोई पांच सात बरसकाही है । विरक्तने कहा, हमने तो एकही दिन इसकी कथाको सुना था, हमारे मुँहपर शास्त्रका एकही चपेट लगा जिसके लगनेसे आजतक हमारा होश बिगडा है, धन्य ये चिरकालके श्रोतालोक हैं जो नित्यही शास्त्रकी चपेटोंको अपने मुखपर लगवाते हैं और लज्जित नहीं होते हैं । ऐसे कहकर वह चल दिया । हे चित्तवृत्ते ! वह उत्तम अधिकारी था, जिसको एक दिनकी कथा श्रवण करनेसे वैसग्य उत्पन्न होगया ॥ ३१ ॥

हे चित्तवृत्ते ! एक और उत्तम अधिकारीकी कथाको मैं तुम्हारे प्रति सुनाता हूँ. तू सावधान होकर सुनः—

एक नगरमें किसी मंदिरमें नित्यही कथा होती थी और बहुतसे श्रोता-लोकभी वहाँपर कथाके समय पर जमा होते थे, एक बनियांभी नित्यही कथा सुननेके लिये तिस मंदिरमें जाता था । एक दिन इधर तो बनियां कथा सुननेके लिये मंदिरमें गया और उधर तिसके पीछे तिसकी दूकानपर एक प्राहक कुछ सौदा लेनेको पहुँचा । उसने बनियांके लडकेसे पूछा तुम्हारे पिता कहाँको गये हैं ? उसने कहा कथा सुननेको गये हैं । उस खरीददारने कहा हमको कुछ सौदा लेना है, तुम जल्दी जाकर अपने पिताको बुला लाओ । लडकेने मंदिरमें जाकर अपने पिताके कानमें कहा एक आदमी दूकानपर सौदा लेनेके लिये आपको बुलाता है । पिताने कहा तुम जाकरके तिससे कह देओ अभी आते हैं । लडकेने जाकरके कहदिया अभी आते हैं । जब कि, वह थोड़ी देर तक न आया तब तिस प्राहकने लडकेसे कहा तुम जल्दी अपने पिताको बुला लाओ नहीं तो हम दूसरी जगहसे सौदा खरीदकर लेवेंगे । फिर लडकेने जाकरके पिताके कानमें कहा लाला ! वह उक्ताया हुआ है, वह कहता है जल्दी आकर हमको सौदा देवें, नहीं तो हम दूसरी जगहसे खरीदकर लेवेंगे । तिसके पिताने कहा रोज तो यह पंडित थोड़ीसी कथा कहता था मगर आज तो इसने बड़ा रामचाणा छोड़दिया है, तुम चलो मैं आता हूँ । लडकेने आकर प्राहकसे कहा अभी आते हैं. फिर तिसने लडकेसे कहा तुम अवकाश दार जाकर

उसको कह दो यदि नहीं आना हो तो हमको जवाब दे दे हम और जगहसे
 खरीद कर लेवें । लडकेने फिर जाकर बापके कानमें कहा लाला जल्दी चलो
 नहीं तो वह जाता है । तिसके बापने और दो चार गाली पंडितको देकर
 कहा तुम चलो मैं अभी आता हूँ । लडका दो तीन मिनट वहांपर खड़ा होकर
 उस उमय ऐसी कथा होती थी कि, भगवान् उद्भवसे कह रहे थे हे उद्भव
 सब प्राणियोंमें एकही आत्माको तुम जानो, सो आत्मा मैं ही हूँ मेरेसे भिन्न कोई
 भी जीव नहीं है, इसलिये किसी प्राणीमात्रसे भी विरोध मत करो । इतना
 कथा सुनकर लडका जब दूकानमें आकर बैठा तब एक गैया आकर उसके
 अनाजके दौरेमेंसे अन्नको खाने लगी, लडका मनमें विचार करता है जब कि
 इसका और हमारा आत्मा एकही है तब हम किसको हटावें । इतनेमें तिसका
 बाप भी कथासे उठकर दूकानकी तरफ चला । दूरसे तिसने देखा गैया तो
 अनाज खारही है और लडका देख रहा है गैयाको हटाता नहीं है । तब वह
 दूरसेही गाली देने लगा, समीप आकर तिसने एक लाठी गैयाकी पीठ पर
 जोरसे मारी गैया तो भाग गई, परन्तु लडका चिह्छाकरके रोने लगा । बाप
 कहा मैंने तो गैयाको लाठी मारी है, तुम क्यों चिह्छाकर रो उठे हो ? लडके
 कहा आज जो कथामें निकला था कि, सब प्राणियोंमें एकही आत्मा है ।
 उसका विचार कर रहा था और मेरे आत्माका गैयाके आत्माके साथ अलग
 हो रहा था इसलिये वह लाठी हमको लगी है । इतना कहकर लडकेने जब दुकान
 उतार कर अपनी कमर बापको दिखलाई तब उसकी कमर पर लाठी लगनेके
 निशान पड़ गया था, बापने गुस्सेमें आकर कहा अरे मूर्ख ! वहांकी कथा
 परही छोड़ी जाती है । क्या कोई तुम्हारी तरह साथ बांध लाता है । लडके
 कहा जो हुआ सो हुआ अब हमारा रास्ता दूसरा है, तुम्हारा रास्ता दूसरा है
 इतना कहकर लडका वहांसे चल दिया । हे चित्तवृत्ते ! वह लडका उत्तम अधिकारी
 था इसीवास्ते उसको एकही वाक्य श्रवण करनेसे पूरा बोध हो गया था
 तिस कथाके सुननेवाले मध्यम अधिकारी थे क्योंकि यत्किंचित् धारण करते थे
 लडकेका बाप कनिष्ठ अधिकारी था जो कि, एक कानसे सुनता था दूसरे
 निकाल देता था । संसारमें प्रायः करके तो कनिष्ठही अधिकारी बहुत हैं, मध्यम

कोई एक है, उत्तम तो करोड़ोंमें भी मिलना दुर्लभ है. विना उत्तम अधिकारीके दूसरेका मोक्ष नहीं होता है ॥ ३७ ॥

एक राजाने किसी वार्तासे प्रसन्न होकर अपने मन्त्रीको एक दुशाला इनाम दिया, मन्त्री दुशालेको लेकर जब कि, दरबारसे बाहर निकला तब तिसका नाक बहने लगा उस कालमें वजीरके पास कोई रुमाल नहीं थी, इसलिये वजीरने दुशालासेही नाकको पोंछ दिया । उस जगहपर एक मन्त्रीका द्रोही खड़ा देखता था उसने राजासे जाकर कहा आपने जो वजीरको इनाममें दुशाला दिया है तिस दुशालेको तुच्छ समझ कर वजीरने तिससे नाक पोंछ दिया है । राजाने वजीरको बुलाकर डाटा और नौकरोंसे निकाल दिया । अर्थात् वजीरसे उतार दिया । हे चित्तवृत्ते ! यह तो दृष्टान्त है । दार्ष्टान्तमें परमेश्वरने जो जीवको मनुष्यशरीररूपी दुशाला दिया है तिसके साथ जो विषयभोगरूपी नाकको पोंछता है तिसका आदर नहीं करता है, जो यह शरीररूपी दुशाला मोक्षका प्राप्तिका साधन है उसको परमेश्वर मनुष्यपदसे उतार कर पशुआदिक योनियोंमें बारबार फेंकता है, क्योंकि यह शरीर वैराग्यकी प्राप्तिका साधन है भोगोंमें राग करनेका साधन नहीं है ॥ ३८ ॥

हे चित्तवृत्ते ! एक और दृष्टान्तको तुम सुनो, यह दृष्टान्तभी वैराग्यका उत्पादक है:—

एक राजाके कोईभी पुत्र नहीं था, और अनेक प्रकारके यत्नोंके करनेसे भी तिसके पुत्र जब कि उत्पन्न न हुआ तब राजाने मनमें विचारा, कोई ऐसा उपाय करना चाहिये जिससे राज्यभी मेरे पीछे बना रहे और कोई एक पुरुष इसका मालिकभी न होने पावे; राजाने ऐसा प्रबन्ध कर दिया कि पांच मन्त्री मिलकर राज्यका प्रबन्ध हमेशा किया करें । उनमें एक मन्त्री प्रधान बनाया जावे, वह सबेरे सारे नगरमें घूमकर प्रजाके हालको देखा करे और छह महीनोंके पीछे वह मन्त्री नदी पार कर दिया जाय और एक नया बनाया जावे । फिर दूसरेको पांचोंमें प्रधान बनाया जावे । अब यही प्रबन्ध राजाने जारी कर दिया । जो प्रधान बनाया जावे वह छह महीनोंके पीछे नदीपार किया जावे

जब कि, वह नदी पार जंगलमें जाय वहाँपर बिना खानेसे दुःख पाकर मर जाय इसीतरह बहुतसे मन्त्री जब नदी पार किये गये, तब एक मन्त्री बड़े प्रधान बना वह बड़ा चतुर था और जो प्रधान बनता था उसको सब तरहसे अखत्यारात मिल जाते थे । उस मन्त्रीने नदीपार बहुतसे मकान और बगीचे तथा कुछे बगैरह बनवादिये और आरामदारीके लिये सब प्रकारके साधन वहाँपर जमा करादिये । जब कि छह महीने पूरे हुए तब वह वजीर नदीके पार जाकर जैसे कि, इसपार आनन्द करता था वैसेही उसपारभी आनन्द करने लगा । हे चित्तवृत्ते ! यह तो दृष्टांत है, अब दार्ष्टान्तमें इसको घटाइये । यह मनुष्य जन्म छः महीनेकी बजीरी है जो कि, मूर्ख हैं, वह इसको विषयभोगोंमें लगाकर छः महीनेरूपी अपने पदको व्यतीत कर देते हैं । जो कि, विचारवान् हैं, वह परलोककी सामग्रीकोभी साथ २ जमा करते रहते हैं । नदीपार कौन ही लोकान्तरमें जन्मान्तरका होना, लोकान्तरमें जन्मान्तरमें जाकर फिर वह परमी आनन्दकोही प्राप्त होते हैं; सो बिना वैराग्यके लोकान्तरके साधन जमा नहीं हो सकते हैं, इसलिये वैराग्यको आश्रयण करनाही मनुष्यजन्मका मुख्य प्रयोजन है ॥ ३९ ॥

हे चित्तवृत्ते ! दो और वैराग्यवान् महात्माओंके दृष्टांतको तुम सुनो:—

एक नगरके बाहर नदीके किनारेपर एक कुटी बनाकर दो महात्मा बड़े वैराग्यवान् रहते थे और किसीभी राजा वायूके द्वारपर नहीं जाते थे । अपने भिक्षा मांगकर निर्वाह करते थे । प्राणधारणके अतिरिक्त जिनका और कोईभी व्यवहार नहीं था । लोकोंमें उनके गुणोंका बड़ी चर्चा फैली, क्योंकि वह बड़े भारी त्यागी थे । राजाके दरबारमें भी उनके त्यागका चर्चा फैली । तब राजाके मनमें भी उनके दर्शन करनेका इच्छा हुई । एक दिन राजाभी पालकी पर सवार होकर उनके पास गये, आगे उसीवक्त वह महात्मा भिक्षा मांगकर खायें थे और हाथ पांव धोकर खानेको बैठे थे । राजाको आते हुए दूरसे जब उन्होंने देखा तब आपसमें विचार किया, इस राजाकी श्रद्धाको हटाने चाहिये नहीं तो राजाके संगसे वैराग्य ढीला हो जायगा । ऐसा विचार

करके जब कि, राजा समीपमें आगये तब वह दोनों आपसमें एक रोटीके टुकड़ेपर लड्डने लगे । एक तो कहे तुमने रोटी अधिक खाई है, दूसरा कहे तुमने अधिक खाई है, राजा उनकी लड्डाईको देखकर दूरसेही लौट गया । राजाने जान लिया यह दोनों कैंगले हैं, जो एक रोटीके टुकड़ेपर परस्पर लड्डते हैं । हे चित्तवृत्ते ! पूर्ण वैराग्यवान् राजोंसे भेट नहीं करते हैं । और न तिनका अन्नही खाते हैं । जो कि, दाम्भिक है, कामनासे भरे हैं वह अनेक प्रकारका झूठा त्याग दिखलाकर राजा बाबुओंको अपना सेवक बनाते हैं । और बहुतसे ऐसे भी हैं, राजा बाबुओंको फैसानेके लिये बीचमें दलालोंको डालकर उनको अपना पशु बनालेते हैं वही नरकगामी होते हैं ॥ ४० ॥

हे चित्तवृत्ते ! राजोंकी संगति वैराग्यवान्के लिये बहुत ही बुरी है । जिसको दृढ़ वैराग्य है, वह राजोंसे दूर भागता है । इसमें तुमको दृष्टान्त सुनाते हैं:—

एक महात्मा वैराग्यवान् एक नगरके बाहर वनमें रहतेथे । और उसी नगरके राजाके मंदिरोंमें राजाके पास एक और महात्मा रहते थे । दैवयोगसे यह राजा और तिसके पास रहनेवाले महात्मा दोनों मरगये, कुछ दिन पीछे एक दिन उन वनवासी महात्माके समीप गरीब सत्संगी दो चार बैठेथे । इतनेमें अकस्मात्ही वह महात्मा हँसने लगे, तब उन सत्संगियोंने पूछा महाराज ! बिना ही प्रयोजनके आप आज क्यों हँसे हैं । महात्माने कहा बिना प्रयोजनके हम नहीं हँसे हैं । एक प्रयोजनको लेकरके हम हँसे हैं । राजाके पास जो महात्मा रहतेथे वह और राजा दोनों मृत्युको प्राप्त होगये हैं । राजा तो उत्तम गतिको गया है । क्योंकि, राजाका मन नित्यही महात्मामें और उनके वाक्योंमें लगा रहताथा और वह महात्मा अवगतिगो गये हैं । क्योंकि राजाका अन्न खाकर उनका मन नित्यही राजामें और राजसम्बन्धी भोगोंमें रहता था. हे चित्तवृत्ते ! राजोंकी संगतिका ऐसा अनिष्ट फल है इसीवास्ते वैराग्यवान् पुरुषके लिये राजाका अन्न और राजाकी संगतिको करना मना किया है ॥ ४१ ॥

हे चित्तवृत्ते ! एक और महात्माके दृष्टान्तको सुनो:—

पूर्वकालमें एक विरक्त महात्मा एक लंगोटीको धारण करके कई बरसतक गंगाके तीरपर विचरते रहे. तत्पश्चात् काशीमें आकर उन्होंने निवास किया । जब कि, उनको दश पांच बरस काशीमें व्यतीत होगये तब लोक उनके पास बहुतसे जानेलगे और हरएक आदमी उनको भोजनके लिये अपने घरसे ले जाया करें । तब उन्होंने देखा लोकोंके घरोंमें जानेसे तो बहुत विक्षेप होता है, कोई ऐसी युक्ति करें जो लोक हमको अपने घरोंमें न लेजाया करें । ऐसा विचार करके उन्होंने लंगोटियोंकोभी फेंक दिया । लंगोटियोंके फेंकनेसे उनका मान आगेसे भी सौगुणा अधिक बढगया । धीरे २ अब राजा बाबू उनके चेले होने लगे । थोड़ेही दिनोंमें हजारों चेले होगये और दिनरात चेलोंकी भीड लगने लगी । अब तो केवल नंगाही रहना रहगया बाकीके सब गुण जाते रहे । क्योंकि, रात दिन उनका मन राजोंकी बडाईमें और मुलाकातमें लगा रहै । एक दिन एक महात्मा उनके पास ऐसे वक्तपरही गये जिस वक्त वे अकेले पड़े थे, महात्माने पूछा क्या हालचाल है ? उन्होंने कहा बचासीरकी बीमारीसे मरते हैं, महात्माने कहा लोक तो आपको सिद्ध बताते हैं, तब उन्होंने अपने चित्तका सच्चा हाल कहा, लोक मूर्ख हैं हमको तो सैकड़ों वासना मरी हैं, न मादूम हम किस नीच योनिमें जन्मेंगे; हमारा तो सबवैराग्य इन धनियोंकी संगतिमें नष्ट होगया । हे चित्तवृत्ते ! निवृत्तिमार्गवालेको प्रवृत्तिमार्गवालेकी संगत खराब करदेती है ॥ ४२ ॥

चित्तवृत्ति कहता है हे विवेकाश्रम ! निवृत्तिवाला पुरुष यदि उपकार करनेके लिये धनी राजोंकी संगत करे तब तो तिसकी कुछ हानि नहीं है । विवेकाश्रम कहते हैं तब भी तिसकी बड़ी हानि है । इसीमें एक दृष्टान्तको दिखाते हैं:—

हे चित्तवृत्ते ! एक राजाके दरबारमें एक मांडने तमाशा किया और अनेक प्रकारके स्वांग राजाको दिखाये, राजाने मांडसे कहा एक विरक्त अबसूत महात्माका भी स्वांग हमको दिखाओ । मांडने कहा फिर कभी हम आप

विरक्तका स्वांग दिखलावेंगे । जब छह महीना व्यतीत होगया और राजा वह बात भूल गये तब वह मांड एक दिन एक लंगोटी बांधकर और बदनमें धूँड़ी लगाकर अतीव विरक्तकी सूरत बनाकर नगरसे थोड़ी दूर नदीके किनारे जंगलमें आकर आंख मूँदकर बैठ गया । और जो कोई आये उससे बातचीत भी न करे । कोई आदमी कुछ धर जाय, कोई उठा ले जाय किसीकी तरफ भी न देखे । थोड़े ही दिनोंमें नगरमें तिसके महत्त्वकी बड़ी चर्चा उठी, अब तो हजारों आदमी तिसके दर्शनको आने लगे । राजा-तक उसके महत्त्वकी खबर पहुँची । राजा भी परिवारके सहित आये और आकर एक हजार अशरफियोंकी थैली तिसके आगे धर दी । तिसने राजासे कहा राजन् ! इस उपाधिको उठा लीजिये, यह तो विरक्तके लिये विपके समान है, विरक्तका धर्म नष्ट करनेवाली है । राजाने कहा महाराज ! किसी शुभ काममें लगा दीजिये । विरक्तने कहा राजन् ! आप क्यों नहीं शुभ काममें लगा देते ? हम अपने एक हाथमें थुकाकर दूसरेके मुँह पर मलते फिरें । लेना और दिलवाना ये तो दोनों बराबर ही हैं । जो विरक्त आप नहीं लेता है दूसरेको दिलवा देता है, यह विरक्त नहीं कहा जाता है । क्योंकि, दूसरा जो देता है वह तो उस विरक्तको ही देता है तिसपर तिसको श्रद्धा है दूसरे पर तो तिसकी श्रद्धा है नहीं, इसलिये प्रतिग्रहका लेनेवाला वह विरक्त हो जाता है । जो एकसे लेकर दूसरेको दिलवाता है यह विरक्त नहीं कहा जाता है, वह दाम्भिक कहा-जाता है । विरक्त वही है जो न आप द्रव्यको लेता है और न दूसरेको दिलवाता है । राजाने कहा सत्य है, राजा अपनी अशरफियोंको लेकर चले आये । दूसरे दिन वह मांड भी वहाँसे उठ गया और अपने घरमें जाकर मांडोवाली पगड़ी बांधकर और लम्बा अँगरखा पहनकर राजाके दरबारमें आकर कहने लगा महाराजकी जै जैकार हो इनाम मिले । राजाने कहा कैसा इनाम ? मांडने कहा कल जो आपने विरक्तका स्वांग देखा है और आप परिवारके सहित हमारे पास आये थे और एक हजार अशरफियोंकी थैली आपने मेरे आगे धर दी थी मैंने तिसको नहीं लिया था और आपको विरक्तका स्वरूप दिखला दिया था । उसी स्वांगका मैं इनाम मांगता हूँ । राजाने कहा जबकि हमने तुम्हारे आगे

एक हजार अशरफी धर दी थीं, तब तुमने क्यों नहीं ? इतने भारी द्रव्य त्याग करके अब थोड़ासा द्रव्य इनाम मांगनेको आया है, यह कौन अकलकी बात है । मांडने कहा राजन् ! आप तो सत्य कहते हैं, यदि मैं उस वक्त वह द्रव्य ले लेता तब फिर आपके पास इनाम मांगनेको न आता परन्तु दो बार इसमें होजाती । एक तो दम्भ साधित होता दूसरा स्वांगको बढ़ा लग जाता फिर वह विरक्तका स्वांग पूरा न उतरता, इन दो बातोंको हटानेके लिये हम आपसे अशरफियोंकी थैलीको नहीं लिया था । इसी वास्ते वह स्वांग निर्दोष पूरा उतर गया । राजा उसकी वार्त्ताको सुनकर बड़े प्रसन्न हुए और तिसको बहुतसा इनाम दिया । हे चित्तवृत्ते ! स्वांगका धारण करना तो सहज है परन्तु पूरा उतारना कठिन है ॥ ४३ ॥

हे चित्तवृत्ते ! एक नगरके समीप एक जंगलमें महात्मा रहते थे, एक दिन राजा उनके पास गये और कुछ द्रव्यको राजाने उनके आगे धरकर कहा महाराज ! कोई संसारसे छुड़ानेवाली वार्त्ताका मेरेको उपदेश करिये । महात्मा ने कहा राजन् ! इस द्रव्यके तो हम अधिकारी नहीं हैं, इस द्रव्यको तो हम किसी अधिकारीके प्रति दे दीजिये । क्योंकि, हम जंगलमें रहते हैं इसमें रखनेकी जगह हमारे पास नहीं है । फिर इस द्रव्यके पीछे कोई चोर हमको जानकोही लेवेगा, हम लोगोंके लिये यह अनर्गका हेतु है । जब तुम इसको उठा लेवोगे तब हम तुमको उपदेश करेंगे । राजाने द्रव्यको जब उठा तो तब महात्माने कहा राजन् ! भारी उपदेश हमारा यही है जो हरवक्त मरनेको याद रखना । राजाने कहा मरनेको याद रखनेसे क्या होगा ? महात्माने कहा पुरुषसे जितने पाप होते हैं वह सब मरनेको भुजानेसे ही होते हैं, जिनको हरवक्त मरना याद रहता है उनसे कोई पाप नहीं होता है । वैराग्यका प्रथम कारण मरनेको याद रखना ही है, राजाने कहा ठीक ॥ ४४ ॥

हे चित्तवृत्ते ! एक और दृष्टान्त तुमको सुनाते हैं:—

एक वैराग्यवान् महात्मा कहींको जाते थे, रास्तामें एक नदी आगई जिसकी नदीसे पार होनेके लिये बहुतसे लोक नावमें बैठे थे, महात्मा भी. उनके लिये तिस नावमें बैठ गये, जब कि नाव किनारेसे खुलकर नदीके बीच

पार जानेके लिये चलने लगी तब तिसः नावमें एक बंद आदमी बैठा था वह उस महात्माको हँसी दिहतीसे मारने लगा, इस कदर उसने महात्माको मारा जो उनके खून बहने लगा । इतनेमें आकाशवाणी हुई, महात्मासे आकाशवाणीने कहा यदि आपका हुक्म हो तो इस नावको डुबो दिया जावे । महात्माने कहा हम ऐसे बुरे हैं जो हमारे सबबसे इतने आदमी नष्ट हुबो दिये जायँ ? फिर आकाशवाणीने कहा हुक्म हो तो इस बंदमाशको डुबो दिया जाय । महात्माने कहा मैं नहीं चाहता हूँ जो कि मेरे साथका डुबोया जाय । फिर आकाशवाणीने कहा कुछ न्याय तो होना चाहिये । महात्माने कहा इसकी बुद्धि धर्ममें हो जावे यही न्याय हो, तुरन्त उसकी बुद्धि धर्ममें हो गई, वह महात्मासे अपनी भूलको बख्शाने लगा । हे चित्तवृत्ते ! जो पैराग्यवान् पुरुष है वह किसीका भी बुरा नहीं चाहता है ॥ ४५ ॥

हे चित्तवृत्ते ! इसी विषयका और भी दृष्टान्त तुमको सुनाते हैं:—

एक नदीमें एक नाव परले किनारेको जाती थी, तिसमें बहुतसे आदमी बैठे थे एक महात्मा परमहंस मुंडित शिर भी तिसमें बैठे थे और उली नावमें एक साहूकार और एक मांड भी बैठा था । जब कि, नाव चली, तब मांड तमाशा करने लगा और लोगोंको हँसानेके लिये महात्माके शिर पर अपने जूतेको फेरने लगा । बल्कि दो चार जूते तिसने उन महात्माके शिर पर लगा भी दिये, महात्मा तब भी कुछ नहीं बोले । उस साहूकारने महात्माको पहचान करके उस मांडको डाटा और महात्मासे कहा मैंने आपको पहचाना हैं आप फलाने राजा हैं राज्य छोड़कर आपने फकीरी खई है, इस मांडने जो कि आपसे बुराई की है, उसको आप माफ करें । महात्माने कहा इस मांडने कोई भी बुराई नहीं की है इसने हमारे शिरको दण्ड दिया है क्योंकि यह पहले किसीके भी आगे नहीं झुकता था, यदि इससे भी अधिक इसको दण्ड मिलता तो अच्छा होता । हे चित्तवृत्ते ! इतनी बड़ी क्षमा होनी, यह पैराग्यका ही फल है ॥ ४६ ॥

हे चित्तवृत्ते ! एक और वैराग्यवान्की कथाको सुनो:—

एक नगरके समीप वनमें कुटी बनाकर एक महात्मा रहते थे और किसी राजा यावृसे मुलाकात नहीं करते थे किंतु भिक्षा मांगकर अपनी क्षुधाकी निवृत्ति कर लेते थे । राजाने जब लोकोंसे उनके त्यागको सुना तब राजाके भी मनमें उनके दर्शनकी इच्छा हुई । तब राजा भी पालकी पर सवार होकर उनके दर्शनको गये । जब कि, महात्माकी कुटीके समीप पहुँचे तब महात्माने अपनी कुटीका दर्वाजा बन्द करलिया । राजाने जाकर कितना ही कुटीके किवाड़ेको हिलाया और खोले २ करके पुकारा परन्तु महात्माने किवाड़ा नहीं खोला । तब राजाने कहा आप धन्य हैं और आपका वैराग्यभी धन्य है क्योंकि आपने इस लोकको छात मार दी है । महात्माने कहा आप भी धन्य हैं और आपका राग भी धन्य है, क्योंकि आपने परलोकको छात मारी है । महात्माके उत्तरको सुनकर राजाको भी वैराग्य हुआ तब महात्माने किवाड़ खोल दिया और राजासे कहा हे राजन् ! संसारके भोगोंमें जो राग है वही इस लोक परलोकमें दुःखका हेतु है, इनसे जो वैराग्य है वही दोनों लोकोंमें सुखका हेतु है और राग ही अज्ञानका चिह्न है, सो पञ्चदशी ग्रन्थमें कहा भी है:—

रागो लिंगमबोधस्य चित्तव्यायामभूमिषु ।

कुतः शादलता तस्य यस्याग्निः कोटरे तरोः ॥ १ ॥

चित्तकी विस्तृत भूमियोंमें अज्ञानका चिह्न पदार्थोंमें राग ही है । जिस वृक्षके कोटरमें आग लगी है तिस वृक्षको हरियालता कैसे हो सकती है! किन्तु कदापि नहीं ।

हे राजन् ! जिन पुरुषोंका स्त्री पुत्रादि भोगोंमें राग बना है, उनकी नित्य सुखकी प्राप्ति कदापि नहीं हो सकती है । राजाने कहा महाराज ! गृहस्थायाममें रहकर स्त्री पुत्रादिकोंमें राग तो अवश्यही कुछ न कुछ बनाही रहेगा रागका अभाव तो किसी कालमें भी नहीं होगा । तब गृहस्थाश्रमीका मोक्ष कदापि नहीं होना चाहिये । महात्माने कहा ऐसा नियम नहीं है जो

गृहस्थाश्रममें सदैवकाल स्त्रीपुत्रादिकोंमें राग ही बनारहे किसी कालमेंभी उनसे वैराग्य न हो । किन्तु ऐसा नियम तो है कि, गृहस्थाश्रममें एक न एक दुःख अवश्य बना रहता है उस दुःखके बने रहनेसे कुछ न कुछ वैराग्य भी बना रहता है । क्योंकि, विषयोंमें दुःखबुद्धि ही वैराग्यका हेतु है और विषयोंमें सुख बुद्धि रागका हेतु है । जो कि, अर्थात् मूढ़ पुरुष हैं उनको भी क्विचित् वैराग्य बना रहता है, परन्तु वह मन्द वैराग्य होता है । जिस क्षणमें स्त्री-पुत्रादिकोंमें कोई कष्ट आकर बना तिसी क्षणमें वह अपनेको और संसारको धिक्कार देने लगते हैं, जब कि वह कष्ट हट जाता है फिर उनका वैराग्य भी नहीं रहता है, वैराग्यका कारण गृहस्थाश्रमही है । क्योंकि जितने बड़े २ महात्मा हुए हैं, जैसे रामचन्द्रजी वसिष्ठजी आदिक सबको गृहस्थाश्रममें ही वैराग्य हुआ है और जितने कि बड़े बड़े संन्यासी हुए हैं उनको भी प्रथम गृहस्थाश्रममें ही वैराग्य हुआ है । तत्पश्चात् उन्होंने गृहस्थाश्रमका त्याग कर दिया है, बिना गृहस्थाश्रमके तो किसीको उत्पत्ति भी नहीं होती है । इसलिये गृहस्थाश्रम ही रागका मूल कारण है । और ऐसा भी नियम नहीं है, जो गृहस्थाश्रममें ज्ञान नहीं होता है । क्योंकि, जनकादिक सब गृहस्थाश्रममें ही ज्ञानी हुए हैं । ज्ञानका कारण वैराग्य है, जिसको गृहस्थाश्रममें भी सदैवकाल वैराग्य और विचार बना रहता है, उसके ज्ञानी होनेमें कोई भी सन्देह नहीं है और संन्यासाश्रममें भी जिसका पदार्थोंमें राग बना है, उसके अज्ञानी होनेमें भी कोई सन्देह नहीं है । वैराग्यकोही आत्मज्ञानके प्रति साधनता कही है वह ब्रह्मचर्याश्रममें हो, गृहस्थाश्रममें हो, वानप्रस्थाश्रममें हो, या संन्यासाश्रममें हो, बिना वैराग्यके ज्ञान नहीं होता है और ज्ञानके बिना मोक्ष नहीं होता है, ऐसा वेदने नियम कर दिया है । हे राजन् ! जो पुरुष गृहस्थाश्रममें अनासक्त होकर उसमें कम-छर्का तरह रहता है उसके मुक्तिमें कोई भी सन्देह नहीं है । इसमें जनकजीके दृष्टान्तको तुम्हारे प्रति सुनाते हैं ।

जिस कालमें व्यासजीने शुक्रदेवजीको राजा जनकजीके पास उपदेश देनेको भेजा है और शुक्रदेवजीने द्वारपर जाकर अपने आनेको खबर जनक-

जाँको भेजी है, तब जनकजीने शुकदेवजीको परीक्षाके लिये कहला भैया अभी द्वार पर ठहरो । जनकजीका यह तात्पर्य था देखें इनको क्रोध होता है या नहीं । तीन दिन शुकदेवजी द्वार पर खड़े ही रहे और उनको कुछ भी क्रोध न आया । तब जनकजीने चौथे दिन शुकदेवजीको भीतर बुलाया जब कि शुकदेवजी भीतर गये तब देखा कि, जनकजी स्वर्णके सिंहासन पर स्थित हैं और सुन्दर सुन्दर स्त्रियें चरण दबा रही हैं । और मधुर गीतोंको गायन कर रही हैं और अनेक प्रकारके भोग खान पानादिक चारों तरफ धरे हैं, बंदीगण स्तुति कर रहे हैं, जनकजीकी विभूतिको देखकर शुकदेवजीके मनमें घृणा उपजी । यह तो भोगोंमें अति आसक्त है, यह कैसे ज्ञानी होसकते हैं, जो मेरेको पिताने उपदेश देनेके लिये इनके पास भेजा है । जनकजी शुकदेवजीके चित्तकी वार्ताको जान गये, तब जनकजीने एक ऐसी माया रची जो मिथिलापुरीको आग लग गई और बाहरसे दूत दौड़ आये और उन्होंने कहा महाराज मिथिलाको आग लग गई है और अब द्वार पर भी आ गई है थोड़ी देरमें अन्दर भी आनी चाहती है । तब शुकदेवजीके चित्तमें पुरा बाहर द्वार पर तो हमारा भी दण्ड कमण्डलु पड़ा है कहीं जल छी न जाय । जनकजी जानगये और तिस कालमें जनकजीने इस आगेवाले श्लोकको पढा—

अनन्तवत्तु मे वित्तं यन्मे नास्ति हि किञ्चन ॥

मिथिलायां प्रदग्धायां न मे दह्यति किञ्चन ॥ १ ॥

जनकजी कहते हैं मेरा जो आत्मरूपी वित्त धन है सो अनन्त है अर्थात् तिसका अन्त कदापि नहीं हो सकता है । इस मिथिलापुरीके दग्ध होनेसे मेरा तो किञ्चित् भी दग्ध नहीं होता है ॥ १ ॥

इस वाक्यसे जनकजीने पदार्थोंमें अपनी अनासक्ति दिखलाई । अर्थात् जनकजीने अपनी असंगताको दिखलाया । तब शुकदेवजीको पूर्ण विश्वास होगया कि जनक भी ब्रह्मज्ञानी हैं, फिर जनकजीने शुकदेवजीको उपदेश किया । महात्मा राजासे कहते हैं, यदि जनककी तरह नुम भी आसक्तिको

त्याग करके राज्य करोगे तो तुमभी मुक्त होजाओगे । हे चित्तवृत्ते ! राजाभी महात्माके उपदेशको ग्रहण करके ज्ञानवान् होगया ॥ ४७ ॥

हे चित्तवृत्ते ! वैराग्यका जनक एक और दृष्टान्त तुमको सुनाते हैं । नदीके किनारे पर एक विधवा स्त्रीका मकान था और तिसके समीप सजाका भी एक बाग था । एक दिन राजा जो अपने बागमें गये तब राजाके मनमें आया यदि इस विधवा स्त्रीका मकान लेकर बागमें मिलाया जाय तो बाग बहुत बड़ा हो जायगा । बड़ा होजानेसे सुन्दर चौरस भी हो जायगा । तब राजाने तिस स्त्रीसे कहा तुम अपना मकान हमको देदेवो । स्त्रीने कहा, मेरा पति नहीं है एक लडका और एक छोटीसी मेरी लडकी है । मैं इनको लेकर कहां जाऊँगी ? मैं अपना मकान नहीं देऊँगी । तब राजाने अपने नौकरको हुक्म दिया इस स्त्रीको मकानसे निकाल दो । नौकरने मार पीटकर निकाल दिया । स्त्रीके पास एक गधा था वह गधेपर लडका लडकीको चढ़ा कर रुदन करती हुई वहांसे चल पडी । जब कि, वह रोती रोती थोड़ी दूर गई तब वहांपर एक महात्मा खड़े थे । उन्होंने स्त्रीसे पूछा तू क्यों रुदन करती है ? स्त्रीने अपना सब हाल उन महात्मासे कहा । महात्माने कहा तू हमारे साथ एक दफा राजाके पास चल, हम एक युक्तिसे राजाको समझावेंगे । स्त्री उनके साथ चलपडी जब कि महात्मा राजाके समीप गये, तब राजासे कहा महाराज ! इस स्त्रीकी इच्छा है जो थोड़ीसी मिट्टी मेरे मकानकी जमीनकी मुझको मिले जो मैं जहांपर जाकर मकान बनाऊँगी वहांपर उस मिट्टीको गाड़कर अपने बड़ोंको एक समाधि यादगारोंके लिये बनाऊँगी, तब राजाने कहा खोद लेवे, महात्माने बहुतसी मिट्टी खोदकर एक बोरामें भरकर राजासे कहा महाराज ! इस मिट्टीके बोरेको जरा आप उठाकर गधे पर लदवादीजिये, राजाने कहा क्या इतना भारी मिट्टीका बोरा हमसे उठाया जाता है ? जो हम इसको गधेपर लदवा दें । महात्माने कहा जब कि यह मिट्टीका बोरा आपसे नहीं उठाया जाता है तब इतनी बड़ी जमीन और मकान आपसे कैसे उठाया जावेगा ? जो आपने इसका छीन लिया है फिर इसको किस तरहसे उठाकर आप मरती बार अपने साथ लेजावेंगे । महात्माकी वार्ताको सुनकर राजाके

भी धैर्य हो गया और तिस लीके मकानको फेर दिया, वहिक अपना भी बाग तिसीको दे दिया । हे चित्तवृत्ते ! संसारमें जो कि मूर्ख अज्ञानी हैं, दूसरोंकी जमीन और धनको अधर्मसे दबा लेते हैं, क्योंकि उनको इतना भी ज्ञान नहीं है जोकि यह शरीर भी तो साथ नहीं जायगा तब और पदार्थ कैसे जायेंगे ? यदि ऐसा विचार उनको हो तब क्यों दूसरोंकी जमीनको दबा लेते ? वही लोक मरकर बार बार पशुयोनिमें जाते हैं और जोकि विचारशील वैराग्यवान् हैं वह ऐसा नहीं करते हैं क्योंकि वह जानते हैं धर्म अधर्म ही पुरुषके साथ जाते हैं । और तब माल धन तो मरे पीछे दूसरे तिसके वारस ले लेते हैं इसलिये वैराग्यकाही आश्रयण करना उत्तम है ॥ ४८ ॥

हे चित्तवृत्ते ! संसारमें पुरुष कौन और स्त्री कौन है ? इसपर एक दृष्टांत तुमको सुनाते हैं । एक राजाके घरमें सन्तति नहीं होती थी बहुतसा यत्न करनेसे एक कन्या तिसके घर उत्पन्न हुई । वह कन्या बाल्यावस्थासेही वस्त्रोंको नहीं पहनती थी जब कि वह बड़ी होगई तब भी उसकी वही आदत रही वस्त्रोंको न पहनना किंतु नंगीही रहना तिसको पसन्द था । राजाने कोटिन यत्न किये तब भी तिसने वस्त्र न पहने जब कि जोरसे तिसको वस्त्र पहनाते तब तुरन्त फाड़कर फेंक देती । एक दिन दैवयोगसे वहांपर एक महात्मा साधु आगये । उनको देखकर वह लड्का लज्जायमान होगई और तुरन्त उसने वस्त्रोंको पहन लिया । तब राजाने प्रसन्न होकर अपनी लड्कासे पूछा आज क्या उत्तम दिन है ? जो आपको सुमति आ गई है । मला यह तो बताओ आगे बड़े २ हमने यत्न किये तब भी तुमने वस्त्रोंको न पहरा और आज एक साधुको देखकर आपसे आप तुमने वस्त्रोंको पहन लिया इसका कारण क्या है ? उस कन्याने कहा, राजन् ! स्त्रीको मर्दसे शरम (लज्जा) होती है स्त्रीसे स्त्रीको लज्जा नहीं होती है, जबसे मैंने होश सँभाला है, तबसे तुम्हारे नगरमें कोई भी हमको पुरुष नहीं दिखाई पडा, आज हमने एक पुरुषको देखा है उससे हमने लज्जा की है, लज्जा होनेसे मैंने कपड़ोंको भी पहन लिया है । हे राजन् ! मर्द नाम उसका है जिसने अपने शरीर और इंद्रियोंको अपने काबूमें कर लिया है और जिसने अपने शरीर और इंद्रियोंको अपने वश नहीं किया है वह मर्द नहीं है । तो

वैराग्यवान्से बिना दूसरा कोई भी अपने इन्द्रियोंको अपने वशमें नहीं कर-
सक्ता है इसलिये वैराग्यवान् पुरुष ही मर्द है, रागवान् स्त्री है । आज मैंने एक
वैराग्यवान्को देखा है इसलिये बत्नोंको भी मैंने पहन लिया है ॥

हे चित्तवृत्ते ! गार्गीनि भी इसी बातको याज्ञवल्क्यके प्रति कहा है—

आत्मपुराण ।

अहं पश्यामि विप्रेन्द्र जगदेतदपौरुषम् ।

नपुंसकमहं तद्वदहं स्त्री च पुमानहम् ॥ १ ॥

गार्गी कहती है हे याज्ञवल्क्य ! इस जगत्को मैं अपौरुष अर्थात् पुरुषसे
हीन देखती हूँ, मैं ही नपुंसक हूँ, मैं ही पुरुष हूँ, मैं ही स्त्री हूँ ॥ १ ॥

नपुंसकः पुमान् ज्ञेयो यो न वेत्ति हृदि स्थितम् ।

पुरुषं स्वप्रकाशं तमानंदात्मानमव्ययम् ॥ २ ॥

जो पुरुष अपने हृदयमें स्थित आत्माको नहीं जानता है, वह नपुंसक है ।
कैसे आत्माको ? जो पुरुषरूप है और स्वप्रकाश आनन्दरूप अव्यय है ॥ २ ॥

अयमेव पुमान् योपिन्नाहं पीनपयोधरा ।

यतः स्वस्मात्परस्तस्य पतिरस्ति स्त्रिया यथा ॥ ३ ॥

गार्गी कहती है जो पुरुष हृदयमें स्थित आत्माको नहीं जानता है वही स्त्री
है, मैं पीनपयोधर स्त्री नहीं हूँ क्योंकि जैसे स्त्रीका अपनेसे भिन्न पति होता है,
तैसे तिसने भी अपनेसे भिन्न पति मान रखता है ॥ ३ ॥

हे चित्तवृत्ते ! जो पुरुष वैराग्यसे और आत्मविचारसे शून्य है, वह पुरुष
नहीं है किन्तु शास्त्रदृष्टिसे वह स्त्री है ॥ ४९ ॥

हे चित्तवृत्ते ! अब तेरेको एक प्रमादी धनीकी कथाको सुनाते हैं—

दक्षिण देशके एक नगरमें धनमश्रांघ एक बनियां रहता था, अपने मुख्य
किसीको भी वह दुष्टिमान् और धनी नहीं जानता था । दिन रात्रि
द्रव्यके ही कमानेके फिकरमें रहता था और कभी भी किसी साधु ब्राह्मणको
भोजन नहीं कराता था । देवयोगसे एक दिन एक महात्मा उस

रास्तासे आ निकले कि जहाँपर उसकी दुकान थी । महात्मा उसकी दुकानके सामने जाकर खड़े होगये और तिस बनियेकी तरफ देखने लगे । वह बनियां अपने धनके मद करके ऐसा उन्मत्त था जो उसने आँखको उठाकर महात्माकी तरफ न देखा, क्योंकि धनमद बड़ा भारी होता है । आत्म-पुराणमें कहा है:-

समर्थः श्रीमदांघ्र्यं राजानं देवतां गुरुम् ।

अवजानाति सहसा स्वात्मनो बलमाश्रितः ॥ १ ॥

जो पुरुष समर्थ है और धनके मद करके अंधा हो रहा है, वह अपने बलको आश्रयण करके राजाकी, देवताकी तथा गुरुकी भी अवज्ञा कर देता है ॥ १ ॥

समर्थो धनलोभेन परदारान् धनादिकम् ।

हत्वा चोपहसत्यन्यान्सर्वशोच्यो नराधमः ॥ २ ॥

जो समर्थ धनी है वह धनके लोभ करके दूसरोंकी स्त्रियोंको और धनादिकोंको भी जबरदस्ती छीन लेता है और हँसता है, वही पुरुष अधम है ॥ २ ॥

मातरं पितरं पुत्रान् ब्राह्मणांश्च बहुश्रुतान् ।

कर्मणा मनसा वाचा समर्थो हन्ति मोहितः ॥ ३ ॥

धनमदांध, समर्थ जो है सो माता, पिता, पुत्र और वेदपाठी ब्राह्मणोंको कर्म करके मन करके वाणी करके मारता है ॥ ३ ॥

फिर महात्माको दया आई क्योंकि महात्माका दयालु स्वभाव होता ही है । महात्माने मनमें कहा इस क्राँचसे इसको निकासना चाहिये ऐसा विचार करते उस साहूकारसे कहा राम राम कहो, यह साहूकार बोला ही नहीं, जब कि दो तीन बार कहनेसे भी वह नहीं बोला तब महात्माने सोचा यह माने मुख्य है इस तरहसे यह नहीं मानेगा, इसको दण्ड दिया जायेगा तब यह मानेगा ऐसा विचार करके महात्मा नदीके तीरपर चले गये । सबसे वह

साहूकारभी नदीके तीरपर स्नान करनेको जाताथा दूसरे दिन सबेरे जब कि साहूकार नदीपर स्नान करनेको गया तब महात्माने अपने योगबलसे अपनी उस वनियांकी तरह सूरत बनाली । वह तो अभी स्नानही उधर करने लगा इधर महात्मा तिसके घरकी तरफ आये, आगे लडकोंने देखा पिताजी आज जल्दी स्नान करके चले आये हैं, उन्होंने पूछा आज जल्दी आनेका क्या कारण है ? उन्होंने कहा आज एक ठग हमारी सूरत बनाकर आवेगा हम देख आये हैं वह नदी किनारे पर बैठा बनाता, था तुम लोगोंने होशियार रहना अभी थोड़ी देसुमें वह आवेगा उसको धक्के देकर निकाल देना यदि कुछ बोले तब दो चार जूता लगाना लडकोंसे ऐसा कहकर वह तो भीतर जाकर पलंग पर लेट रहे । उधर सेठजी स्नान करके घरको चले । जब कि समीप घरके पहुँचे तब लडकोंने डाटा क्यों तुम इधरको आते हो ! सेठने कहा बेटा ! मैं अपने घरको आता हूँ तुम हमारे लडके हो मैं तुम्हारा बाप हूँ आज क्या तुमको कोई पागलपना तो नहीं होगया जो तुम हमको ऐसा कठोर शब्द बोलते हो । लडकोंने कहा हम तुम्हारे लडके नहीं हैं, जिसके हम लडके हैं वह घरमें बैठे हैं तुम तो कोई बहुरूपिया हो । हमारे बापका स्वांग बनाकर हम लोगोको वंचन करनेके लिये आयेहो । सूची तरहसे पीछेको छौट जाओ नहीं तो मार खाकर जाओगे । ज्योंही सेठ आगेको बढ़ा त्योंही दो चार धक्के लगा दिये तब सेठने गुस्सेमें आकर ज्योंही लडकोंको गाली दी त्योंही एक लडकेने दशपांच जुते सेठके सिरपर लगादिये अब तो सेठजी मागे और राजाके पास जाकर सब अपना हाल कहा । राजाने सेठके लडकोंको बुलाकर जब पूँछा तब उन्होंने कहा हमारा बाप तो हमारे घरमें है यह तो कोई बहुरूपिया है । राजाने घरवाले उनके बापको बुलाकर देखा तो दोनोंकी एकही तरह सूरत दिखाई पड़ी किसी अंगमेंभी यत्किञ्चित् फरक नहीं था तब राजा बड़े शोचमें पड़े अब किसको सच्चा कहा जावे और किसको झूठा कहा जावे । महात्माने कहा राजन् ! यदि यह असली सेठ है तब यह इस वार्ताको बतावें बड़े लडकेकी शादीमें कितना खपया लगा था, जब कि मकान

यना था तब मकानपर कितना रुपैया लगा था । राजाने सेठसे पूछा सेठ कहा हमको याद नहीं है महात्माने योगबलसे सब जवानी बतला दिया कि वहीखाता देखा गया तब वह ठीक निकला । राजाने भी सेठको दूध करके निकाल दिया । अब तो सेठजीका सब धनका मद उतर गया तो नदीके किनारे पर जाकर अपने भाग्यको धिक्कार देकर रोने लगे । कुछ दिन महात्मा सबेरे नदीपर स्नान करनेको जब गये तब देखा सेठजी स्नान कर रहे हैं और बड़े दुःखी हो रहे हैं तब महात्माने अपना असली रूप बतला दिया और सेठके पास जाकर ऐसा कहा राम राम कहो, महात्माके वाक्यसे सुनकर सेठ कांपने लगा और राम राम करके पुकारने लगा, जब कि सेठ बार बार रामको प्रेमसे कहने लगा तब महात्माने सेठसे कहा अब तू धनके और जूते खाकर राम राम करने लगा है यदि पहलेसेही तू राम नामसे प्रेम रखता सब क्यों जूते खाकर घरसे निकाला जाता ? जिन लडकोंके मुखके लिये तुम्हारे खनपास धनको जमा किया था उन्ही लडकोंने तेरेको जूते मारकर निकाल दिया है फिर जो उनसे तू राग करेगा तब आगेसे भी अधिक जूते खायागरे मुख ! तूने अपना जन्म व्यर्थ खो दिया अब तो वैराग्यको प्राप्तहो, महात्माने चरणोंपर सेठ गिर पडा तब महात्माने कहा जो तुम्हारे घरमें सेठ घुसे थेतुम्हारे दण्ड दिखानेके लिये सो हमहीं हैं, अब तुम अपने घरमें जाओ और आनन्दरहो परन्तु उन्माद मत करना, धर्म करना सत्संग करना, ऐसा उपदेश करते महात्मा तो चले गये और सेठ घरमें आकर उसी दिनसे वैराग्यपूर्वक धर्म करने लगा और महात्माओंका सेवा करने लगा ॥ १० ॥

हे चित्तवृत्ते ! एक और आलसी बनियेका कथा तुमको सुनाते हैं:-

हे चित्तवृत्ते ! पूर्वदेशके एक नगरमें एक बनियां बड़ा धनी रहता था धनके कमानेमें और संग्रह करनेमें तो वह बड़ाही निपुण था, परन्तु मजदूरी स्मरणमें बड़ा आलसी था, किसी क्षणमें भी वह वैराग्यको प्राप्त न होता और न कभी मुखसे राम इस नामका उच्चारण करता था, परन्तु तिसकी बी बड़ी विचारवाली थी, और मजन स्मरणमें तथा उदारतामें भी वह एक ही

थी, वह नित्यही पतिते कहाकरे हे स्वामिन् ! यह मनुष्यशरीर विषयभोगोंके लिये नहीं है यह परमेश्वरकी भक्ति करनेके लिये है आपभी नित्य एक दो घड़ी भजन स्मरण किया करें क्योंकि बार बार यह शरीर मिलना कठिन है तब बनियां कहा करे कोई जल्दी नहीं है भजन स्मरणभी कर लेंगेंगे । इसी तरह कहते सुनते बहुत काल बीतगया । एक रोज बनियां बीमार होगया छीसे बनियाने कहा किसी वैद्यको बुलावो छीने एक वैद्यको बुलाया । वैद्यने आकर बनियांका हाथ देखकर दवाई लिखदी और तिसका अनुपान भी बता दिया छीने दवाईको मँगाकर ताखे पर धर दिया, दिन भर बीत गया बनियांको दवाई तिसने न दी, तब संध्याके समय बनियांने छीसे कहा औपधिको आपने मंगाया है वा नहीं ? छीने कहा औपधिको मँगाकर मँने रखा है, बनियाने कहा तिसको तू मेरे प्रति देती क्यों नहीं है ? छीने कहा कुछ जल्दी नहीं है आज न दी जायगी कल दी जायगी, कल न दी जायगी परसों दी जायगी, कभी तौ दी जायगी । बनियाने कहा यदि मैं मरगया तब वह औपधि हमारा क्या काम देगी ? छीने कहा मरनेको तो आप मानते नहीं हैं यदि मानते होते तब मैं जब आपको भजन स्मरणके लिये कहती थी आप यही कह देते थे कोई जल्दी नहीं है, फिर होजायगा । यदि आपको मरना याद होता तब ऐसा न कहतें क्योंकि क्या जाने फिर तबतक शरीर रहे या न रहे, आज औपधिके लिये आप मरनेको भी याद करने लगे हैं । यदि इस जन्ममें न भी औपधि दी जायगी तब दूसरे जन्ममें दी जायगी यदि कहो औपधिकी हमको इसी जन्ममें जरूरत है, क्योंकि वर्तमान दुःख तिसके बिना दूर नहीं होता है । तब भजन स्मरणकी भी तुमको इसी जन्ममें जरूरत है फिर क्या जाने कहीं पशु आदि योनि मिल जावेगी तब उस योनिमें तो होना कठिन है । छीके उपदेशसे बनियांको भी वैराग्य हुआ और भजन स्मरणमें लगा छीने औपधि पिछादी वह अच्छा भी होगया । हे चित्तवृत्ते ! बिना वैराग्यके पुरुषका मन भजन स्मरणमें भी नहीं लगता है इसलिये वैराग्यही कल्याणका कारण है ॥ ९१ ॥

हे चित्तवृत्ते ! बिना वैराग्यके देहादिकोंमें जो अभिमान होरहा है वह भी दूर नहीं हटता है । इसीपर तुमको एक महात्माके दृष्टांतको सुनाते हैं ।

एक महात्मा गुरु और एक उनके चेला दोनों देशाटन करते फिरते थे एक दिन रास्तेमें चलते २ चेलेने गुरुसे कहा महाराज ! कुछ उपदेश करिये गुरुने कहा बेटा ! कुछ बनना नहीं जो पुरुष कुछ बनता है वही मारा जाता है जो कुछ भी नहीं बनता है उसको कालभी मार नहीं सक्ता है । चेलेने कहा सत्य वचन । आगे थोड़ी दूरपर सड़कके किनारे एक राजाका बाग था उस बागमें एक बड़ी भारी कोठी बनी थी उसी बागमें गुरु चेला चले गये और तिस कोठीमें जाकर एक कमरेके पलंग पर गुरु सो रहे । दूसरे कमरेमें पलंगपर चेला सोरहा । जब कि तीसरा पहर हुआ तब राजा हवा खाते लिये तिस बागमें आये प्रथम उस कमरेमें गये जिसमें चेला पलंगपर सोया था तिसको देखकर राजाके सिपाहीने कहा अरे तू कौन है ? जो महाराज पलंगपर सो रहा है । चेलेने कहा मैं साधु हूं सिपाहीने कहा तू कैसा साधु है तू तो बड़ा मूर्ख है, जो महाराजके पलंगपर आकर सो रहा है, दो चार थप्पड़ लगाकर तिसको बाहर निकाल दिया, फिर राजा घूमते फिरते उस कमरेमें जा निकले जिसमें गुरु पलंगपर सोये थे, सिपाहीने जाकर कितनाही पुकारा परन्तु वह आगेसे बिलकुल न बोले । जब कि, सिपाहीने पकड़कर हिलाया तो आंख मलते २ उठे परन्तु मुखसे कुछ भी न बोले तब राजाने सिपाहीसे कहा तुम इनको कुछ मत कहो मालूम होता है यह कोई महात्मा है । इन्हें बागसे बाहर कर देवो सिपाहीने उनका हाथ थामकर उनको बागसे बाहर कर दिया । रास्तामें जाकर दोनों गुरु चेला फिर मिले तब चेलेने गुरुसे कहा महाराज ! हमको तो बड़ी मार पड़ी है गुरुने कहा कुछ बना होगा । चेलेने कहा मैं कुछ बना तो नहीं था कहा था मैं साधु हूं, गुरुने कहा फिर तू तो बना जो कुछ बनता है वह मारा जाता है । देखो हम कुछ भी नहीं बनते इसलिये हम मारे भी नहीं गये हैं । महात्मा वहीं है, जो कुछ भी नहीं बनता है कि, जो मान और प्रतिष्ठाके लिये विरक्त और अवधूत बनते हैं ।

मारे पीटे जाते हैं क्योंकि जो कुछ बनते हैं और अपनेको मानी और प्रतिष्ठित मानते हैं, वेही मारे पीटे जाते हैं क्योंकि उनमें अनेक प्रकारकी कामना भरी रहती हैं । इसीसे वह आडम्बर करके मानके लिये चेले चाटियोंको बढाते वह शास्त्र दृष्टिसे महात्मा नहीं कहे जाते हैं; शास्त्रदृष्टिसे वही महात्मा है जो निष्काम है ॥ ५२ ॥

हे चित्तवृत्ते ! इसी अभिमानपर तेरेको एक और दृष्टांत सुनाते हैं:—

पञ्जाबके मालवा देशके एक ग्रामसे हरद्वारके मेलेपर बहुतसे लोक जाने लगे । तब उस ग्रामके निवासी एक चमारने जिमीदारोंसे कहा मैं भी आपके साथ हरद्वारके मेलेपर जाऊँगा । जिमीदारोंने कहा तू भी चल वह चमार भी उनके साथ हरद्वारपर गया और सबके साथ तिसने भी गंगामें स्नान करके पंडोंको दान यथाशक्ति दिया । पंडे फिर सब यात्रियोंको अक्षयवटके नीचे लेगये और सबसे यह वार्ता कही तुम सब कोई इस वटके नीचे एक २ फलको छोड देवो सबने एक २ फलको छोड दिया । फल छोडनेका यह तात्पर्य है जिस फलको लोक वहांपर छोड आते हैं अर्थात् जिस फलका त्यागकर देते हैं फिर उस फलको नहीं खाते हैं । चमारसे फल छोडनेके लिये पंडेने कहा तब चमारने कहा मैं आजसे बोझा ढोना छोड देता हूं । आजसे फिर कभी भी मैं बोझा नहीं ढोवोंगा, ऐसा कहा । चमारने और पंडेने जाना बोझा ढोना भी कोई फल ही होगा । वहांसे फिर जब सब यात्री अपने २ घरोंको आये तब चमार भी उनके साथ अपने घरको लौट आया । और अपने घरमें आनन्दसे रहने लगा । कुछ दिनके पीछे जब कि बिगार पडी तब सिपाहियोंने आकर उसी चमारको बिगारी पकडा । चमारने उनसे कहा मैं हरद्वार अक्षयवटके नीचे बोझा ढोनेको छोड आया हूं, सिपाहियोंने उसकी बातको न समझा और तिसको पकडकर जब कि छेचछे तब चमारने कहा तुम नन्बरदारोंसे चलकर पूछ लेवो मैं हरद्वारपर बोझा ढोना छोड आयाहूं । चमार सिपाहियोंको नंबरदारके पास लेगया और उनसे कहने लगा नंबरदार साहिब ! मैं आपके सामने धर्मसे कहताहूं कि, हरद्वारपर बोझा ढोना छोड आयाहूं

और यह सिपाही इस बातको नहीं मानते हैं आप इनको समझा दीजिए नंबरदारोंने कहा बोझा ढोना तो तुम छोड़ आयेहो, परन्तु चमारपना तुमने नहीं छोड़ा है जबतक तुम्हारेमें चमारपना रहेगा तबतक तुमको ढोना पड़ेहीगा । फिर सिपाही तिसको पकड़कर लेगये । हे चित्तवृत्ते ! यह दृष्टांत है दार्ष्टान्तमें यह जो चमारका स्थूल शरीर है, तिसके अभिमानोंका ही चमार है, जाती आदिक जो कि शरीरके धर्म हैं उनको जो आत्माके मानता है वही चमार है अभिमानसे जो रहित है वही ज्ञानी है ॥ ११ ॥

हे चित्तवृत्ते ! विवेक वैराग्यके बिना ज्ञानवान् भी शोभाको नहीं पाता इसीपर एक दृष्टांत तुमको सुनाते हैं:—

उत्तराखंडमें एक धर्मात्मा राजा रात्रिके समयमें भेष बदलकर अपने नयनियही धूमता था जिसको वह गरीब दुःखी जानलेता उसके दुःखको देकर दूर कर देता । एक दिन रात्रिके समय एक अँधेरी गलीमें राजा निकला और अँधेरेमें खड़ा होकर एक गरीब घरवालोंकी बातोंको सुनने लगा उस घरवाले बड़े गरीब थे नित्यकी मजदूरीसे अपना पेट भरते थे उस दिन उनको कहींसे मजदूरी नहीं मिली थी. वह परस्पर अपने दुःखकी बातें कर रहे थे । राजाने उनके भीतर जरासा ताक दिया उन्होंने जाना कोई चोर खड़ा है, आकर उन्होंने राजाको पकड़ लिया और मारने लगे । चोर आवाज सुनकर इधर उधरसे दो चार आदमी बत्ती लेकर आये जब चोरोंने उन्होंने देखा तब उनको मात्तम हुआ कि, चोर नहीं है यह तो राजा तब अपनी भूलको दरशाने लगे, राजा अपने घरमें चले गये । हे चित्तवृत्ते यद्यपि वह राजाही थे तथापि राज्यका सामग्री जो कि, छत्र चामरादिक उनके न होनेसे उन्होंने मार खाई क्योंकि छत्र चामरके बिना राजा जान नहीं पड़ते थे वैसे ही ज्ञानवान्के चिह्न भी छत्र चामरादिक के वैराग्य हैं इनके बिना ज्ञानवान् भी शोभाको नहीं प्राप्त होता है और उन नौके कुवाक्यरूपी मारको खाते हैं इसलिये ज्ञानवान्को भी वैराग्य रहना चाहिये ॥ १४ ॥

हे चित्तवृत्ते ! एक और वैराग्यवान् राजाकी कथाको तुम सुनो:—

एक राजा बड़ा धर्मात्मा और सत्संगी था । राज्य करते २० वर्ष कि, उसको बहुत काल व्यतीत होगया तब एक दिन उसको राज्यसे बड़ी ग्लानि हुई । क्योंकि, राज्यके प्रबन्ध करनेमें अनेक प्रकारके विक्षेप नित्यही बने रहते हैं । राजाको जब वैराग्य हुआ तब उसने अपने पुत्रको राज्य सिंहासन दे दिया और आप वनमें जाकर तप करने लगा । राजाने जब राज्यको त्याग दिया तब उसके त्यागकी बड़ी चर्चा फैली । उसके राज्यके समीप एक दूसरे राजाका राज्य था, तिस राजाको भी मालूम हुआ कि, अमुक राजाने राज्यको त्याग दिया है, तब इस राजाको तिसके मिलनेकी इच्छा हुई । यह राजा वनमें शिक्षा-रके बहानेसे जाकर तिसकी खोज करने लगे । खोजते २ एक वनमें एक वृक्षके नीचे बैठे । उनको देखकर राजाने दंडवत प्रणाम किया और समीप बैठकर क्षेम कुशलको पूछा । तत्पश्चात् कुछ सत्संगकी बातें होनेलगीं । जब कि, राजा आने लगे तब राजाने कहा, भगवन् ! एक मेरी प्रार्थना है वह यह है जो आप कल सवेरे मेरे गृहमें चलकर भोजन करें, इस मेरी इच्छाको आप पूर्ण कर दीजिये । उन्होंने कहा अच्छा कल हम आपके घरपर सवेरे आकर भोजन करेंगे । राजा अपने मकानपर चले आये । दूसरे दिन सवेरे राजाने अपने मृत्योंको रास्तामें खड़ा कर दिया और कहा जिस कालमें वह महात्मा आवें तुरन्त हमको खबर करनी । जब कि, जंगलसे वस्तीकी तरफको आये उनको दूरसेही आते देखकर राजाके मृत्योंने जाकर कहा महात्माजी चले आते हैं । राजा उनकी पेशवाईको गये और उनको लाकर अपने सिंहासनपर बैठाया । थोड़ी देरके पीछे राजाने अपने मन्त्रीसे कहा महात्माको लेजाकर हमारी विभूति सब दिखलादेओ । मन्त्रीने महात्माको लेजाकर जितने कि, उत्तम २ राजाके घोड़े हाथी और जवाहिरात वगैरह पदार्थ थे वे सब दिखला दिये । राजाने वजीरसे पूछा, महात्मा सब पदार्थोंको देखकर कुछ बोले थे ? वजीरने कहा कुछ भी नहीं बोले थे । इतनेमें राजाका भोजन तैयार होगया ।

राजा महात्माको भीतर ले गये और एक आसनपर बिठाकर आप दूसरे आसनपर बैठे । रानीने दो थालोंमें भोजन परोसकर दोनोंके आगे धर

दिया । एक २ थालमें चार २ बाजरेके पिसानकी रोटी और थोडा बथुआ साग । महात्मा भोजनको देख करके हंसे तब राजाने कहा आप हमारे हाथ छोड़े और खजाने वगैरहको देखकर नहीं हंसे हैं अब इस भोजनको देखकर आप क्यों हंसते हैं; कुछ कृपणताके सबबसे मैं ऐसा मोटा खाना नहीं खाता हूँ, इस मोटे खानेका सबब यह है, मैं राज्यसम्बन्धी खजानेसे एक पैसा भी नहीं लेता हूँ, क्योंकि राज्यके अंशको मैं अच्छा नहीं समझता हूँ, ये जो हमारे घरके पीछे पांच दस बीघा जमीन है इसमें मैं और रानी दोनों मिलकर खेती करते हैं, उसमें जो कुछ उपजता है उसीको हम खाते हैं । इतीति हमारा खाना मोटा है । महात्माने कहा तुम धन्य हो और तुम्हारा वैराग्य भी धन्य है एक तो वह लोक है हम सरीखे जिन्होंने राज्यको त्याग करके फकारी ली है तब भी उनको फकारीकी लज्जत नहीं मिली है । एक आप सरीखे हैं जो अमीरीमें फकारी कर रहे हैं । अमीरीमें फकारी करनी बड़े शूरोका काम इसी बातपर हम हंसे हैं । हे चित्तवृत्ते ! वैराग्यवान् घरमें भी रहकर शोभाको पाता है । रागवान् वनमें रहकरके भी शोभाको नहीं पाता है ॥ ५५ ॥

हे चित्तवृत्ते ! अप्राप्त पदार्थके त्याग करनेवाले पुरुष तो संसारमें बहुत हैं और वह त्यागी भी नहीं कहे जाते हैं । त्यागी वही कहा जाता है जिस पदार्थ मिले और तिसको त्याग देवे वही त्यागी है । सो ऐसे सबे संसारमें हैं, क्योंकि बिना तीव्र वैराग्यके सच्चा त्याग नहीं होसक्ता है । हम तुमको सबे त्यागीके इतिहासको सुनाते हैं:—

एक राजा सालके साल जन्माष्टमीपर एक हजार ब्राह्मणोंको भोजन कराता था । एक समय राजाने जन्माष्टमीका उत्साह किया और ब्राह्मणोंको नेत्रता भेज दिया । जन्माष्टमीके व्रतके दूसरे दिन जब कि, भोजनका हुआ, तब दूर २ के ब्राह्मण भोजनके लिये आने लगे । देवयोगते तपस्वी ब्राह्मण भी कहींसे आ निकले । राजा जब सब ब्राह्मणोंके चरण धोने उनके पास गया और उनके चरणोंको धोने लगा तब उनके चरणोंको छिपटेहुए देखकर और नीचेसे फटे हुए देखकर राजाने कहा, महाराज ! चरण तो बड़े खौरे हैं । वह तपस्वी ब्राह्मण बोले राजन् ! तुमने कभी ब्राह्मणोंको

चरण नहीं धोये हैं, तुम पतुरियोंके चरण धोते रहे हो, इसलिये तुमको ब्राह्मणोंके चरणोंकी परीक्षा नहीं है। ब्राह्मणके इसी तरहके वचनको सुनकर राजा चुप होगये। जब कि, राजा सबके चरण धो चुके तब पत्तल सबके आगे बिछाई गई। सब भोजन करने लगे। प्रथम यह चाल थी कि, जब कि ब्राह्मण भोजन करलेते तब भोजनवाला कहता एक २ लड्डुवा और लीजिये चार आना एक लड्डुवाका दक्षिणा मिलेगी। जब कि, एक २ सब खा लेते तब आठ आना करदेते, फिर बारह आना फिर एक रुपयातक एक लड्डुवाके खानेकी और दक्षिणा देते थे। राजाने भी ऐसेही किया और ब्राह्मण भी तृप्तिका भोजन नहीं करते थे क्योंकि, दक्षिणाके लोभसे और खानेकी जगा पेटमें रख लेते थे। इस तपस्वी ब्राह्मणने एकही बार अपना तृप्तिका भोजन करलिया और आचमन करके बैठरहे। इतनेमें राजाने कहा एक लड्डुवाका चार आना मिलेगा अर्थात् जो एक लड्डुवा और खायगा उसको चार आना दक्षिणा और वेशी मिलेगी। सब ब्राह्मण खाने लगे जब कि, एक २ खाचुके, तब राजा आठ आना बोले फिर वारा आना बोले फिर एक रुपैया बोले सब ब्राह्मण खाते ही रहे। जब कि, राजाने इस तपस्वी ब्राह्मणका तरफ देखा तो यह चुपचापसे बैठे थे। राजाने इनसे कहा महाराज। सब ब्राह्मण तो भोजन करते हैं, आप क्यों नहीं करते हैं ? ब्राह्मणने कहा राजन् ! हम तो एक बार ही भोजन करते हैं सो हमने भोजन करके आचमन कर लिया है। अब बार २ हम भोजन नहीं करते हैं। राजाने कहा यदि आप एक लड्डुवा और भोजन करें तब आपको मैं पांच रुपैया दक्षिणा दूँगा। ब्राह्मणने नहीं माना तब राजा दश रुपैया बोला तब भी तिसने नहीं माना, राजा बढने लगे। बढते २ एक हजार रुपैया एक लड्डुवा खानेके बदलेमें राजाने कहा। तब ब्राह्मणने कहा यदि लाख रुपैया भी आप देंगे तब भी मैं अपना धर्म नहीं छोड़ूँगा अर्थात् आचमन किये पीछे और लड्डु दूसरी बार नहीं खाऊँगा। तब राजाने कहा देखो ऐसा दाता नहीं मिलेगा, जो एक लड्डुके बदले एक हजार रुपैया देता है। ब्राह्मणने हँसकर कहा हमको तो आप सरांखे दाता बहुतसे मिले हैं और मिलेंगे परन्तु आपको भी ऐसा त्यागी ब्राह्मण नहीं मिलेगा। राजा चुप होगये। ब्राह्मण

हाथ धोकर चल दिया । कितनाही राजाने उनके रखनेके लिये जोर लगाया परन्तु वह नहीं रहे । हे चित्तवृत्ते ! पूर्वकालमें वैसे २ वैराग्यवान् त्यागी ब्राह्मण होते थे, उन्हींमें ब्रह्मतेज चमकता था, उन्हींका वर शाप लगता था, वही ज्ञानी कहे जाते थे । जबसे ब्राह्मणोंमेंसे त्याग और वैराग्य जाता रहा तबसे ब्रह्मतेज भी नष्ट होगया और वर शापका भी लगना दूर होगया । हे चित्तवृत्ते ! पूर्ण वैराग्यवान्में ही इतना बड़ा त्याग रहसक्ता है, यह वैराग्यका ही फल है ॥ १६ ॥

हे चित्तवृत्ते ! तबसे त्यागीकी कथाको तुमको सुना दिया है, अब त्यागीकी कथाको भी तुम सुनो:—

एक नगरके बाहर एक बाबाजी कुटी बनाकर रहने लगे और दो तीर्थ उनके साथ चेले थे । वह भी उनकी सेवाके लिये उनके पास रहते थे । चेलेोंने बाबाजीको सिद्ध और त्यागी लोकोंमें प्रसिद्ध कर दिया । लोकोंमें उनका श्रुती २ सिद्धियोंको मशहूर करके लोकोंको फँसाने लगे । जो कोई पुरुष बाबाजीके आगे द्रव्य लाकर रखे, चेले तिसको कहे इतना मत रखो बाबाजी त्यागी हैं द्रव्यको न लेते हैं न छूते हैं । अब बाबाजी त्यागकी चर्चा नगरमें फैली, क्योंकि पीरोंको मुराद लोकही उड़ाते हैं बिना दलालोंके दुकान चलती भी नहीं है । तिस नगरमें एक बनियाँ धनिक रहता था, परन्तु कृपण वह अब्बल दरजेका था, कमी भी गरीबको तिसने एक टका नहीं दिया था । उस बनियाने जब कि, बाबाजीके त्यागका महत्त्व सुना तब तिसके मनमें आया हम भी चलकर बाबाजीके आगे एक हजार लैयाका थैली धरदें, बाबाजी तो लेवेंगे नहीं, पर उदारतामें हमारा भी नाम हो जावेगा । बनियाँ भी एक हजार लैयाका थैली लेकर बाबाजीके पास गया और दण्डवत् प्रणाम करके थैलीको बाबाजीके आगे धरदिया । बाबाजीने कुटीमें तिस थैलीके रखनेका इशारा किया चेलेने थैलीको उठाकर भीतर कुटीके घर दिया । अब बनियाँके होश बिगने मनमें कहता है यह तो द्रव्यको लेते नहीं थे अब क्या हुआ हमारा तो मत दूसरा था यहां तो औरका और ही होगया । फिर कहने लगा बाबाजी हमसे

करते होंगे. शायद थोड़ी देरमें देदेवेंगे । जब कि, दो चार घड़ी व्यतीत होगई और बाबाजीने रुपयोंकी थैली तिसको वापस न दी तब बनियासे रहा न गया । बनियाने कहा महाराज ! हमने तो सुना था आप द्रव्यका ग्रहण नहीं करते है वह तो बात झूठी निकली । क्योंकि द्रव्यको आपने अब ले लिया है, बाबाजीने कहा भाई एक या दो दश बीस रुपयोंको हम ग्रहण नहीं करते हैं आजतक किसीने भी हमारे आगे हजार रुपयोंकी थैली नहीं रखी थी, यदि कोई रखता और हम न लेते तब तो हम झूठे होते । आपने आज प्रेम-पूर्वक हजार रुपयोंकी थैली भेंट की है, हमने भी तुम्हारा प्रेम रखनेके लिये उठा ली है । किसी शुभकर्ममें इसको हमभी लगा देवेंगे, अब तुम पश्चात्ताप न करो नहीं तो तुम्हारा पुण्य निष्फल होजायगा । बनियां माथा ठोंककर चूट दिया । इधर बाबाजीका मतलब होगया, बाबाजी भी चूटदिये । हे चित्तवृत्त ! ऐसे २ पाण्डुओंको करके जो लेनेवाले हैं वे झूठे त्यागी हैं क्योंकि वे वैराग्यते शून्य हैं ॥ ९७ ॥

हे चित्तवृत्त ! अब हम तुमको बंध्यज्ञानियोंके इतिहासोंको प्रथम सुनाते है तत्पश्चात् सच्चे ज्ञानियोंके इतिहासोंको सुनावेंगे:-

पञ्जाब देशके किसी ग्राममें एक निर्मल सन्त रहते थे और सबेरे वह वेदांतका कथा करते थे । बहुत लोग उनकी कथा सुननेको आते थे, निर्मल सन्त भाईजी करके तिस देशमें बोले जाते हैं और उनके नामके आदिमें भाईजी शब्द जोड़ा जाता है । दोपहरके वक्त वह स्त्रियोंको पढ़ाते थे । सब लोग उनको ज्ञानवान् जानते थे । एक दिन दोपहरके वक्त वह एक युवतीको संया दे रहे थे, तिस युवतीके रूपको देखकर उनका मन चलायमान होगया, क्योंकि कामदेव बड़ा बली है तब वह धीरे २ तिसकी छातीपर हाथ फेरने लगे, युवतीने पीछे हटकर कहा, हाय हाय ! क्या आप करने लगे हैं । अनी तो आपने हमको विचारसागरमें पड़ाया है कि स्त्रीका स्पर्श करनेसे बड़ा भारी पाप होता है और भाईजी ! इसी ग्रन्थमें कितनी बड़ी स्त्रियोंका निन्दा लिखी है और स्त्रियोंके संगसे अनेक प्रकारके दोष दिखाये हैं । क्या आपने उन सबको भुलाया है !

जब युवतीने ऐसे २ वाक्य कहे तब महात्मा भाईजी कहने लगे हम तो तुम्हारे परीक्षा करते थे जबतक देहमें अभ्यास बना रहता है तबतक पक्का ज्ञान नहीं होता है हम इस वार्ताका परीक्षा करते थे । तुम्हारे देहमें अभ्यास है, या नहीं सो आज हमको मालूम होगया । तुम्हारे देहमें अभ्यास बना है, तुमको पक्का ज्ञान नहीं हुआ है । युवतीने कहा तुम्हारा तो अभी देहमें अभ्यास हुआ ही नहीं है । यदि तुम्हारे देहमें अभ्यास न होता तो तुम हमको हाथ भी नहीं लगाते । कामातुर होकर तुमने हमको हाथ लगाया है अब बातें बनाते हो, सुनन्त नहीं हो, कुसन्त हो । इस तरहके वाक्योंको कहकर वह युवती अपने कमरे में चली गई और भाईजीने भी लज्जाके मारे तिस ग्रामको छोड़ दिया । चित्तवृत्ते ! ऐसे २ जो पुरुष हैं वही बंध्यज्ञानी कहे जाते हैं । इसीलिए शास्त्रोंमें स्त्रीके संसर्गका निषेध किया है ।

आत्मपुराणके सातवें अध्यायमें कहा है:—

स्मरणाज्जायते कामो बधूनां धैर्यनाशनः ॥

दर्शनाद्वचनात्स्पर्शत्किस्मादेव न संभवेत् ॥ १ ॥

स्त्रीका स्मरण करनेसे ही धीरताका नाश करनेवाला कामदेव उत्पन्न होता है । फिर दर्शनसे भाषणसे स्पर्श करनेसे क्यों नहीं उत्पन्न होगा । अवश्य होगा ॥ १ ॥

आत्मनः क्षेममन्विच्छंश्चतुर्थाश्रममागतः ॥

न कुर्याद्योपितां संगं मनसा वपुषोद्विष्यैः ॥ २ ॥

जो संन्यासाश्रमको अपने कल्याणके लिये प्राप्त हुआ है, वह मन और शरीर तथा इंद्रियोंकरके भी स्त्रीका संग न करे, क्योंकि तिस आश्रमसे स्त्रीका स्पर्श करनेवाला है ॥ २ ॥

विलीयते घृतं यद्वदग्नेः संसर्गतस्तथा ॥

नारीसंसर्गतः पुंसो धैर्यं नश्यति सर्वथा ॥ ३ ॥

जैसे अग्निसम्बन्धसे घृत पिघल जाता है, तैसे स्त्रीके संसर्गसे पुरुष की धीरता भी नष्ट हो जाती है ॥ ३ ॥

एक एव प्रतीकारो नारीसर्पविषे भुवि ॥

आसाञ्च स्मरणं तद्वद्दर्शनादेश्च वर्जनम् ॥ ४ ॥

पृथिवीतलमें स्त्रीरूपी सर्पके विषके हटानेका एकही उपाय है, स्त्रियोंके रूपका स्मरण न करना और उनके दर्शन आदिकोंका न करना ॥ ४ ॥

वासना यत्र यस्य स्यात्स तं स्वप्नेषु पश्यति ॥

स्वप्नवन्मरणे ज्ञेयं वासनातो वपुर्नृणाम् ॥ ५ ॥

जिसमें जिसकी वासना रहती है सो तिसको स्वप्नमें दीखता है, स्वप्नकी तरह मरणमें भी जान लेना । मरणकालमें जिसकी वासना जिसमें रहती है, उन्हींको वा उसी रूपको वह प्राप्त होता है, क्योंकि वासनामय ही इसका वशु है ॥ ५ ॥

कामिनां कामिनीनां च संगात्कामी भवेत्पुमान् ॥

देहांतरे ततः क्रोधा लोभी मोही च जायते ॥ ६ ॥

कामी पुरुषोंके और स्त्रियोंके संगसे पुरुष भी कामी हो जाता है और जन्मान्तरमें देहान्तरमें भी क्रोधी लोभी मोही होता है ॥ ६ ॥

कामक्रोधादिसंसर्गादशुद्धं जायते मनः ॥

अशुद्धे मनसि ब्रह्मज्ञानं तच्च विनश्यति ॥ ७ ॥

काम क्रोधादिकोंके सम्बन्धसे मन भी अशुद्ध होजाता है, अशुद्ध मनमें उपदेश किया हुआ ब्रह्मज्ञान भी नष्ट होजाता है ॥ ७ ॥

कामक्रोधादिसंसक्तो ब्रह्मज्ञानविवर्जितः ॥

मार्गद्वयपरिभ्रष्टस्तृतीयं मार्गमाव्रजेत् ॥ ८ ॥

जो पुरुष काम क्रोधादिकोंमें आसक्त है और ब्रह्मज्ञानसे हीन है, वह दोनों मार्गोंसे अर्थात् ज्ञान और उपासनासे भ्रष्ट हुआ तीसरे मार्गको याने कृमिकीटादियोनियोंको प्राप्त होता है ॥ ८ ॥

तृतीयेऽश्वनि संप्राप्तः पुण्यविद्याविवर्जितः ॥

कीटादिदेहभाजी सन्नरकाच्च नः निःसरेत् ॥ ९ ॥

तीसरे मार्गमें प्राप्त होकर फिर वह पुण्यविद्यासे रहित होजाता है । फिर कीटादिशरीरको भजनेवाला होकर नरकसे कदापि नहीं निकल सकता है ॥ ९ ॥

श्रेयस्कामस्ततो नित्यं चतुर्याश्रममागतः ॥

कामिनां कामिनीनां च संगं सर्वात्मना त्यजेत् ॥ १० ॥

कल्याणका अर्थी जो चतुर्याश्रमको प्राप्त हुआ है वह कामी पुरुषोंकी और स्त्रियोंकी संगतिका सर्व प्रकारसे त्याग कर देवे ॥ १० ॥

पंचदशीमें भी कहा है:—

बुद्ध्वाऽद्वैतस्य तत्त्वस्य यथेष्टाचरणं यदि ॥

शुनां तत्त्वदृशां चैवं को भेदोऽशुचिभक्षणे ॥ ११ ॥

जिसने अद्वैत तत्त्वको जान लिया है और फिर वह यदि यथेष्टाचरण करता है अर्थात् संन्यासको धारण कर अद्वैतको जानकरके भी यदि वह मंदिरा परस्त्रियोंका संग करता है तब कूकरमें और तिसमें क्या फरक है अर्थात् कुछ भी नहीं है । क्योंकि कूकर भी वमन करके फिर तिसको भक्षण करता है और तिस पुरुषने भी वमन करे हुए विषयोंको फिर ग्रहण करलिया वह कूकर ही है । हे चित्तवृत्ते ! बंध्यज्ञानियोंका यथेष्टाचरण होता है, सबे ज्ञानियोंका नहीं होता है ॥ १८ ॥

हे चित्तवृत्ते ! एक बनावटी अवधूतको क्याको सुनो:—

एक ग्रामके समीप जंगलमें एक अवधूत महात्मा रहते थे । लंगोटी तक नहीं रखते थे और अपने हाथसे भोजन भी नहीं करते थे । यदि कोई दूसरा उनके मुखमें डालता तब खाते थे और जहां तहां झाडा पेशाबको भी फिर देते थे । उनको लोक विदेही मानते थे । एक दिन राजाकी रानी उनके दर्शनको तब और एक थालमें लड्डू पेड़ोंको भरकर ले गई, जाकर उनके समीप बैठ गई थोड़ी देरके पीछे वह अवधूत तिस रानीकी गोदमें आकर बैठ गये । रानी अपने हाथसे उनके मुखमें पेड़ाको देने लगी और वह खाने लगे । अमीरों ने तीनही प्रास रानीने उनके मुखमें दिये थे कि, इतनेमें उस अवधूतने रानीकी गोदमें दिशा करदिया । रानी एक पेड़ाके साथ तिस मँडेको लगाकर तिसके मुखमें जव देने लगी तब तिस अवधूतने मुखको फेर लिया । रानीने अवधूतकी गोदसे पटक दिया और ऊपरसे दो तीन छत तिसको मारी और

जगी इतना तो तुमको होश नहीं जो यह रानीकी गोद है वा पाखानाकी जगह है, और इतना तेरेको होश है जो मलको पड़ेके साथ लगाकर यह हमको खिलाती है, इसलिये तुमने अपने मुखको फेर लिया । रानीने नौकरोंको हुक्म दिया इस पाखण्डीको हमारे देशसे बाहर कर देओ । रानी सुशीला स्नान करके घरको चली आई । हे चित्तवृत्ते ! ऐसे २ पाखण्डोंको करनेवाले बंध्यज्ञानी कहे जाते हैं ॥ १९ ॥

हे चित्तवृत्ते ! एक और बंध्यज्ञानीके दृष्टान्तको तुम सुनो:—

लैली मजनू नाम करके दो आशक माशूक हुये हैं । लैली तो बादशाहकी लडकी थी और मजनू एक तसवीर खिंचनेवाले कारीगरका लडका था । मजनूका बाप बादशाहके महलोंमें काम करनेको जाता था, मजनूभी छोटीसी उमरमें बापके साथ बादशाहके महलोंमें जाने लगा । एक दिन लैलीको मजनूने देखा, लैलीकी भी उमर तब छोटीसी थी, मजनूका मन लैलीमें लग गया फिर लैलीके अपने लैलीको मदरसामें पढ़नेके लिये बिठला दिया और मजनू भी पढ़नेके बहानेसे तिसी मदरसामें जा बैठा । वहांपर मजनू और लैलीकी परस्पर नित्य बातचीत होनेसे प्रीति बढ़ने लगी । दोनोंका आपसमें इतना प्रेम बढ़गया कि, बिना देखे एक दूसरेको चैन न पड़े । थोड़े दिनोंके पीछे उनके प्रेमकी वार्ता सब नगरमें फैल गई । बादशाहको भी मादूम होगई तब बादशाहने लैलीका जाना मदरसेमें बंद करदिया और लैली अपने घरसे बाहर आने न पाये । अब मजनूको लैलीका देखना भी बंद होगया तब मजनू फकीर बनके जंगलमें जाकर रहने लगा । कुछ दिनोंके पीछे बादशाहके दिलमें आया, मजनू खाने पीनेके दिना तंग होता होगा उसके लिये खाने पीनेका कोई प्रबंध कर देना चाहिये । बादशाहने बजीरसे कहा नगरमें नोटिस देदो कि, मजनू जिसकी दुकानसे जो वस्तु उठा ले उसका हाथ कोई भी न रोके, तिसका दाम बादशाहके खजानेसे मिलेगा । बजीरने नोटिस जारी करदिया । इस वार्ताको सुनकर दश बीस साधुओंने कपड़ोंको उतार दिया और मजनू बनकर लोकोंकी दुकानोंसे खाने पीनेकी चीजोंको उठाने लगे । जब कोई उनसे पूछे तुम कौन हो तब यह कहें हम मजनू हैं । वही मजनूका नाम सुनकर चुप रह जातेथे । अब धीरे २ मजनू बढ़ने

लगे चार पांच सौ मजनु बन गये और सैंकड़ों रुपैया नित्य खजानेसे दूकान-
दारोंको बजीरको देना पड़ें । तब बजीरने बादशाहसे कहा मजनु तो बहुतसे
जमा होगये हैं । इनके खर्चके मारे खजाना खाली हुआ जाता है, कोई उपाय
करना चाहिये । तब बादशाहने लैलीसे पूछा वह जो तुम्हारा प्रेमी मजनु है वह
बहुतसे हैं या कोई एक है । लैलीने कहा बापू ! वह एकही है बहुत नहीं है ।
बादशाहने कहा उसकी पहचान कैसे होगी ? लैलीने कहा अपने गृहके आंगनमें
एक लोहेका खम्भा गाड़िये और तिसपर एक चौकीको बांध दीजिये ऊपर उस
चौकीके मेरेको बिठला दीजिये, नीचे गिरदे तिस खम्भेके चारोंतरफ अग्निके
अंगारोंको बिछा दीजिये और नगरमें हुक्म देदीजिये सब मजनु आवें । लैलीने
मजनुओंको याद किया है जो मजनु आकर उस आगको देखकर भागे तिसको
कैद कर डालो जो सच्चा मजनु आवेगा वह नहीं भागेगा । बादशाहने इसी
तरहसे किया । अब जो मजनु भीतर आंगनके आवे वह पूछे लैली कहाँ है !
जब तिसको लैली ऊपर बैठी बताई जावे तब वह पीछेको भागे, पकड़ करके
कैद किया जाय, इसी तरह सब बनावटीके मजनु कैद किये गये, तब कितने
जाकर जंगलमें तिस सच्चे मजनुसे कहा लैली तुमको याद करती है । वह
भी चले, जब कि, वह घरके भीतर अंगनमें पहुँचे तब मजनुने लैली
लैली कहाँ है लोकोंने ऊँचे खम्भेपर बैठी हुईको बतादिया । जब मज-
नुने ऊपर खम्भेकी चौकीपर बैठी हुई लैलीको अपनी आँखोंसे देख लि-
तबसे फिर मजनुकी निगाह नाँचे आगपर न पड़ी किन्तु ऊपरको देखते हुए
और लैली २ करते हुए मजनु आगेको बढ़े और आगके अंगारोंपर दौड़ने
चले गये परन्तु उनके पांव न जले, क्योंकि, उनका मन अपने शरीरमें था
या वह लैलीके पास चला गया था आगका ज्ञान कैसे होता । इसीसे उनकी
आगका ज्ञान भी न हुआ । जब चौकीके नाँचे मजनु पहुँचे और मजनुने
दोनों हाथ ऊपरको उठाये ऊपरसे लैलीने तिसके हाथोंको पकड़कर अपने
पास खेंचकर चौकीपर बिठा लिया और बापसे कहा ये ही वह सच्चा हमारा
प्यारा मजनु है । बादशाहने तिसी मजनुके प्रति अपनी प्यारी बेटी लैलीको
दे दिया और बनावटी सब मजनुओंको कैद कर लिया । यह दृष्टान्त

दार्ष्टान्तमें; जो कि, सच्चा ज्ञानी है वह तो हजारों लाखोंमें कोई एकही है और जो बनावटी है वह ज्ञानी बनकर मजनुबोंकी तरह छूट मार करके खा रहे हैं वह सब बंध्यज्ञानी कहे जाते हैं क्योंकि वह वैराग्यादिक साधनोंसे शून्य हैं ॥ ६० ॥

हे चित्तवृत्ते ! एक और बंध्यज्ञानियोंके दृष्टांतको सुनः—

एक ग्राममें जुलाहे बहुतसे रहते थे, उनसे थोड़ी दूरपर एक क्षत्रियोंका ग्राम था। एक दिन जुलाहोंने आपसमें सलाह की कि चलो क्षत्रियोंको चलकर छूट लावें, रात्रिके समय वह जुलाहे सब मिलकर क्षत्रियोंके ग्रामको छूटने लगे। भागे क्षत्री बड़े शूरवीर थे वह शस्त्र अस्त्रोंको लेकर जुलाहोंके मारनेके लिये दौड़े। जुलाहे भागे, जब कि, भागते २ कुछ दूर निकल गये तब एक जुलाहेने कहा भागे तो जाते हो मारो मारो तो करते चलो। तब सब जुलाहे भागते भी जायँ और मारो मारो भी करते जायँ यह तो दृष्टांत है। दार्ष्टान्तमें; जो कि, बंध्यज्ञानी हैं वह विवेक वैराग्यादिक साधनोंसे भागे तो जाते हैं क्योंकि साधन उनसे हो नहीं सके हैं तब भी वह भुखसे मारो २ भेदवादियोंको करते ही जाते हैं ॥ ६१ ॥

हे चित्तवृत्ते ! इसी विषयपर एक और दृष्टांत तुमको सुनाते हैंः—

एक नगरमें एक बनियां बड़ा धनिक रहता था। उसकी भैंस और गैयाको चरवाहा नित्यही जंगलमें चरानेके लिये ले जाता था। एक दिन वह चरवाहा जंगलमें भैंसोंको पड़ा चराता था कि इतनेमें एक सिंह जंगलसे निकला और उन भैंसोंमेंसे एक भैंसको उठाकर लेगया। चरवाहेने आकर रात्रिमें बनियांसे कहा आज सिंह एक भैंसको उठाकर लेगया है। बनियाने मुर्नामसे कहा वही-खातको देखो सिंहका कुछ हमारी तरफ निकलता तो नहीं है? मुर्नामने वहीको देखकर कहा सिंहका हमारी तरफ कुछ भी नहीं निकलता है। तब बनियाने कहा फिर सिंह हमारी भैंसको क्यों लेगया? बनियाने चरवाहेसे कहा कलको हम भी तुम्हारे साथ जंगलमें चलेंगे और सिंहसे भैंस लेजानेका कारण पूछेंगे। दूसरे दिन बनियां चरवाहेके साथ जंगलमें जाकर एक वृक्षकी छायामें बैठ रख

जब कि, तीसरा पहर हुआ तब सिंह वनसे निकला और भैंसोंकी तरफ चला, तब बनियाने सिंहसे कहा हमने अपना बहीखाता सब देख लिया है तुम्हारा हमारी तरफ कुछभी हिसाब नहीं निकलता है फिर तुम हमारी भैंसको क्यों उठाकर लेगये ? बनियेकी बातको सुनकर सिंह गरजा और गरज करके एक और भैंसको उठाकर ले भागा। तब बनियाने कहा यदि हिसाब देखा जाय तब तो तुम्हारा कुछ भी हमारी तरफ नहीं निकलता है और जो तुम केवल गरजन दिखाकर हमारी भैंसोंको खाना चाहो तब तो हमारा तुम्हारे पर कुछ भी जोर नहीं चलता है। तुम वेशक खाजाओ। यह तो दृष्टांत है। दार्ष्टान्तमें; जितने कि बंध्यज्ञानी हैं यदि ज्ञानकी धारणाका और ज्ञानके सुखका उनसे कुछ हिसाब पूछा जाय तब तो उनके पास बाकी कुछ भी नहीं रहता है, केवल ज्ञानके बातोंके गरजनेको दिखाकर वह लोगोंको लुट कर चले जाते हैं। इतने वह बंध्यज्ञानी कहे जाते हैं। हे चित्तवृत्ते ! हरएक वस्तुकी सिद्धि कितने प्रमाणसे होती है, या किसी लक्षणकरके होती है बिना इन दो बातोंकी नहीं होती है, सो ज्ञानीके जो लक्षण शास्त्रोंमें किये हैं, वह बंध्यज्ञानियोंकी नहीं घटते हैं। प्रथम तो जिसका किसी भी पदार्थमें राग न हो बल्कि मित्रादिकोंमें भी राग न हो और यदि संन्यासी हो तब मठों और चेलोंमें तपः ब्रह्मादिकोंमें जिसका राग न हो फिर सब जीवोंमें शत्रु मित्रादिकोंमें भी जिसका समबुद्धि हो और किसीका भी जिसको भय न हो और किसीकी भी जिससे भय न हो वही पूरा २ ज्ञानी है। यह बातें जिसमें नहीं घटती हैं, केवल ज्ञानकी बातें ही करता वैराग्यसे भी शून्य है वही बंध्य ज्ञानी है ॥ ६२ ॥

हे चित्तवृत्ते ! अब तुमको सच्चे निष्काम ज्ञानीकी कथाको सुनाते हैं:—

सिंधु नदीके किनारेपर जहांसे कि, नाव इसपार उसपार जाती आती थी वहांपर एक क्षत्रिय जातिवाला पुरुष दुकान करता था, उसकी दुकानमें सातही रूयोंका सौदा रहता था, सो कोई साधु नदीके पारको जाता था या इस पारको आता था। उसकी दुकानके आगे एक पलंग विछा रहता था

ऊपर वृक्षकी छाया थी, उस पलंगपर वह महात्माको बिठाकर तीन मुट्ठी चनेको खिलाता और टंडा पानी अपने हाथसे पिछाता पंखा करता कुछ देरतक पांव दबाता था, ऐसा तिसका नियम था । एक दिन एक रसायनी महात्मा साधु वहांपर आगये, उसने उन महात्माको सेवा भी उसी तरहसे की जैसी औरोंकी करता था । महात्माने उसको दूकानकी तरफ जब देखा तब उनको मालूम हुआ यह तो बहुत ही गरीब है । क्योंकि तिसकी दूकानमें उनको कुछ सामग्री दिखाई न पड़ी तब महात्माने कहा इसको कुछ देना चाहिये । उन्होंने एक रसायनका बिल निकालकर तिसको दिया और कहा इसको किसी ताके पर धर दीजिये तुम्हारे काम आवेगा । उसने बिलको लेकर ऊपर ताकेके धरदिया, महात्मा नावमें बैठकर उस पारको गये । एक सालके पीछे वह फिर उसी रास्तासे आ निकले और मनमें विचार किया अब तो वह बड़ा धनी होगया होगा क्योंकि हमने उसको रसायनका बिल दिया था । जब उसकी दूकानके सामने पलंगपर आकरके बैठे तब जैसी पहले उसकी दूकानको उन्होंने देखा था, वैसेही फिर भी देखा । तब उन्होंने मनमें सोचा हमने इसको बिल तो दिया था परन्तु संना बनानेकी तजवीज इसको नहीं बताई थी । इसीसे यह गरीब रहगया है । महात्माने कहा बाबा ! परसाल हम तुम्हारे यहां आयेथे आपने हमको पहचाना है या नहीं ? उसने कहा महाराज ! मैंने नहीं पहचाना है । क्योंकि, हमारे यहां नित्यही दश पांच साधु आते हैं यह पार जानेका रास्ता है । इसलिये मैंने आपको नहीं पहचाना है । महात्माने कहा हमने आपको एक बिल दिया था, और आपने उसको ऊपर ताकेके धर दिया था उसने देखा तो वह बिल उसी जगह धराथा, उठाकर महात्माके आगे तिस बिलको धर दिया । महात्माने कहा बाबा ! इससे सोना बनता है, हमने तुमको गरीब जानकर दिया था जो यह धनी होजावे । महात्माने कहा तुमको हमने सोना बनानेकी विधिको नहीं बताया था सो इससे तुमने सोना नहीं बनाया है । उसने कहा महाराज ! अब आप सोना बनानेकी विधिको बता दीजिये । महात्माने कहा तांचा लाकर एक मिट्टीकी कुठाली बनाकर कोइलाको भरवाकर तिसमें कुठालीको धरकर नौशादर और सुझागाको

तिसमें डालो, जब कि, तांवा गलजाय; तब इस विलमेंसे एक रत्ती दवाइ
तिसमें छोड़ दीजिये सोना बन जायगा । तब उसने कहा तांवा लावें, कोर
लावें, गलावें, दवाइको तिसमें छोड़ें, इतना यत्न करै, तब सोना बने । तब
क्षत्रियने महात्मासे कहा आपको सोनेको जरूरत है ? महात्माने कहा
तब क्षत्रियने अपनी लाठीको लेकर तोलनेके जो पत्थर पड़े थे उनपर मार
शुरू किया, जिस पत्थरपर वह लाठीको मार कर कहे सोना हो जा
तुरन्त ही स्वर्ण हो जाय, इसी तरह सब पत्थर स्वर्णके होगये । क्षत्रियने म
त्मासे कहा बाबा ! यदि तुमने सोना बनानेके लिये ही मुँडको मुंडाया
तब जितना सोना तुमको चाहिये उतना उठाओ यह भेष तुम्हारा सोने
जमा करनेके लिये नहीं है किंतु सोनाके त्यागके लिये है और आत्मज्ञान
प्राप्तिके लिये है । तुम वैराग्यसे शून्य होकर अनात्म पदार्थमें सुख मान रहे
अभी तुम्हारी भोगोंसे वासना दूर नहीं हुई है । महात्माने तिसके चरणों
पकड़ लिया और दोनों वहाँसे चल दिये । हे चित्तवृत्ते ! सबे ज्ञानी
निष्काम होते हैं ॥ ६३ ॥

हे चित्तवृत्ते ! एक और ज्ञानवानको क्याको तुम मुनो:—

काशीपुरांमें वरणाके संगमपर एक महात्मा विरक्त विद्वान् रहतेये
धारणामें पूर्ण थे ; वेदांत चिंतनके अतिरिक्त दूसरा चिंतन नहीं करते थे
एक दिन वह सबेरे वरणाके किनारेपर दिशा फिरनेको जब गये तब
वहाँसे वरणानदीका अरार गिराथा तिसमेंसे मोहरोंकी मरी हुई हंडी निक
कर उलटी पड़ी थी, तिसके समीप बैठकर महात्माने मलका त्याग किया
उस हंडियाको उलटा हुआ देखा, परन्तु छूवा नहीं । स्नान करके ज
आसनपर चले आये जब कि, कुछ थोडासा दिन निकल आया और
उपरसे लोक आने जाने लगे तब लोगोंने तिस हांडीको देखा इतनेमें बहुत
आदमी वहाँपर जमा होगये और हाकिमको खबर मिली, वहमी वहाँ
आगया । हाकिमने उस सब धनको लेलिया और लोकोंसे पूँछा यहाँपर इ
पास मेला किया हुआ है । कौन ऐसा आदमी सबेरे यहाँ पर आया है जो
इसके मेला करने बैठा है और धनको जिसने नहीं उठाया है । लोकोंने

यहांपर एक महात्मा धिरक्त रहते हैं, वही सबेरे आते हैं वही आये होंगे । हाकिम उनके पास गया और उनसे पूछा आप जब कि; यहांपर मैला करनेको बैठे थे तब आपने उस धनको देखा था ? उन्होंने कहा हां, हमने देखा था । कहा आपने क्यों न लिया ? उन्होंने कहा हमको तिसकी जरूरत नहीं थी हमारे वो कामका धन नहीं था । क्योंकि, हम तो तिसको उपाधि सम-क्षते हैं, इसवास्ते हमने नहीं लिया । हाकिमभी उनकी बातोंको सुनकर प्रसन्न हुआ । फिर एक दिन एक महाजनने आकर उनसे कहा महाराज ! पंचक्रो-शीको चलिये, उन्होंने नहीं माना । जब बहुत कहा तब कहने लगे एक २ छाता और एक २ जूता सब साधुवोंके वास्ते लाओ सब साधू जूता पहरकर ओर छाता लगाकर चलेंगे । महाजनने कहा महाराज ! पंचक्रोशीमें तो लोक जूता पहरकर छाता लगाकर नहीं जाते हैं । महात्माने कहा जो कि अज्ञानी मूर्ख करेंगे वह हम नहीं करेंगे क्योंकि हमको तो किसी फलकी कामना नहीं है । हम किसी देवता वा तीर्थसे अपने कल्याणको नहीं चाहते हैं, हम तो केवल आत्मज्ञानसेही मुक्तिको मानते हैं । तुम जावो हम पंचक्रोशी नहीं जायेंगे । वह महाजन चला गया । हे चित्तवृत्ते ! जो सच्चे ज्ञानी हैं वे ज्ञानसे बिना कर्मउपासनाके तथा देवताचर्चन और तीर्थ आदिकोंसे अपनी मुक्तिको नहीं चाहते हैं उनका ऐसा कर्मा संकल्पभी नहीं पुरता है जो हमारा शरीर किसी तीर्थमेंही गिरे क्योंकि तीर्थरूप तो वह आपही हैं और न किसी शास्त्रमें ही ऐसा लिखा है जो ज्ञानवान्को तीर्थपरही शरीरका त्याग करना चाहिये किंतु इसके बिल्द लिखा है:-

निरोग उपविष्टो वा रुग्णो वा विलुठन् भुवि ।

मूर्च्छितो वा त्यजत्येष प्राणान् भ्रांतिर्न सर्वथा ॥ १ ॥

ज्ञानवान् रोगरहित हो अथवा रोगवाला हो, बैठा हो वा पृथिवीपर लोटला हो, मूर्च्छित हो वा सचेत हो, प्राणोंके त्यागकाळमें इसको भ्रांति किसी तरहसे भी नहीं होती है ॥ १ ॥

तनुं त्यजति वा काश्यां श्वपचस्य गृहे तथा ।

ज्ञानसम्प्राप्तिसमये मुक्तोऽसौ विगताशयः ॥ २ ॥

ज्ञानवान् काशीमें शरीरका त्याग करे, अथवा चांडालके घरमें त्याग करे वह ज्ञानसम्प्राप्तिकाळमें ही मुक्त हो जाता है क्योंकि जिसका वासनाएँ सब हो गई हैं तिसको काशी मगह बराबर है ॥ २ ॥

फिर दृढ बोधवाले ज्ञानीके लिये कर्मादिकोंका कर्तव्य भी नहीं कहा जितना कर्तव्य है तो सब अज्ञानीके लिये ही कहा है ।

ज्ञानामृतं तृप्तस्य कृतकृत्यस्य योगिनः ॥

नैवास्ति किञ्चित्कर्तव्यमस्ति चेन्न स तत्त्ववित् ॥ ३ ॥

जो पुरुष ज्ञानरूपी अमृतकरके तृप्त है और कृतकृत्य है, उसको किञ्चित् भी कर्तव्य नहीं है, यदि वह अपनेमें कर्तव्यको माने तब वह तत्त्वविद् नहीं है ॥ ३ ॥

गीतामें भी कहा है:-

यस्त्वात्मरतिरेव स्यादात्मनृप्तश्च मानवः ॥

आत्मन्येव च संतुष्टस्तस्य कार्यं न विद्यते ॥ ४ ॥

जिस पुरुषको आत्मामें ही प्रीति और अपने आत्मानन्दकरके ही जो है आत्मामें ही जो संतुष्ट है तिसको कुछभी कर्तव्य नहीं है ॥ ४ ॥

हे चित्तवृत्ते ! जो सचे ज्ञानी हैं वह तो निरिच्छ हैं, जो बनाबटके ज्ञानी हैं, जिनका दृढ विश्वास नहीं है वही महात्मा तीर्थोंमें मुक्तिके लिये निकलते हैं और मरणकालमें कहते हैं कि, तीर्थोंमें हमको लेचलो वहांपर शरीर त्यागेंगे, जन्मभर तो लोगोंको वेदान्त सुनाते हैं और ज्ञानी कहाते हैं मरणकालमें अज्ञानी बनजाते हैं क्योंकि, अज्ञानियोंकी तरह तीर्थोंसे मुक्तिको इच्छा करने लगते हैं ॥

कपिलगीतामें कहा है:-

इदं तीर्थमिदं तीर्थं भ्रमन्ति तामसा जनाः ॥

आत्मतार्थं न जानन्ति कथं मोक्षः शृणु प्रिये ॥ १ ॥

महादेवजी पार्वतीके प्रति कहते हैं हे पार्वती ! यह तीर्थ है वह तीर्थ नहीं ऐसे जानकर अज्ञानी जीव भ्रमते फिरते हैं, क्योंकि वह आत्मरूपी तीर्थ नहीं जानते हैं ॥ १ ॥

देवीभागवतमें भी कहा है—

मनोवाक्कायशुद्धानां राजँस्तीर्थ पदेपदे ॥

तथा मलिनचित्तानां गङ्गापि कौकटाधिका ॥ २ ॥

जिन पुरुषोंके मन और वाणी आदिक शुद्ध हैं हे राजन् ! उनके पद २ में तीर्थें निवास करते हैं, जो मलिनचित्त हैं उनके लिये गंगा भी कौकट देशके समान है ॥ २ ॥

हे चित्तवृत्ते ! जिन पुरुषोंको आत्मानन्दकी प्राप्ति हुई है वह विषयानन्दकी इच्छा नहीं करते हैं ॥ १४ ॥

चित्तवृत्ति कहती है—हे आता ! चित्तकी शुद्धिके साधनोंको कहो, क्योंकि बिना चित्तकी शुद्धिके विवेक वैराग्यादिक भी नहीं होते हैं, तब आत्मज्ञानका होना तो अर्थसे भी नहीं होसक्ता, इसलिये प्रथम मेरेको चित्तकी शुद्धिके साधनोंको तुम सुनाओ जिनके करनेसे मेरा चित्त शुद्ध होजाय । विवेकाश्रम कहते हैं—हे चित्तवृत्ते ! अन्नकी शुद्धिसे चित्तकी शुद्धि होती है, सो अन्नकी शुद्धि इस तरहसे होती है—सत्य धर्मकी कमाईसे जो द्रव्य कमाया जाता है वह शुद्धद्रव्य कहाता है, तिस द्रव्यसे जो खाने पीनेके लिये अन्नादिक लिये जाते हैं वह ही शुद्ध कहे जाते हैं । क्योंकि सत्य धर्मका असर द्रव्यद्वारा तिस अन्नमें आता है, तिस अन्नके खानेसे चित्त शुद्ध होता है । क्योंकि, अन्नद्वारा तिस सत्यधर्मका असर चित्तपर भी आता है, तिस शुद्ध चित्तसे ही विवेक वैराग्यादिक उत्पन्न होते हैं । इसीपर तुमको दृष्टांत सुनाते हैं—

एक ब्राह्मण चित्तशुद्धिके लिये तीर्थोंपर भ्रमण करने लगा, कई बरसों-तक वह तीर्थोंपर भ्रमण करता रहा तब भी तिसका चित्त शुद्ध न हुआ । क्योंकि, तीर्थोंमें जाकर क्षेत्रोंका और दान कुदानादिकोंका अन्न तिसको खानेके लिये मिला, उस अन्नके खानेसे तिसका चित्त और मलिनताको प्राप्त होता चला गया । जब कि, चित्त मलिन होता है, तब विषय विकारोंकी ओरही जाता है । ब्राह्मणने मनमें विचारा कि, क्या कारण है जो चित्त हमारा प्रतिदिन तीर्थ करनेसे भी मलिन होता जाता है । परन्तु तिसको चित्तकी अशुद्धि का कुछ कारण मादूम न हुआ । फिर वह अमरनाथ तीर्थसे जब लौट

कर कश्मीर देशमें आया, तब एक दिन दोपहरके वक्त एक ग्राममें वह एक और वहांपर एक किसानके द्वारपर रह गया और उस किसानसे भोजन लिये तिस ब्राह्मणने कहा । किसानने कहा, हमारे पास शुद्ध अन्न नहीं क्योंकि, जब हमारा अन्न खेतमें था, तब एक दिन हमारे खेतको दुष्ट पारोका जल दिया था, इसीसे वह अशुद्ध है । हमारे भाईका अन्न शुद्ध है, आप हमारे भाईके घरमें आज भोजन करें । तिसने अपने भाईको कह दिया । उसके भाईके घरमें जब ब्राह्मण भोजन करके वहांसे चला तब तिसकी वृत्ति सात्त्विकी होगई और तिसके हृदयमें एक विलक्षण प्रकाशता होने लगी और भूत भविष्यत्की बातोंको भी वह जानने लगा । तब तिस ब्राह्मणने कहा कि ये सब शुद्ध अन्नका प्रताप है । हे चित्तवृत्ते ! अन्नकी शुद्धिसे चित्तकी शुद्धि अवश्य होती है ॥ ६९ ॥

हे चित्तवृत्ते ! एक और दृष्टान्तको तुम सुनो:—

एक पुरुष बड़ा सत्यवादी और धर्मात्मा था । वह कुछ कपड़ा खरीदकर विदेशमें बेचनेके लिये ले गया । एक आढतीकी दूकान पर उसने अपना कपड़ेके भारको उतार दिया, जब बेचनेलगा तब तिसका दान पूरा नहीं हुआ । उसने आढतीसे कहा, इस कपड़ेके भारको आप मेरी अमानत जानकर उठा लो, फिर मैं आकर बेचूंगा । आढतीने उसका कपड़ा रखलिया, वह अपने घरको चला गया, कुछ दिन पीछे आढतीकी दूकानमें आग लग गई, उसी माल आढतीका जल गया, तिसका कपड़ा दूसरे मकानमें पड़ा था वह वचन दो चार महीनोंके बाद वह आया और उसने आढतीसे कहा, हमारा कपड़ा निकालो उसको अब हम बेचेंगे । आढती बेधर्म होगया, उसने कहा, हमारी दूकानमें आग लगी थी तिसने तुम्हारा कपड़ा भी जल गया है । उसने कहा, हमारा कपड़ा नहीं जला है, दोनों झगडते २ राजाके पास गये । राजा ने कहा, इसकी दूकानमें आग तो लगी थी और माल भी बहुतसा जल गया है । उसने कहा, इसका माल जला होगा । क्योंकि यह बेईमाना करता है, हमारा माल नहीं जला होगा । क्योंकि, हम बेईमाना नहीं करते हैं । राजाने कहा, इसकी परीक्षा कैसे हो ? कपड़ेवालेने अपने ऊपरसे चदर उतार कर

राजासे कहा, आप इसको आग लगाइये, यदि यह जल जायेगी तब हम जानेंगे जो हमारा कपडा जल गया है । यदि यह नहीं जलेगी तब आप जान लेना जो हमारा कपडा नहीं जला है । राजाने आग मँगाई, तिसकी चदरके जलानेके लिये कितनाही गंन किया परन्तु तिसकी चदर नहीं जली । तब राजाने आढतीके मकानकी तलाशी की, तिसके कपडेकी गठडी निकल आई, तिसको दिलवादी और आढतीको दण्ड दिया । हे चित्तवृत्ते ! सत्यधर्मकी कमाईको अग्नि भी जला नहीं सकता है और पानी तिसको बहा नहीं सकता है ॥ ६६ ॥

हे चित्तवृत्ते ! एक और हम तुमको इसी विषयपर कथाको सुनाते हैं:-

हे चित्तवृत्ते ! एक राजा बड़ा धर्मात्मा था । किसी जीवको कभी भी नहीं सताता था । जितना कर प्रजासे लेता था वह प्रजाको पालनामें ही खर्च कर-देता था और बहुतही साधारण चालसे रहता था । एक शत्रुने तिस राजापर चढाई की, तब राजाने मनमें विचार किया यह राज्य तो दुःखकी खान है, क्योंकि, अनेक प्रकारकी धिंता इसमें बनी रहती है, इस राज्यकी प्रातिके लिये जोकि वैराग्य और विचारसे शून्य हैं, वही यत्न करते हैं । यदि हम शत्रुसे युद्ध करेंगे तब बहुतसे जीवोंकी हिंसा होगी फिर यह भी तो निश्चय नहीं है कि, जय हो या न हो । कल्याण तो इसके त्याग करदेनेमें ही है । ऐसा विचार करके रात्रिके समय अपनी रानीको साथ लेकर राजाने चल दिया । तिस काढमें और लोक तो सब सोये पड़े थे परन्तु एक नौकर राजाका जागता था, वह भी राजाके पीछे चल दिया । राजाने तिस नौकरको कितनाही मना किया परन्तु तिसने नहीं माना, राजाके पीछे २ ही चढपडा । राजा अपने देशसे निकलकर दूसरे राजाके देशमें जब कि पहुँच गया तब राज्यसम्बन्धी सब बच्चोंको तिसने फेंक दिया । गरीबोंके बच्च पहनकर एक टूटे फूटे मकानमें जा रहा । और वहाँके राजाका एक मकान बनता था और बहुतसे मजदूर तिसमें जाकर नित्य मजदूरी करते थे । राजा और रानी तथा नौकर ये तीनों भी जाकर उन मजदूरोंमें नित्यही टोकरा डोनेकी मजदूरी करने लगे । जो कुछ इनको मजदूरीका मिलता उसीमें प्रसन्नतापूर्वक अपना निर्वह

करते थे । जब कि, एक बरस इनको वहांपर रहते व्यतीत होगया, तब एक दिन राजाके नौकरको एक अपना स्वदेशी मिला । उसने कहा, हम अब अपने देशको जाते हैं । तुम भी अपने घरके लिये कोई वस्तु हमको खरीद कर लेदो । हम तुम्हारे घरमें लेजाकर देदेयेंगे । उस नौकरने राजासे कहा, पदमादमी हमारे घरको जानेवाला है वह कहता है, तुमभी अपने घरके लिये कुछ भेजो, हम लेते जायेंगे । राजाके पास पांच पैसे खरचेनेसे बचे हुए थे । राजाने उसको वह देदिये और कहा, इनका कोई फल लेकर तुम अपने घर भेजदेवो । आगे उनके देशमें अनार नहीं होता था । तिसने पांच पैसेके पैसे अनार खरीद कर अपने घरको भेज दिये । जब कि, इसके घरमें अनार पहुँच गये उधर वहांका राजा उसी दिन बीमार होगया । हकीमने राजासे कहा, पदमा अनारका फल मिलेगा, तब तुम अच्छे होंगे, वरन यह बीमारी ठीक जानेकी नहीं है । राजाके हुक्मसे अनारकी तलाश होनेलगी । तब किसी बंदा बताया फलानेके घरमें कल पांच अनार आये हैं, राजाने मन्त्रीको भेजा उन्होंने अनार देदिये, हकीमने अनारका रस निकालकर दिया, राजा अच्छा होगया । राजाने एक लाख रुपैया उनके घरमें भेजदिया । उसको उस इतना द्रव्य मिलगया तब उस अपने सम्बन्धीको सब हाल रुपैया लिखनेका लिख भेजा और यह भी लिख भेजा अब तुम नौकरी छोडकर अपने घरको चले आवो । जब उस नौकरको घरसे खत गया तब उसने तब तक इन्तजार अपने राजासे कहा । राजाने कहा, पांच अनारके बदले उसका पदमा लक्ष रुपैया देना था, उसने थोडा दिया है वह पांच पैसे हमारी सत्यधर्मकी कमाईके थे । अच्छा, अब तुम अपने घरको भी जावो । यह नौकर अपने घर चला गया, ये सब हाल उस राजाको भी मिला, जिसने तिस राजाका खत लेलिया था उसने राजाको बड़ी खातिरदारीसे बुलाकर कहा, आप अपने राज्य लीजिये और मेरे कसूरको माफ करिये । राजाका मन फिर राजाके लेनेमें नहीं था परन्तु उसकी प्रार्थनासे लेलिया और वह अपने राज्य चला गया । हे चित्तवृत्ते ! सत्यधर्मकी कमाईमें इतनी बड़ी शक्ति है जो कि दुनको सुनाई है, इसी हेतुसे सत्यधर्मकी कमाईका अन्न शुद्ध होता है ॥ ६७ ॥

हे चित्तवृत्ते ! असत्यधर्मकी कमाईसे जो अन्न लिया जाता है वह अशुद्ध अन्न कहा जाता है। क्योंकि, अधर्मका असर तिस अन्नमें भी आता है, इससे वह अन्न चित्तकी अशुद्धिका हेतु होता है । अब अशुद्ध अन्नके फलको भी तुम सुनो:-

जिस कालमें भीष्मजी बाणोंकी शय्यापर शयन करके अनेक प्रकारके धर्मोंको युधिष्ठिरके प्रति सुनाने लगे, तिस कालमें द्रौपदीने भीष्मजीसे कहा, महाराज ! जिस समय दुःशासन मेरे केशोंको पकड़करके सगामें लाया था और दुर्योधन मेरेको नम्र करने लगा था तिस समयमें आप भी तिसी समामें बैठे थे । आपने उस समयमें इस तरहके धर्मोंको सुनाकर दुर्योधनादिक पापियोंको क्यों न अधर्म करनेसे हटाया ? तब भीष्मजीने कहा, हे द्रौपदी ! तिस समयमें तिस पापी दुर्योधनके अन्नको हमने खाया था इसलिये उस समयमें हमसे कोई भी धर्म नहीं पुराया। क्योंकि, पापीके अन्नको खाकर चित्त मलिन होजाता है और मलिन चित्तमें धर्मका स्मरण नहीं होता है । हे चित्तवृत्ते ! अशुद्ध अन्नमें इतनी बड़ी शक्ति है जिसने भीष्मजी धर्मात्माके चित्तको भी मलिन कर दिया, तब इतर पुरुषोंका कौन क्या है ॥ ६८ ॥

हे चित्तवृत्ते ! एक और विरक्त महात्माका हाल सुनो:-

एक विरक्त महात्मा एक ग्रामके बाहर गुफा बनवाकर रहते थे । बहुतसे लोकोंको पास नहीं आने देते थे और स्त्रीका तो दर्शन भी नहीं करते थे। एक दिन दोपहरके वक्त एक युवती उनके लिये भोजनको ले गई उन्होंने भोजनको छलिया और युवतीसे कहा तुम गुफाके बाहर बैठो । वह बाहर बैठी रही और वह भीतर भोजन करने लगे। भोजन करते ही उनका मन विकारा होगया। उन्होंने स्त्रीको भीतर बुलाया, वह भीतर चली गई । उन्होंने स्त्रीके हाथको पकड़ कर कहा, हमसे सम्बन्ध कर । स्त्रीने कहा, यदि कोई पुरुष इस समय यहाँ पर आजायगा तब हमारी और आपकी फजीहत होगी । आपको ऐसा कर्म न करना चाहिये । वह जबरदस्ती करनेलगे, स्त्री चिल्ला उठी, इतनेमें एक दो नत्संगी वहाँपर पहुँच गये, महात्मा बड़े लज्जित हुये । उन्होंने कहा, महाराज ! आपको तो कभी भी ऐसी बातों नहीं पुरी थी। आज ऐसे अधर्म करनेमें

आपकी रुचि कैसे होगई? महात्मा कहने लगे किसीने हमको दुष्ट अन्न खिलाया है, तिस अशुद्ध अन्नका यह फल है ॥ ६९ ॥

एक नगरमें एक पंडित बड़ा आचारवान् और विचारवान् रहता था राजाके अन्नको और नीच जातिवालेके अन्नको वह कदापि नहीं खाता था एक दिन राजाकी रानीने उनको किसी कार्यके लिये बुलाया, पंडित गये । रानी आंगनमें आकर पंडितजीसे बातचीत करने लगी और रानीने अपना मोतियोंका हार उतार कर धर दिया । रानी बातचीत करके गृहके भीतर चली गई । रानीका मोतियोंका हार उसी जगहमें पड़ा गया । पंडितजी हारको उठाकर अपनी जेबमें डालकर घरको चले आये घरमें आकर जब पंडितजीने अंगरखा उतारा, तब जेबसे हार गिरा पंडितजी हारको देखकर शोच करने लगे, ऐसा अधर्म हमसे क्यों हुआ छीसे पूछा आज अन्न कहाँसे आया था ? रानीने कहा एक मुनार दे गया मुनारको बुलाकर पूछा । उसने कहा, हमने एकके जेबमेंसे सोना थोड़ा चुराया था, उसको बेचकर अन्न खरीदकर थोड़ासा आपके यहां भेजा था बाकीका अपने घरको भेजा था । पंडितने कहा, उसी अन्नका यह फल है हमने मोतियोंके हारका चोरी कर ली है । हारको रानीके पास भेज दिया आपने उस दिन उपवासव्रत किया । हे चित्तवृत्ते ! दुष्ट अन्न महात्मापुरुषोंके चित्तको भी विकारी कर देता है, तब इतरोँकी कौन क्या है ॥ ७० ॥

हे चित्तवृत्ते ! सत्यभाषणसे भी चित्तकी शुद्धि होती है, असत्य भाषणसे चित्तकी अशुद्धि होती है और अन्नका शुद्धिका भी मूलकारण सत्यभाषण है । सत्यभाषणके तुल्य संसारमें दूसरा न कोई धर्म है न भक्ति है । सत्यभाषणवालेकी जगत्में प्रतिष्ठा होती है इसलिये सत्यवादियोंके भी इतिहासोंमें उम सुनो:—

एक ब्राह्मणके दो पुत्र थे । जब कि एक लड़का तिसका बारह बरसका हुआ और दूसरा आठ बरसका हुआ, तब तिस ब्राह्मणका देहांत होगया । तिसके देहांत होनेके कुछ दिन पीछे बड़े लड़केने अपनी मातासे कहा, हम

विदेशमें विद्याभ्ययन करनेको जायेंगे. आप हमको विदेश जानेके लिये आज्ञा दीजिये । प्रथम तो तिसकी माताने हीलाहवाला किया । जब कि लडकेने बहुतसी बिनती की तब माताने जानेके लिये तिसको आज्ञा दे दी और तिसकी माताने कहा बेटा ! पचास अशरफी मेरे पास हैं, तिसमें पचीस तो तुम्हारे छोटे भाईका हिस्सा है तिसको तो मैं अपने पास रख छोडती हूँ और पचीस अशरफी जो कि तुम्हारा हिस्सा है तिनको मैं तुम्हारी गोदडीमें सी देती हूँ । जहां पर तुमको खरचका काम लगे एक एक निकालकर अपना काम चला लेना । जब कि लडका काफलेके साथ होकर विदेशमें जाने लगा तब माताने तिससे कहा, बेटा ! एक वचन हमारा और भी मानना । बेटेने कहा, माता कहो। तिसने कहा बेटा ! झूठ कभी नहीं बोलना चाहे सर्वस्व भी नष्ट होजाय, तब भी झूठ नहीं बोलना । बेटेने कहा, माता ऐसाही करूंगा । मातासे रखसत होकर लडकेने काफलेके साथ चल दिया । एक दिन जंगलमें काफला जाकर उतारा। रात्रिके समय चोरोंकी एक धाड तिस काफलेपर आपडी और सबको चोर छूटने लगे । सबको छूटकर फिर तिस लडकेसे आकर चोरोंने कहा, लडके तुम्हारे पास क्या है ? लडकेने कहा, हमारे पास पचीस अशरफी हैं, चोरोंने कहा यह कहाँपर हैं, लडकेने कहा, इस गोदडीमें सब सिई हुई हैं । चोरोंके सरदारने गोदडीको जब खोल कर देखा तब तिसमें ठीक ठीक पचीस अशरफी निकल आईं। चोरोंके सरदारने कहा लडके तुम्हने हमको अशरफी क्यों तवाई हम तो चोर हैं सबको छूटनेके लिये आये हैं, सबको छूटा है, यदि तुम न बताते तब तुम्हारी अशरफी बच जाती।लडकेने कहा, जब हम घरसे विदेश जानेके लिये निकले थे तब हमारी माताने हमसे कहा था बेटा झूठ कभी भी नहीं बोलना चाहे सर्वस्व चला जाय, मैंने कहा ऐसेही करूंगा । अपनी माताकी आज्ञाको हमने पालन किया है, इसवास्ते हमने आपको अपनी अशरफी बतादी हैं । चोरोंके सरदारने कहा, देखो बड़े आश्चर्यकी घाती है, यह छोटासा बालक होकर अपनी माताकी आज्ञाको नहीं फेरता है और इसने इर्गुरुपसे अपनी माताकी आज्ञाका पालन किया है। इसको हम धन्यवाद देते हैं और हम लोगोको धिक्कार है जो अपने स्वामी ईश्वरकी आज्ञाको पालन नहीं

करते हैं, क्योंकि ईश्वरने कहा है, किसी जीवको भी मत सताओ और सताते हैं। ईश्वरकी आज्ञाको नहीं पालन करते हैं। आजसे पीछे हम निर्दित कर्मको नहीं करेंगे और मजदूरी करके खावेंगे। चोरोंके सरदार जितना माल उस काफलेका छूटा था सबको फेर दिया और लडकेकी गोद में उन अशरफियोंको सीकर तिस लडकेके हवाले कर दिया और तिस लडके जहांपर जाना था, वहांपर तिसको पहुँचा भी दिया। हे चित्तवृत्ते ! लडकेके सत्यभाषणसे सब काफलेका माल भी बच गया और वह चोर भी बच बन गये ॥ ७१ ॥

हे चित्तवृत्ते ! एक और सत्यवादीके इतिहासको तुम सुनो:-

हे चित्तवृत्ते ! एक समय चातुर्मासमें वर्षा न होनेके कारण बड़ा अकाल पड़ा। अन्नके बिना लोक बड़े दुःखी हुए। सब लोक मिलकर राजाके पास गये और राजासे प्रजाने कहा, वर्षाके बिना लोक मरे जाते हैं, कोई उपाय करना चाहिये। तब राजाने भी बहुत मन्त्रोंके जप कराये और भी अनेक प्रकारके पाठ पूजा आदिक कराये, तब भी वर्षा न हुई। राजाने अपने मंत्रियोंसे कहा, आपलोक अब कोई उपाय बतावें जिसके करनेसे वर्षा हो, नहीं तो प्रजा सब नष्ट भ्रष्ट होजायगी। मंत्रियोंने कहा, महाराज ! इस नगरके फलने दरवाजेके पास एक क्षत्रीकी दुकान है वह बड़ा सत्यवादी है, यदि आप उनसे कहें और वह ईश्वरसे प्रार्थना करे तब अवश्य ही वर्षा होगी। राजा सत्ते पालकाँमें सवार होकर उसकी दुकानपर जा बैठे। उसने कहा राजन् ! आपने आगमनका कारण क्या है ? राजाने कहा, महाराज ! पानी नहीं बरसता है पत्त बरसानेके लिये आपके पास आये हैं। क्षत्रियने कहा, राजन् ! किसी देवता की रहकी पूजा कराओ। राजाने कहा, सब उपाय हम कर चुके हैं, अब आपकी शरणको आये हैं जबतक वर्षाको नहीं करोगे तबतक हम भोजन नहीं करेंगे। उन्होंने राजाको बहुतसी बातें कहकर टाढ़ा परन्तु राजाने एक भी न मानी। जब दोपहर हो गई और राजापर भी धूप आगई तब तितने समझलिया कि अब राजा किसी तरहसे भी नहीं जाता है, तब उन्होंने अपने तराजू पसल्ला बरकें कहा हे तराजू ! यदि हमने हमेशा सचही बोला है और सब

सौदा ही किया है तब तो वर्षा हो । यदि हमने झूठ बोला है और झूठा ही सौदा किया है, तब तो वर्षा न हो । इतना कहते ही दो मिनटके पोछे पूर्व दिशासे एक बादल उठा और देखते २ ही उसने आकाशको आच्छादन कर लिया और पानी बरसने लगा, इतना जोरसे पानी बरसने लगा जो राजाको अपने घरतक पहुँचना मुश्किल होगया । उधर तो राजा पालकीपर सवार होकर अपने घरको गये और शहर इन्होंने दूकानको बन्द करके कहींको चल दिया । हे चित्तवृत्ते ! सत्यवादीको वाणीमें सिद्धि रहती है तिसका कथन निष्फल नहीं जाता है ॥ ७२ ॥

हे चित्तवृत्ते ! सत्संगसे भी चित्तकी शुद्धि होती है और दुस्संगसे चित्तकी अशुद्धि होती है । अब तुम सत्संगके माहात्म्यपर भी एक दो दृष्टान्तोंको सुनो:—

एक राजाके नगरके बाहर दो महात्मा रहते थे और राजा भी कभी २ उनके पास जाया करते थे । उसी राजाके नगरमें एक मारी चोर रहता था, वह नित्य ही चोरी करता था परन्तु कभी पकड़ा नहीं गया था । एक दिन वह चोर भी भगवां ब्रह्म करके साधुका भेष बनाकर उन दो महात्माओंके पास जा बैठा । तीसरे पहर राजा जब उन दो महात्माओंके दर्शनको गये तब राजाने देखा एक तीसरे नये महात्मा भी वहाँपर बैठे हैं । राजा उन दो महात्माओंके पास होकर फिर उन तीसरे महात्माके पास जाकर बैठ गये और कुछ द्रव्य भेंटके लिये राजाने उनके आगे धर दिया था । तब चोरने राजासे कहा, राजन् ! मैं साधु नहीं हूँ, मैं तुम्हारे नगरका चोर हूँ । साधु जानकर मेरे आगे आप द्रव्यको क्यों रखते हैं ? राजाने कहा, आप अपनेको छुपानेके लिये ऐसा करते हैं । आप महात्मा हैं । फिर चोरने कहा, मैं सच्चा कहता हूँ मैं साधु नहीं हूँ, थोड़े द्रव्यके लिये मैं लोकोंको छूटनेवाला हूँ । राजाने कहा, जब कि आप थोड़े द्रव्यके लिये लोकोंको छूटते हैं तब यह बहुतसा द्रव्य जो कि मैं आपको देता हूँ इसको आप क्यों नहीं अर्गाकार करते हैं ? चोरने कहा मैंने चोरके भेषको त्यागकर अब साधुका भेष बनाया है । एक तो इस भेषको उज्जा लगजायगी, दूसरा दो घड़ीका महात्माका संग होनेसे मेरी वह बुद्धि अब जाती रही है । जो कि, अधर्म करके लोकोंसे द्रव्यको मैं छेता या उस वृत्तिको

त्याग करके मैं अब निवृत्तिमार्गमें होगया हूँ । हाथीकी सवारी करके अब मैं गधेकी सवारी करनी नहीं चाहता हूँ । राजा द्रव्यको लेकर चले गये, वह चोरी भी दो घड़ीके सत्संग करनेसे साधु बनगया ॥ ७३ ॥

हे चित्तवृत्ते ! एक नगरके बाहर चोरोंके दो चार घर थे, एक चोखे गाँव लडके थे, वह नित्यही अपने लडकोंको उपदेश करता था, बेटा ! कभी भी किसी मंदिरमें न जाना और न कभी सत्संगमें और न कथावाचनमें जाना और न कभी किसी महात्माके पास जाना । इसी तरहके वह उपदेशोंको करता २ एक दिन मर गया । उसके मरनेके थोड़े दिन पछि एक दिन तिसके बड़े लडकेके मनमें आया, आज रात्रिको राजाके घरसे चलकर चोरी करके कुछ मालटाल लावें । रात्रिके समयमें वह जब अपने घरसे चला तब रास्तामें कथा होती थी, उसको देखकर तिसने विचार किया, पिताका उपदेश है जहांपर कथा होती हो वहांपर नहीं जाना । अब इस रास्तासे हम कैसे निकलें, या कोई ऐसा उपाय करना चाहिये जिससे हमारे कानमें कथाका शब्द न जाय । उसने दोनों कानोंमें थोड़ी २ रई भरवा और कथाके बीचसे होकर चला । जब कि, कथाके समीप पहुँचा तब तिसने एक कानसे रई गिर गई उस वक्त ऐसी कथा हो रही थी, देवताकी परमात्मा नहीं होती है और देवताके भूनिपर पाँव भी नहीं लगते हैं । इतनाही उसने सुना और राजाके घरमें सेंध लगाकर बहुतसा माल तिसने चुराया और लेजाकर अपने घरमें तिसने गाड़ दिया था । सवेरा जब हुआ तब राजाका मादूम हुआ जो रात्रिको चोरी हो गई है । राजाने चोरके पकड़नेके लिये हुजूर दिया । कई एक सिपाही चोरकी खोज करते रहे परन्तु चोरका पता न लगा सका; तब राजाने बजीरसे कहा, अब बजीर भेष बदल कर चोरका पता लगाने लगे । बजीरने नगरके बाहर जो कि चोरोंके घर थे उनहीं घरोंमें चोरका अनुमान किया । रात्रिके समय बजीर कालीदेवीका स्वांग बनाकर अर्घ्यदान करनेमें स्पाई मलकर बाटोंको खोलकर एक हाथमें खण्णर लेकर आधीरात्र के समय उनके द्वारपर जाकर कहने लगा, काली माईका भेंटको आपलोक नहीं देते हो ! रोज २ मनमाना माल ले आते हो, आज सब भेंट हमारी दे

नहीं तो नाश करदेऊँगी । दरके मारे सब भाई बाहर द्वारके निकल आये और हाथ जोड़ने लगे, माता ! तुम्हारी भेंटको कल हम जरूर देवेंगे इतनेमें बड़े बटको कथावाली बार्ता याद आगई । उसने कहा, चलकर दिया लेकर देखें तो जब तिसने दीयेसे देखा तो तिसकी परछाहीभी दिखाई पड़ी और पृथिवी पर पांवभी छगे हुए देखे । उसने जान लिया यह देवता नहीं है यह तो कोई ठग है, लठ लेकर कालीको मारने चला काली भाग गई तब तिसने विचार किया हमने दो बातें कथाकी सुनी हैं, उन्ही दो बातोंने हमारी जान बचाई और हमारा मालभी बचाया है । यदि हमलोक हमेशा सत्संगमें जाया करेंगे और इस छोटे कर्मको छोड़ देंगे तब तो हमको महान् फल होगा, ऐसा विचार करके चोरने उसी दिनसे चोरी करनी छोड़ दी और सत्संगमें सब जाने लगे वह सब चोर साधु बनगये । ऐसा सत्संगका माहात्म्य है ॥ ७४ ॥

हे चित्तवृत्ते ! सत्संगका ऐसा माहात्म्य है जो चोरभी साधु बनजाते हैं:—
हे चित्तवृत्ते ! एक बगीचेमें एक गुलाबके पेड़में जंगली घासने जड़ पकड़ ली और धीरे २ वह बँटने लगी । एक दिन बागवान्ने उसको फलते देखकर काटना चाहा तब उस घासने कहा हमको मत काटो, क्योंकि हमारेमें गुलाबकी सुगंधी आदिक गुण आगये हैं । गुलाबकी संगतसे अब मैं गुलाबरूप होगयी हूँ, मैं घास नहीं रही हूँ, यदि मेरेमें गुलाबवाले गुण न आते तब काटना मुनासिब था । बागवान्ने तिसको न काटा । सत्संगका ऐसा फल है और कवियोंने भी सत्संगके फलको दिखाया है ॥ ७५ ॥

महानुभावसंसर्गः कस्य नात्रतिकारकः ॥

पद्मपत्रस्थितं वारि धत्ते मुक्ताफलश्रियम् ॥ १ ॥

महान् पुष्पोंका जो संग है, वह किसको उत्तिको उही करता है ? कमलके पत्रपर स्थित जलकी बूँद भी मोतीकी शोभाको धारण करती है ॥ १ ॥

दोहा ।

जोहि जैसी सङ्गत करी, तैं तैसो फल लीन ।

कदली सीप भुजंगमुख, एक बूँद गुण तीन ॥ १ ॥

जल जिमि निर्मल मधुर मधु, करत ग्लानिको अन्त ।
पान किये देखे छुये, हरष देत तिमि सन्त ॥ २ ॥

सवैया ।

ज्ञान बढै गुनवानकी संगत ध्यान बढै तपसी संग कीने ।
मोह बढै परिवारकी संगत लोभ बढै धनमें चित दीने ॥
क्रोध बढै नर झूठकी संगत काम बढै तियके संग कीने ।
बुद्धि विवेक विचार बढै कवि दीन सुसज्जन संगत कीने ॥

दोहा ।

गुलसी लोहा काठ सँग, चलत फिरत जलमाहिं ॥
बडे न डूबन देत हैं, जाकी पकड़ें चाहिं ॥ १ ॥
नीचहु उत्तम संग मिल, उत्तमही द्वे जाय ॥
गंग संग जल झीलहु, गंगोदकके भाय ॥ २ ॥
जाहि बडाई चाहिये, तजै न उत्तम साथ ॥
ज्यों पलाश संग पानके, पहुँचे राजा पास ॥ ३ ॥
भले नरनके संगसे, नीच लँचपद पांय ॥
जिमि पिपीलिका पुष्पसंग, ईश शोश चढ जाय ॥ ४ ॥

हे चित्तवृत्ते ! एक दिन बड़ी वर्षा होतीथी और सरदीके दिन थे, नम्र ताप धूमते हुए नगरमें एक मकानके छजेके नीचे द्वारपर खडे होयें वह मकान राजाकी वेश्याका था । मकानके भीतरसे एक लौंडीने उन महात्माको देखकर जाकर अपनी बीबीसे कहा, एक महात्मा नम्र कीचमें लिङ्ग हुए बाहर वर्षामें खडे काँप रहे हैं और बोलते चाबते भी नहीं हैं । बीबीने लौंडीसे कहा, उनका हाथ पकड कर तू उनको भीतर मकानके ले आ लौंडी जाकर उनका हाथ पकडकर मकानके भीतर ले आई । बीबीने जलसे उनको स्नान कराकर वदन पोंछकर बिछोनेपर लिटा दिया और चाह पिलाई । फिर सुन्दर भोजन कराया, पश्चात् आप भोजन करके पाँव दाबने लगी । तब महात्माने उस वेश्याकी तरफ एक निगाहसे देखा

मानो उसके हृदयमें अनृतकी धारा बरसादी और सोगये । वह बेस्या रात्रिभर उनके पांवको ही दबती रही, सबरे वह सोगई । महात्माकी जब नींद खुली उन्होंने भी रजाईको फेंककर चल दिया, कुछ देरके पीछे बेस्याकी जब नींद खुली तब उसने लौंडीसे पूछा महात्मा कहांको गये हैं ? लौंडीने कहा वह जङ्गलको चले गये । वह बेस्या भी नम्र ही बरसे निकल कर नगरके बाहर एक वृक्षके नीचे जाकर नीचे सिर करके बैठी रही । राजाको खबर हुई, राजा तिसके पास गये और उसको बुलाने लगे, तब बेस्याने कहा, अब मैं वह भंगन नहीं रही हूँ, जो कि पहले तुम्हारे मैलेको उठाती थी अब तुम चले जाओ । राजाने नौकरीको हुक्म किया कि, कोई आदमी इसके पास आने न पावे । जहां जानेकी इसकी इच्छा हो वहांपर यह चली जाय कोईभी इसको न रोकै । दूसरे दिन वह बेस्या यहांसे चली गई । हे चित्तवृत्ते ! महात्माकी नजर जिसपर पड़जाय वह भी कल्याणरूप होजाता है । इसीपर गुरु नानकजीने कहा है—“ नानक नदरी नदर निहाल ” गुरु नानकजी कहते हैं, महात्मा अपनी दृष्टि करके ही दूसरेको कृतार्थ कर देते हैं ॥ ७६ ॥

छप्पय ।

लियो नीम सत्संग भयो मलयागिर चंदन ॥

लोहा पारस परस दरस दरसत है कुंदन ॥

मिले सुरसरी नार सार निहचै सो गंगा ॥

मिश्रीसों मिल वंश तुल्यो ताहूके संग ॥

लोह तरघो नौका मिले साखी सकल सुन लीजिये ॥

साधु संगते साधु मिल रामनाम रस पीजिये ॥ १ ॥

हे चित्तवृत्ते ! उपकार करनेसेभी चित्तको शुद्ध होती है, दयाका नाम ही उपकार है, जिसमें दया होगी वही उपकार करेगा । जिसमें दया न होगी वह कभी भी उपकार नहीं कर सकता है । लोकमें भी दयालु पुरुषकी कीर्ति होती है और दयाहीनकी निंदा होती है । ‘दयाविन सिद्ध कसाई’ ऐसा लोक कहते हैं । दया चित्तको शुद्धिका मुख्य साधन है । अब तुमको दयालु पुरुषोंके दृष्टांतको सुनाते हैं:-

एक नगरके बाहर एक मंदिरमें एक महात्मा रहते थे, वह नित्य ही कर्म कथाको करते थे, उनकी कथामें एक क्षत्रिय भी जाता रहा परन्तु गरिब सड़कके किनारेपर खुमचा लगाकर बैठकर बेचता था । एक दिन महात्मासे कहा, महाराज ! हमने अन्वयव्यतिरेक करके देहादिकोंसे आत्माको निश्चय कर लिया है और महावाक्योंकरके तथा अनुभव कर्म जीव आत्माका अभेद निश्चय कर लिया है, फिर भी हमको उस आत्म प्रतीत नहीं होती है इसमें क्या कारण है ? महात्माने कहा, कोई पाप जन्मका इसमें प्रतिबंधक है वह पाप जब कि दूर होजावेगा तब तुमको आप उस सुखको उपलब्धि होजायगी । महात्माकी वार्ताको सुनकर वह रहगया । एक दिन वह क्षत्रिय सड़कके किनारेपर कूएँके समीप खुमचा रखकर बैठा था, गरमीके दिन थे एक चमार घासका गट्टा उठा चला आता था जब कि वह कूएँके समीप पहुँचा तब गरमी खाकर गिरा और बेहोश होगया । तुरंत ही वह क्षत्रिय उठा और तिस चमारको उतिसने छायामें करदिया और ठंडा पानी निकाळ शरबत बनाकर तिसके थोडा २ डालना शुरू किया । थोड़ी देरमें वह चमार होशमें आया, थोडासा तिसको दानाभी खिलाया, वह चमार उठकर चला गया । दिनसे उस क्षत्रियके हृदयमें आत्मसुख मान होने लगा । उसने जाकर महात्मासे कहा । महात्माने कहा, तुम्हारेमें जो कोई पाप प्रतिबंधक था वह दान से जाता रहा । क्योंकि तुमने एक आदमीको प्राणदान दिया है । हे नित्य दयाका बड़ा भारी फल है, दयासे सर्व प्रकारके पाप दूर होजाते हैं और लोकमें भी यश मिलता है ॥ ७७ ॥

एक नगरमें एक बनियाँ बड़ा धनी था, वह नित्य ही यज्ञमें अपने धन खर्च करता था, जब कि सब धन बनियाँका खर्च होगया, तब बन्धु खानेपीनेसे भी तंगी होने लगी । तब तिसकी स्त्रीने कहा, तुम किसी पास जाओ और एक यज्ञके फलको बेंचकर कुछ द्रव्य लाकर अपना तरहसे गुजर करो । जब कि बनियाने जानेकी तैयारी करी तब स्त्रीने नौ रोटी मोटी २ रास्तेमें खानेके लिये तिसके कपडेमें बांध दी ।

तीसरे प्रहर जंगलमें एक कूपके किनारे पहुँचा और वहाँपर बैठकर सुस्ताने लगा तब देखता क्या है वृक्षकी कोटरमें एक कुतिया व्याई हुई पड़ी है, नव तिसके वच्चे हैं तिसको चूस रहे हैं और तीन दिनकी वह भूखी है, क्योंकि तीन दिनसे वर्षा बराबर हो रही थी कहींकी वह जाने नहीं पाई । अतिक्रश और दुर्बल हो गई थी, अब उसमें कहीं जानेकी हिम्मत भी नहीं थी । बनियाने एक एक रोटी करके सब रोटी तिसको खिलादी और आप भूखा रह गया । कुतिया जी गई, तिसके जीनेसे तिसके वच्चे भी सब जी गये । बनियां दूसरे दिन राजाके पास पहुँचा और एक यज्ञके फलके बेचनेको कहा । राजाने ज्योतिषीको बुलाकर पूछा, तुम प्रश्न देखो इसने कितने यज्ञ किये हैं, उन सबमें किस यज्ञका फल उत्तम है उसीको हम खरीद करेंगे । ज्योतिषीने कहा, जो कि, इसने रास्तामें कुतियाको रोटियें खिलाई हैं उससे नव जीवोंके प्राण बचे हैं वही इसके सब यज्ञोंमेंसे उत्तम यज्ञ है उसीके फलको यदि यह बेचे तब तुम खरीदकर लेओ । राजाने बनियासे कहा । बनियाने कहा, तिस यज्ञके फलको मैं नहीं बेचूंगा और किसी यज्ञके फलको खरीदो तो बेचूंगा । राजाने और यज्ञके फलको न खरीदा और बनियाको कुछ रुपैया देकर बिदा कर दिया । हे चित्तवृत्त ! दयाका कितना बड़ाभारा फल है ॥ ७८ ॥

हे चित्तवृत्त ! मनुष्य तो दया करतेही है, परन्तु इतर जीव भी दया करते हैं, अब मनुष्यसे इतर जीवोंका भी दयापर दृष्टान्त सुनो:—

एक पंडित रास्तेमें चले जाते थे, उन्होंने जंगलमें देखा कि मूसोंकी बड़ी मारा कतार चलीआती है, उनमें एक मूसा अन्धा था, उसके मुखमें एक घासका तिनका पकड़ाकर दूसरे मूसेने उसी तिनकेको अपने मुखमें पकड़ा था तिसके पीछे २ वह अन्धा मूसा भी चला आता था, अब देखिये मूसा आदिक जानवरोंमें भी उपकार करनेकी बुद्धि रहती है, जो मनुष्य शरीरको धारण करके उपकारसे हीन है वह पशुओंसे भी बुरा है. क्योंकि मनुष्यशरीर तो खासकर उपकार करनेके लियेही उत्पन्न हुआ है ॥ ७९ ॥

परोपकारः कर्त्तव्यः प्राणैरपि धनैरपि ॥

परोपकारं पुण्यं न स्यात्कतुश्चेतिरपि ॥ १ ॥

धनों करके और प्राणों करके भी परोपकार करना चाहिये, क्योंकि परोपकारके बराबर सौ यज्ञका भी पुण्य नहीं ॥ १ ॥

परोपकारशून्यस्य धिक् मनुष्यस्य जीवितम् ।

यावन्तः पशवस्तेषां चर्माप्युपकरिष्यति ॥ २ ॥

जो मनुष्य परोपकारसे शून्य है तिसके जीनेको भी धिक्कार है, क्योंकि जितने पशु हैं, उनके चर्म भी परोपकार करते हैं ॥ २ ॥

आत्मार्थं जीवलोकेऽस्मिन् को न जीवति मानवः ।

परं परोपकारार्थं यो जीवति स जीवति ॥ ३ ॥

अपने लिये इस लोकमें कौन मनुष्य नहीं जीता है, परन्तु जो परोपकारके लिये जीता है वही जीता है, दूसरा नहीं जीता है ॥ ३ ॥

दोहा ।

विरछा फले न आपको, नदी न अचवै नीर ।

परोपकारके कारणे, संतन धरो शरीर ॥ ४ ॥

शेष शीश धारै धरा, कलु न आपनो काज ।

परहित परसारयि रथी, वाइक वने न लाज ॥ ५ ॥

हे चित्तवृत्ते ! अमेरिकामें एक सेनापति कुछ सेनाको लिये जात जंगलमें रास्ताको वह भूल गया । यद्यपि दो चार घण्टेतक इधर उधर करता रहा, परन्तु रास्ता तिसको न मिला और सेना सब भूख प्याससे बहुत घबराई । तिस जंगलमें एक घासका छप्पर तिस सेनापतिको दिखाई । तिस छप्परमें एक मनुष्य बैठा था । तिससे सेनापतिने कहा, हम लोकोंको और प्यास लगी है । उसने कहा, हमारे साथ तुम चलो । वह आगे १० पौछे तिसके वह सब सेना चली, थोड़ी दूर जब गये तब अन्नका ढेर पड़ा । सेनापतिसे तिसने कहा, यह दूसरेका है इसको मत छूना । फिर थोड़ी दूर गये तब एक अन्नका ढेर दिखाई पड़ा और पासही उसके पानी तालाब था । उसने कहा, यह अन्न अपना है, जितना आपको चाहिये छेड़ीजिये और यह पानीका ताल भी मौजूद है । सेनापतिको जितने

जलकी जरूरत थी सो ले लिया । फिर उससे कहा, हमको अब तुम रास्ता बताओ, उसने साथ जाकर रास्ता भी उनको बता दिया । वह सब सेना आरामसे अपनी जगहपर पहुँच गई । अपने प्रयोजनसे बिना दूसरेका भला करना इसका नाम उपकार है ।

हे चित्तवृत्ते ! चित्तकी शुद्धिके साधनोंको तुम्हारे प्रति हमने कह दिया । अब तुम्हारा इच्छा क्या सुननेकी है सो कहो ॥ ८० ॥

इति श्रीस्वामि-हंसदासशिष्येण स्वामि-परमानंदसमाख्याधरेण विरचिते
ज्ञानधैराग्यप्रकाशनामकग्रन्थे धैराग्योपदेशवर्णनं
नाम प्रथमः किरणः ॥ १ ॥

द्वितीय किरण ।



हे चित्तवृत्ते ! जैसे पतिव्रता स्त्री अपने पतिके साथ मिलनेके लिये सम्पूर्ण विषय भोगोंका त्याग करके अपने मृतक पतिके साथ जलकर पतिके लोकको प्राप्त होजाती है, तैसे तू भी विषयभोगोंका त्याग करके अपने मनरूपी पतिके साथ ज्ञानरूपी अग्निमें सती न होजावैगी तबतक तेरेको आत्ममुखका लाभ कदापि नहीं होगा ॥ १ ॥

हे चित्तवृत्ते ! सर्पके पास एक मणि रहता है, तिस मणिमें दो गुण रहते हैं एक तो तिस मणिमें प्रकाश गुण रहता है, दूसरे आनंद गुण रहता है । सर्प तिस मणिके प्रकाश गुणको तो जानता है, परन्तु तिसके आनंद गुणको वह नहीं जानता है । जब कि तिस सर्पको भूख लगती है तब वह पर्वतको अन्धेरी कंदरामें जाकर उसको अपने मुखसे निकालकर धर देता है । उस मणिके धरनेसे उस कंदरामें प्रकाश होजाता है, तिस मणिके प्रकाशसे वह सर्प मच्छरोंको मार मार करके खाता है, दूसरे आनन्द गुणको वह जानता नहीं । इसलिये वह आनंदको प्राप्त नहीं हो सक्ता है और यदि तिस मणिके आनन्द गुणको वह जानता तब मच्छरोंके खानेसे वह आनन्दको न प्राप्त होता, किंतु तिसी मणिके आनन्द करके वह आनंदको प्राप्त होता । इसी

प्रकार हे चित्तवृत्ते ! तू भी तिस आत्माके प्रकाश गुणको जानती है, तू तिस प्रकाशकरके विषयरूपी मच्छरोंको मार मार कर खाती रहती है यदि तू तिस आत्माके आनंदरूपी गुणको जानती तब विषयोंके पीछे कद न दौडती ॥ २ ॥

चित्तवृत्ति कहती है, हे विवेकाश्रम ! वह आत्मा कौन है और कहाँ रहता है और कैसे जाना जाता है और किस प्रकार तिसके ये दो गुण चले जाते हैं ? मेरे प्रति विस्तारपूर्वक तिस आत्माका तू निरूपण कर ।

विवेकाश्रम कहते हैं, हे चित्तवृत्ते ! वह आत्मा सर्वत्र रहता है, परन्तु तिसकी उपलब्धिका स्थान यह शरीर ही है, जैसे सूर्यका प्रकाश सर्व जगत्में फैला हुआ है, परन्तु तिसकी उपलब्धि विशेषरूप करके शरीर या दर्पणमें ही होती है, तैसे सामान्यरूप करके आत्मा भी सर्वत्र विद्यमान है तथापि विशेषरूप करके शरीरमें ही रहता है और आत्माके प्रकाश करके ही शरीर भी प्रकाशमान हो रहा है । चित्तवृत्ति कहती है, हे विवेकाश्रम ! इस तरहसे जो आप कथन करते हैं, सो मेरे समझमें नहीं आता क्योंकि, मैं स्त्रीजाति स्थूल बुद्धिवाली हूँ, आप दृष्टांतद्वारा तिस आत्माको प्रति बताइये ।

विवेकाश्रम कहते हैं, हे चित्तवृत्ते ! तुम एक मिट्टीका बना हुआ बरतन लाओ जिसका मुख चौड़ा हो और पाँच जिसमें ऊपरकी तरफ छिद्र हो और एक मिट्टीका दिया लाओ जिसमें तेल बत्ती धरी हो, और एक सुन्दर रसवाला फल लाओ, और एक कोई रूपवाली वस्तु लाओ और एक बाजा लाओ, और एक सुगंधीवाला पुष्प लाओ और एक कोई रंगीला वस्तु लाओ । चित्तवृत्ति सब वस्तुओंको ले आई और बोली, हे भ्राता ! आपने जो वस्तुएँ बताई हैं उन सबको मैं ले आई हूँ । विवेकाश्रम कहते हैं, हे चित्तवृत्ते ! अंधेरी कोठडीमें इस दियेको जलाओ पृथिवीपर धर देवो और इस मटकेको ऊँचा करके तिस दियेके ऊपर दो और पाँचों छिद्रोंके पास उन पाँच वस्तुओंको धर देवो । चित्तवृत्ति दियेको जगाकर तिसके ऊपर मटकेको ऊँचा धरकर तिसके समीप

वस्तुओंको धर दिया । अब विवेकाश्रम चित्तवृत्तिसे पूंछते हैं, हे चित्तवृत्ते !
 ये जो पांचों छिद्रोंके समीप पांचों वस्तु रखी हैं सो हरएक छिद्रके पास
 जो हरएक वस्तु धरी है सो सब अपने प्रकाश करके तुमको दिखाई देती
 हैं या किसी दूसरे प्रकाश करके दिखाई देती हैं ? चित्तवृत्ति कहती
 है, हे आता ! ये जो बाजासे आदि लेकर पांच वस्तुएं पांचों छिद्रोंके समीप
 रखी हैं सो सब अपने आपसे नहीं दिखाती हैं किन्तु दीपकके प्रकाश करके
 सब दिखाई पड़ती हैं, और मटका बगैरह भी सब दीपकके ही प्रकाश करके
 प्रकाशमान हो रहे हैं, स्वतः इनमें प्रकाश नहीं है । क्योंकि मटकेके
 भीतर यदि दीयेका प्रकाश न हो, तब मटका प्रभृति कोई भी प्रकाशमान न
 हो अर्थात् कोई भी दिखाई न पड़े । विवेकाश्रम कहते हैं, हे चित्तवृत्ते ! यह
 तो दृष्टांत है, अब मैं तेरेको दाष्टांतमें इस दृष्टांतको घटाकर समझाता हूँ ।
 यह जो स्थूल शरीर है, मटकास्थानापन्न है, और जो इसमें मुख, नासिका,
 चक्षु कर्णादिक इन्द्रियोंके गोलक हैं, ये सब छिद्रस्थानापन्न हैं । अन्तः—
 करणरूपी दीपक है तिसकी वृत्तिरूपी बत्ती है, वासनारूपी तिसमें तेल
 भरा है, और ज्योतिरूप आत्मा तिस वर्त्तमान आरुढ होकर प्रकाश
 कर रहा है, तिस आत्माके प्रकाश करके ही देहादिक इंद्रियें सब प्रकाशमान
 हो रही हैं स्वतः देहादिकोंमें प्रकाश नहीं है । क्योंकि, चेतनस्वरूप आत्माही
 है, आत्मासे भिन्न सब जड़ हैं । इसी वास्ते आत्माके सम्बन्ध करके
 देहादिक सब चेतन प्रतीत होते हैं, स्वतः इनमें चेतनता नहीं है । जब
 कि आत्मा इस शरीरका त्याग करदेताहै, तब यह मृत्तिका कहाँ जाती है ।
 जबतक आत्मा इसमें विराजमान है, तबतक यह सर्व व्यवहारोंको करता है,
 आत्माके चले जानेसे कोई व्यवहारको भी नहीं कर सक्ता, और आत्मा
 देहादिकोंमें रह करके भी सबसे असंग होकरके ही रहता है और देहा-
 दिकोंका साक्षी भी है । हे चित्तवृत्ते ! जिस चेतन आत्माका सत्ता करके
 देहादिक चेतनत्व प्रतीत होते हैं वही मेरा आत्मा है । चित्तवृत्ति कहती है,
 हे विवेकाश्रम ! आपने कहा है आत्मा देहादिकोंके अन्तर रहताहै और फिर
 असंग भी है यह वार्ता मेरी समझमें नहीं आती है, इसको फिर किसी दृष्टांत-
 द्वारा मेरेको समझाइये ॥ ३ ॥

हे चित्तवृत्ते ! नृत्यशालामें जो दीपक जगाकर रात्रिके समयमें धरा है वह दीपक तिस समग्र सभाको प्रकाश करता है और सभाके भीतर जो सभापति है तिसको भी प्रकाश करता है और जो नृत्य करनेवाली बेइया और जितने कि सभासद हैं अर्थात् नृत्यकारीके देखनेवाले हैं, उन सबको दीपक प्रकाश करता है और जितने कि बेइयाके साथ वाजोंको बजानेवाले हैं, उन सबको भी दीपक ही प्रकाश करता है, यह तो दृष्टांत है। अब इस दृष्टांतमें घटाते हैं। यह शरीररूपी तो एक सभा है याने नृत्यशाला है, तिस भीतर चेतनरूपी दीया प्रकाशमान हो रहा है, मनरूपी सभापति है, बेइया रूपी बेइया नृत्यकारी नृत्य कर रही है, इन्द्रियरूपी सब वाजोंके बजानेवाले विषयरूपी सभासद सब देखनेवाले हैं, जैसे दीपक अपने स्थानमें होकर सभा और सभापति आदिकोंको प्रकाश करता है और उनसे होकर और उनका साक्षी होकर शरीररूपी सभाको और मनरूपी सभापति आदिकोंको प्रकाश भी करता है और उनसे असंग भी रहता है और मनरूपी सभापति को साक्षीरूप करके भी स्थित रहता है, दीपककी तरह किसीके संसर्गको भी प्राप्त नहीं होता है, इस रीतिसे आत्मा असंग है ॥ ४ ॥

हे चित्तवृत्ते ! एक और दृष्टांतको भी तू श्रवण कर । जितनी रचना बाहर दिखाई पड़ती है, इतनीही रचना इस शरीरके भीतर है बल्कि अधिक भी कुछ रचना होती है । जैसे कि, बाहरके ब्रह्मांडकी रचना ईश्वरकी सत्ताकरके होती है, तैसे शरीररूपी ब्रह्मांडकी रचना जीवात्मा की सत्ता करके ही होती है सो भी तुमको दिखाते हैं। हे चित्तवृत्ते ! इस शरीर भीतर नाभिस्थानसे एक नाडी निकली है, तिस एकसे फिर एकसौ निकली हैं, फिर उन सौ नाडियोंमेंसे एक एक नाडीसे बहत्तर ७२ हजार निकली हैं, फिर एक २ में आगे औरभी अनेक नाडियें निकली हैं, जो बालोंके अग्रभागस भी अति सूक्ष्म हैं, फिर इसी शरीरमें स्थूल नाडियें बहुतसी हैं, जो कि, सारे शरीरमें फैली हुई हैं । आगे उन नाडियोंमें तारतम्य है, परस्परस्थूल सूक्ष्मता है, जैसे वृक्षकी जड़से एक मोटी निकलती है उस एकसे आगे चार पांच उससे कुछ पतली डालें निकलती

फिर उन एक २ डालसे अन्य पतली डालें निकलती हैं फिर उनसे और बहुतसी पतली २ निकलती हैं ऐसे ही इस शरीररूपी वृक्षका भी हिसाब है । फिर इसके भीतर और बड़ी भारी रचना हो रही है । नाभीसे ऊपर पट्चक्र है, फिर इसके भीतर बहुतसी हड्डियोंके जोड़ हैं, उनमें स्थूल सूक्ष्मता है, हजारों घेघोंने इस शरीरके भीतरकी रचनाके जाननेके लिये बड़े २ यत्न किये तबभी उनको पूरा २ हाल इसकी रचनाका न मिला क्योंकि जैसे बाहरका ब्रह्माण्ड अनन्त है, तैसे भीतरका ब्रह्माण्ड भी अनन्त है फिर शरीरमें अनेक स्थान बने हैं । प्रथम जब पुरुष अन्नादिकोंको खाता है, तब वह अन्न भीतर पेटमें जाता है, जठराग्नि वहांपर फिर तिसको पकाती है, फिर तिसका एक सारभूत निकलकर जुदे स्थानमें जाता है, मल नीचे गुदास्थानमें जाता है, जल मूत्रस्थानमें जाता है वह जो सार रस पका हुआ है, वह फिर दूसरे स्थानमें जाकरके पकता है । तिसका स्थूल भाग रुधिर होता है, सूक्ष्म भाग वीर्य होजाता है, उन दोनोंको नाडियोंमें व्यानवायु हिसाबसे बाँटती है, सब नाडियों और हड्डियों अपने २ कामको करती हैं । उसी चेतन आत्माकी सत्ता करके शरीरमें सब नाडियों वगैरह अपने २ कामको करती हैं, आत्मा नहीं करता । यदि आत्माको कर्त्ता मानोगे तब एकही आत्मा एक क्षणमें भीतरके हजारों कामोंको कैसे करसकैगा और अनेक आत्मा एक शरीरमें रह नहीं सके हैं जो अपना २ काम सब करेंगे । यदि कहो आत्माके हुक्मसे सब मन इन्द्रियादिक और नाडियों आदिक अपना २ काम करते हैं सो भी नहीं बनता है । क्योंकि मन, इन्द्रिय और नाडी आदिक सब जड़ है, जड़पर एक हुक्म नहीं होसक्ता है, दूसरा हुक्मकी तानील करनेका तिसको ज्ञान नहीं है । तीसरा राजा जैसे एक देशमें नौकरोंको काम करनेका हुक्म देकर आप दूसरे देशमें चलाजाता है और तिसके वहाँपर न रहनेसे भी काम होता रहता है, तैसे आत्माके भी शरीरसे चले जानेपर काम होना चाहिये सो तो नहीं होता है इसलिये हुक्मसे कहना नहीं बनता है, हुक्म चेतनपरही होसक्ता है, जिसको तिसका ज्ञान है जड़पर हुक्म नहीं होसक्ता है । इसलिये शरीरके भीतर आत्माके हुक्मसे काम होना बनता भी नहीं है । फिर सब किसीको यह ज्ञान तो है जो मेरा आत्मा देहके भीतर विद्यमान है, परन्तु यह ज्ञान किसीको भी नहीं है जो

मेरा आत्मा इदानीकालमें भीतर इस कामको कर रहा है या मन आदिको
 डकम दे रहा है, या प्रेरणा कर रहा है इसीसे जाना जाता है, आत्मा अल
 है, असंग है, केवल साक्षीमात्र है, जैसे बाहरके ब्रह्मांडके अन्तर्वर्ती तार
 सब लोक हैं, और जड हैं, परन्तु व्यापक चेतन ईश्वरको सत्ता करके
 कामको सब कर रहे हैं। ईश्वर न किसीको प्रेरणा करता है और न कि
 कुछ कहता सुनता है, केवल चेतन ईश्वरको सत्ता करके सूर्य चन्द्रमा आ
 सब तारागण अपने २ चक्रपर घूम रहे हैं और भी जगत्के काम सब
 रहे हैं। तैसे देहके भीतर भी जो कि चेतन आत्मा है, तिसकी सत्ता
 देहके भीतर सब काम हो रहे हैं। जब आत्मा देहको त्यागकर देहान्तरमें
 जाता है, तब देह मुरदा होजाता है, फिर गलसड जाता है। इन्हीं युक्ति
 साधित होता है आत्मा अकर्ता है असंग है। जिस वास्ते आत्माके प्रकाश
 केही सब काम देहमें होते हैं और बाहरका व्यवहार भी होता है इसी
 आत्माके प्रकाशगुणका ही सबको ज्ञान है तिसके आनन्दगुणका ज्ञान कि
 नहीं, इसी हेतुसे जीव बाह्य विषयोंको तरफ ही सब दौडते हैं। उस आ
 रूपा गुणको प्राप्तिका मुख्य साधन प्रथम वैराग्य है, फिर चित्तकी शु
 निरोधरूप योग दूसरा साधन है अर्थात् बाह्यविषयोंकी तरफसे हृ
 हटाकर अन्तर आत्माके सम्मुख करना ये दूसरा साधन आत्मानन्दकी प्राप्ति
 है, इसीमें दृष्टान्तको दिखाते हैं ॥ ५ ॥

एक राजाकी कन्याकी मैत्री मन्त्रीके लडकेके साथ होगई। कुछ दिन
 तो यह वार्ता छिपी रही किन्तु फिर धीरे धीरे प्रगट होने लगी।
 राजाको भी इसका हाल मालूम होगया। राजाने अपने मनमें यह कि
 किया कि कोई ऐसा उपाय करना चाहिये जिससे मन्त्रीका लडका भी मर
 और हमारी बदनामी न हो। राजाने अपने वैद्यको बुलाकर कहा एक
 दवाई बनाकर डिवियामें बंद करके लाओ जिसके पास वह डिविया रा
 धराजाय वह आदमी उसकी सुगंधिसे मर जाय। वैद्यने कहा, कलको
 ऐसी ही दवाई बनाकरके लाऊँगा। दूसरे दिन वैद्य वैसी दवाईको
 डिवियामें बंदकर रूमालमें बांधकर राजाके पास ले आया। राजाने

समय उस डिवियाको एक लौंडीको दिया और कहा, इसको वजीरके लडकेके पलंगपर शिरकी तरफ धर आना । वह लौंडी जाकर उसके पलंगपर तकि-याके पास शिरकी तरफ धर आई । आगे वह लडका अफीम खाता था तिसने जाना, नौकर अफीमकी डिवियाको धर गया है; उसने डिवियाको खोलकर उसमेंसे बहुतसी दवाई जहरवाली खाली परन्तु वह मरा नहीं, किन्तु जीताही रहा । तब राजाने इसका सबब बैद्यसे पूछा । बैद्यने कहा, जिसकी गंधसे आदमी मर जाता है तिसके खानेसे भी जो नहीं मरा है इसका सबब यह है जो तिस आदमीका मन किसी दूसरेमें लगा है उसको अपने शरीरकी भी कुछ खबर नहीं है, इसीसे वह नहीं मरा है । उसके मरनेका सहज ही एक उपाय है । वह यह है जिसके साथ तिसका अति प्रेम है वह स्त्री सुन्दर भूषण और बच्चोंको पहरकर तिसके सामने खडी होकर उसकी आंखसे आंख मिलाकर कहे अब फिर कदापि नहीं आऊँगी, ऐसा कहकर तिसके सामनेसे हट जाय अर्थात् छिपजाय, तब वह तुरन्त ही मर जायगा । राजाने कन्यासे कहा । कन्या उसी तरह शृङ्गार करके तिसके सम्मुख जाकर तिसकी आंखमें आंख मिलाकर कहने लगी अब मैं फिर कभी भी नहीं आऊँगी, ऐसा कहकर जब वह हटी तुरन्त ही वह भी मर गया । कन्याके कहनेसे उसको ऐसा भारी दुःख हुआ जिस दुःखको वह सम्हार नहीं सका, तुरन्त ही उसके प्राण निकल गये । यह तो दृष्टांत है । अब दार्ष्टान्तमें इसको घटाते हैं । हे चित्तवृत्ते ! बुद्धिरूपी राजकन्या है, मनरूपी लडकेके साथ इसका चिरकालका प्रेम होरहा है, बुद्धिरूपी कन्या जब कि, ब्रह्मविद्यारूपी शृंगारको करके मनके सम्मुख होकर मनकी तरफसे हटकर आत्माकी तरफ हो जाती है, तिसी कालमें मन भी विषयोंकी तरफसे मरजाता है, मनके मरनेके समकालमें ही पुरुषको आत्मानन्दकी प्राप्ति होजाती है और पुरुषका जन्म-मरण-रूपी संसार भी छूट जाता है । क्योंकि, यह संसार तो सब मन-का ही बनाया हुआ है:—

ब्रह्मविदु उपनिषद्में कहा है:—

मनो हि द्विविधं प्रोक्तं शुद्धं चाशुद्धमेव च ।

अशुद्धं कामसंकल्पं शुद्धं कामविवर्जितम् ॥ १ ॥

मन दो प्रकारका होता है, एक तो शुद्ध मन होता है, दूसरा अशुद्ध मन होता है । जो मन कामना करके युक्त है, वह अशुद्ध कहा जाता है और जो मन कामसे रहित है, वह शुद्ध कहा जाता है ॥ १ ॥

मन एव भुङ्ग्याणां कारणं बन्धमोक्षयोः ।

बन्धाय विषयासक्तं मुक्त्यै निर्विषयं स्मृतम् ॥ २ ॥

भुङ्ग्योंका मन ही बन्ध मोक्षका कारण है । जब मन विषयोंमें आलस्य होजाता है तब बन्धका कारण होजाता है और जब निर्विषय होजाता है तब मुक्तिका कारण हो जाता है ॥ २ ॥

यतो निर्विषयस्यास्य मनसो मुक्तिरिष्यते ।

तस्मान्निर्विषयं नित्यं मनः कार्यं मुमुक्षुणा ॥ ३ ॥

जिस हेतुसे मनके निर्विषय होजानेका नाम ही मुक्ति कथन किया है, किन्तु हेतुसे मुमुक्षु पुरुषोंको उचित है कि मनको नित्यही निर्विषय करें ॥ ३ ॥

निरस्तविषयासङ्गं सन्निरुद्धं मनो हृदि ।

यदा यात्युन्मनीभावं तदा तत्परमं पदम् ॥ ४ ॥

विषयोंके सँगसे रहित होकर जब मन हृदयमें जिस कालमें रुक जाता है तिसी कालमें मन परमपदको प्राप्त हो जाता है ॥ ४ ॥

तावदेव निरोद्धव्यं यावद्धृदि गतं क्षयम् ।

एतज्ज्ञानं च मोक्षश्च ह्यतोऽन्यो ग्रन्थविस्तरः ॥ ५ ॥

तावत्पर्यंत मनका निरोध करना चाहिये यावत्पर्यंत मन हृदयमें नाश नहीं प्राप्त होजाता है । मनके नाश होजानेका नाम ही ज्ञान और मोक्ष भी है और तो सब ग्रन्थोंका विस्तारस्मात्रही है ॥ ५ ॥

हे चित्तवृत्ते ! मनको प्रथम शुद्ध करना ही कर्त्तव्य है, मनकी शुद्धि बिना पुरुषको नित्य सुखकी प्राप्ति नहीं होती है और मनकी शुद्धिसे रहित जो पुरुष है, वही अज्ञानी कहा जाता है । क्योंकि, तिसको अपने स्वरूपका ज्ञान नहीं है और बिना अपने स्वरूपके ज्ञानसे ही यह जीव दुःखको प्राप्त होता है । जहां तहां इसकी फर्जीहत होती है, इसीमें तुम्हारेको एक सुनाते हैं:-

एक पुरुषका नाम वेवकूफ था और तिसकी स्त्रीका नाम फजीहती था, एक दिन तिसकी स्त्री तिसके साथ लड़ाई झगडा करके कहींको चली गई, तब वह अपनी स्त्रीको जंगलमें खोजनेके लिये गया । एक आदमीने तिससे पूछा, तुम जंगलमें किसको खोजते हो? उसने कहा, मैं अपनी स्त्रीको खोजता हूँ । उसने पूछा, तुम्हारी स्त्रीका नाम क्या है? उसने कहा, तिसका नाम फजीहती है । फिर पूछा, तुम्हारा नाम क्या है? तिसने कहा, हमारा नाम वेवकूफ है । तब कहा, फिर तुम स्त्रीको क्यों खोजते हो वेवकूफको फजीहतियोंकी कौन कमती है । जहांपर जाओगे उसी जगहपर तुम्हारी बहुतसी फजीहती होजायगी । हे चित्तवृत्ते ! यह तो दृष्टांत है, अब इसको दार्ष्टान्तमें घटाते हैं । अपने स्वरूपसे भूला हुआ जीव वेवकूफ हो रहा है, दधर उधर जंगलों और पर्वतोंमें पडा आत्माको खोजता है, इसी वास्ते जहांपर जाता है, वहांपर ही इसकी फजीहती होती है । क्योंकि, शरीरके अंतर आनंदरूप आत्माका त्याग करके क्षणपरिणामी विषयोंमें आनन्दको खोजता है । जैसे कूकर सूखी हड्डीको चबाता है, तब तिसके मसूढ़ोंसे रुधिर निकसता है, तिसी रुधिरका रस तिसको स्वादु लगता है और वह जानता है इस हड्डीसे मेरेको स्वाद आरहा है । सूखी हड्डीमें स्वाद कहाँ है, स्वाद तो तिसको अपने रुधिरमें है । तैसे विषयों पुरुष भी विषयमें स्वादको मानता है, विषयमें स्वाद नहीं है, क्योंकि, विषय जड है स्वाद तो अपने आत्मामें ही है । यदि स्त्रीरूपी विषयमें आनन्द होता तब भोगोत्तर कालमें भी होता, ऐसा तो नहीं है । किन्तु दीर्घके स्वल्पकालमें क्षणमात्र वृत्ति स्थिर होजाती है, तिस वृत्तिमें चेतनका प्रतिबिम्ब पडता है, तिसीसे इसको आनन्दकी प्रतीति होती है, यह आनन्द आत्माका ही है । विषयका नहीं है । परन्तु इतना इसको ज्ञान नहीं है जो यह आनन्द आत्माका है । यदि इतना इसको ज्ञान होजाय तब विषयोंके पीछे यह टक्करें न मारे । जिस वास्ते अज्ञानी बनकर विषयोंके पीछे यह जीव दुःख पाता है इसी वास्ते इसकी फजीहती होती है ॥ ६ ॥

हे चित्तवृत्ते ! इसी विषयपर तुमको हम एक और दृष्टांत सुनाते हैं । एक पुरुषके पुत्रका नाम रूपसेन था । तिस रूपसेनके सन्पूर्ण वदनमें दाढ़ बहुतसे

थे । जब कि वह बाल बहुत बढगये तब एक दिन तिसके पिताने मने विचार किया वालोंके बढजानेसे तो लडका हमारा बडा कुरूप जान पड है, बाल इसके मूँड दिये जायँ, तब यह सुन्दर मालूम होने लगेगा । उन्हे लडकेसे वालोंके मुँडवानेके लिये कहा परन्तु लडकेने न माना क्योंकि वह उन्के मुँडवानेके मुखको जानता नहीं था । जब रात्रिके समय लडका सो गया तब तिसके पिताने तिसके सब वालोंको मूँड डाला । सधरे जब कि, लडका जाग तब तिसने अपने बदनपर वालोंको न देखकर जाना मैं तो वह रूपसेन न हूँ क्योंकि, रूपसेनके बदनपर तो बडे बडे बाल थे मेरे बदनमें तो वह नहीं चलो कहीं रूपसेनको खोज लावें । ऐसा विचार करके वह जंगलमें जाकर रूपसेनको खोजने लगा । जब कि तिसने रूपसेनको कहीं भी न देखा तब घरमें आकर अपने बापसे पूछने लगा रूपसेन कहाँ है ? उसने कहा रूपसेन तू ही है । पिताने कहनेसे तिसका अम दूर हुआ और तिसने जान लिया कि जिनको मैं खोजता था वह तो मैंही हूँ मैं अम करके अपनेको बाहर जंगलमें खोजता फिरता था । यह तो दृष्टान्त है । अब इसको दाष्टान्तमें घटाते हैं । यह जो जीवात्मा है यह ही ईश्वररूप था, राग द्वेषरूपी बाल जो इसके अन्तराकरणरूपी बदनमें निकसे थे, उन्हों करके यह कुरूप प्रतीत होता था । तब अपने असली स्वरूपसे भूलकर अन्यरूपसे अपनेको इसने मान रखा था अर्थात् रागद्वेष कर्तृत्व भोक्तृत्वादिकोसे रहित होकर अपनेको कर्तृत्व भोक्तृत्वादिको वाला इसने मान रखा था । पितारूप गुरुने इसकी कुरूपताके हटानेके लिये रागद्वेषरूपी बाल इसके दूर कर दिये तब भी इसका अम दूर न हुआ, तब भी अपनेको खोजताही रहा । जब इसको विचार हुआ, तब इसने गुरुरूप पितासे पूछा वह रूपसेनरूपी आत्मा कहाँ है ? तिसने कहा वह तुम हो, ऐसा जब कि, महावाक्यों करके तिसको बताया तब इसका अम दूर हुआ और इसने जानलिया कि जिसको मैं अपनेसे भिन्न जान करके खोजता था वह तो मैंही निकला । फिर अपनेको मुखरूप आत्मा मानकर यह उठे होगया ॥ ७ ॥

हे चित्तवृत्ते ! इसी विषयपर एक और दृष्टान्त तुमको हम सुनाते हैं:—

किसी नगरमें एक बनियां बड़ा धनी और धर्मात्मा रहता था तिसका एकही लडका था, परन्तु तिस लडकेका चालचलन अच्छा नहीं था। बनियोंने उसको सुमार्गमें प्रवृत्त होनेके लिये बहुतसा उपदेश किया, तब भी लडकेने नहीं माना तब बनियोंने क्या किया, कि एक लकड़ीके खम्भेमें बहुतसा द्रव्य भर करके तिसको मकानके भीतर आंगनमें गड़वा दिया और अपनी बर्हीमें लिख-दिया, कि बेटा ! तुमको जब द्रव्यका काम पड़े तब थम्भशाहसे लेलेना । कुछ दिनोंके पीछे वह बनियां मर गया तब तिसके लडकेने बाकीका सब धन भी खराब कर दिया जब कि, तिसके पास खानेको भी न रहा, तब वह बर्ही-खातेको खोलकर देखने लगा । कई एक पत्र उलटनेके बाद एक पत्रपर लिखा हुआ मिला बेटा जब कि तुमको कुछ रुपयोंका काम पड़े, तब थम्भशाहसे लेलेना । वह लडका थम्भशाहकी तलाश करने लगा । जब कि कहीं भी तिसको थम्भशाहका पता न लगा, तब दुखी होकर घरमें एक टूटीसी खाट-पर पड़ रहा । एक महात्मा तिस बनियांके गुरु कहींसे था निकले । उन्होंने आकर बनियांको पूछा । लोकोंने कहा वह तो मरगये हैं और उसका लडका घरमें है परन्तु सब धनको उसने उजाड़ दिया है, अब वह खानेसे भी तंग है । महात्मा बनियांके घरमें गये और जाकर देखा तो उसका लडका शोकयुक्त एक खाटपर पड़ा है । महात्माने हालचाल पूछा तो उसने सब हाल कह सुनाया । और यह भी कहा कि बर्हीपत्रपर लिखा है जब कि, तुमको रुपैयाका काम पड़े तब थम्भशाहसे लेलेना । मैंने थम्भशाहकी बहुतसी तलाश की है परन्तु तिसका पता कहीं भी नहीं लगता है । महात्माने विचार किया थम्भ नाम खम्भेका है मालूम होता है उस बनियोंने लडकेको मूर्ख जानकर अपना धन खम्भेमें गाड़ दिया है । महात्माने घरमें जाकरके देखा तो आंगनमें एक खंभा लगा हुआ उनको दिखाई पड़ा उन्होंने अपनी छाठीसे तिसको ठकोरा तब तिसमेंसे छत्रसी आवाज आई महात्माने जान लिया इसी खम्भेमें धन गाड़ा है । तिस लडकेसे कहा यदि तू आगे सुचालसे रहे तब हम तुमको थम्भ-शाहको बताते हैं । लडकेने नेन कर दिया मैं कभी भी आजसे लेकर फुकने नहीं कहूँगा । महात्माने कहा इस खम्भको तुम खोदो इसीमें तुमको धन मिलेगा । इसीका नाम थम्भशाह है । लडकेने तिसको रोका तब उसमें बहु-

तसा धन तिसको मिला । उसी दिनसे कुकर्मका तिसने त्याग कर दिया । महात्माको गुरु करके मानने लगा । हे चित्तवृत्ते ! यह तो दृष्टांत है, इसको दाष्टांतमें घटाते हैं । इस शरीररूपी थम्भमें पितारूपी परमेश्वरने आत्मरूपी धनको गाड़ दिया है, जीव विषयभोगरूपी कुकर्ममें लगकर जब दुःख हुआ तब सुखरूपी धनकी तलाश करने लगा, महात्मारूपी गुरुने कहा कि सुख नहीं है सुखरूप धन तो तुम्हारे शरीररूपी खम्भेमें ही गड़ा है, यहाँ आत्मतत्त्ववित् गुरुकी कृपासे आत्मारूपी धनकी प्राप्ति होती है ॥ ८ ॥

चित्तवृत्ति कहती है, हे विवेकाश्रम ! जीवात्माके रहनेका नियत स्थान शरीरको आपने बताया है और ईश्वरात्माको सारे ब्रह्मांडभरमें आपने बताया आपके कथनसे तो जीवात्माका और ईश्वरात्माका भेद सिद्ध हुआ, दोनों अभेद तो सिद्ध न हुआ । विवेकाश्रम कहते हैं-हे चित्तवृत्ते ! निरवयव निराकारका उपाधिके बिना भेद किसी प्रकारसे भी नहीं हो सक्ता है । उपाधियों के ही जीवात्मा ईश्वरात्माका भेद प्रत्यक्ष होता है, वास्तवसे इन दोनोंका भेद नहीं है; किन्तु अभेद ही है । जैसे एकही आकाश घट मट उपाधियोंके भेद घटाकाश मटाकाश कहा जाता है, वास्तवसे आकाशमें भेद नहीं है । उपाधियोंके विद्यमानकालमें भी आकाशका भेद नहीं है और उपाधियोंके नाश होने पर भी आकाशका भेद नहीं है, क्योंकि निराकार वस्तुका भेद किसी प्रकार भी नहीं होसक्ता केवल भेदका कथनमात्रही है । तैसे निराकार निरवयव बुद्ध स्वरूप आत्माका भी भेद बिना उपाधिके किसी प्रकारसे भी नहीं होसक्ता है उपाधियोंके विद्यमान कालमें भी आत्माका अभेदही है और उपाधियोंके नाश होनेपर भी आत्माका अभेदही है । व्यवहारमें उपाधियोंके विद्यमान कालमें भेदका जो कथन है यह मिथ्या है, क्योंकि भेद केवल कथनमात्रही है वास्तवमें नहीं है । यह एकही चेतन माया अविद्या इन दो उपाधियों करके ईश्वर नामसे कहाता है । स्वरूपसे जीव ईश्वरका भेद नहीं है । एकही चेतन तीन प्रकारके भेदको प्राप्त होजाता है, माया उपाधि करके तर्क विमान् ईश्वर कहा जाता है और अविद्या उपाधि करके अलग असमर्थ कहा जाता है । जो कि माया अविद्या दोनों उपायोंसे रहित है वह

ब्रह्म कहा जाता है । चित्तवृत्ति कहती है एकही चेतन तीन प्रकारका कैसे होगया ? आपसे आप होगया या किसी दूसरेने कर दिया ? आपसे आप तो नहीं हो सक्ता है, क्योंकि वह इच्छा आदिकोंसे रहित है, दूसरा कोई इससे बड़ा चेतन माना नहीं है, जिसने इसके तीन भेद कर दिये हों तब कैसे तीन प्रकारका चेतन बन गया ? विवेकाश्रन कहते हैं, हे चित्तवृत्ते! एकही चेतन मायाकरके तीन प्रकारका बन गया है। जैसे चेतन अनादि हैं तैसे माया भी अनादि है । अनादि उसको कहते हैं जिसकी उत्पत्तिका कोई भी आदि काल न हो जो उत्पत्तिसे रहित स्वतः सिद्ध हो वही अनादि कहा जाता है, जो उत्पत्तिवाला हो वह सादि कहा जाता है और तिस मायामें दो अंश हैं एक शुद्ध, एक मलिन । शुद्ध उपाधि ईश्वरकी है, मलिन जो अविद्या है वह जीवकी उपाधि है। उपाधियोंके अनादि होनेसे जीव ईश्वर भी दोनों अनादि कहे जातेहैं, इसीसे जीव ईश्वरका भेद भी अनादि कहा जाता है और अविद्या चेतनका कल्पित संबन्ध भी अनादि है। तात्पर्य यह है जीव १, ईश्वर २, शुद्धचेतन ३, जीव ईश्वरका भेद ४, अविद्या ५, अविद्याचेतनका सम्बन्ध ६, यह पद पदार्थ अनादि हैं, इन छहोंमेंसे एक शुद्धचेतन अनादि अनंत है और बाकीके पांच अनादि सांत हैं अर्थात् जीवत्व ईश्वरत्व ये दो धर्म भी मिथ्या हैं केवल चेतन भाग जो धर्म है सो सत्य है, वही सद्रूप चेतन एक है, द्वैतसे रहित है । द्वैत सब स्वप्नकी तरह कल्पित है, जैसे स्वप्नका प्रपञ्च सब झूठा है बिना हुएही प्रतीत होता है, तैसे जाग्रत्का प्रपञ्च भी सब झूठा है बिना हुवेही प्रतीत होता है । संपूर्ण जगत् जब कि बिना हुएकी तरह प्रतीत होता है, तब तिसमें यह कहना नहीं बनता है जो जगत्को किसने बनादिया है और कब बना है ? मायाका स्वरूप अनिर्वचनीय है । अनिर्वचनीय उसको कहते हैं जिसका कुछ भी निर्वचन अर्थात् निर्णय न होसकै । यदि सत्य कहें तब तिसका नाश न हो, सो नाश होता है । असत्य कहें तिसकी प्रतीति न हो, प्रतीति भी तिसकी होती है । सत्य असत्यसे विच्छेद हो उसीका नाम माया है । बड़े बड़े ऋषि मुनि इसका विचार करते करते हार गये किसीको भी मायाके स्वरूपका पता नहीं लगा है । जो मायाके पीछे पड़ता है उसीको माया काटकर खाजाती है ।

इसलिये बुद्धिमान् इस मायाके स्वरूपका निर्णय नहीं करता है किंतु जो त्यागकी इच्छाको करता है वही इससे बच जाता है । इसमें एक दृष्टांत सुनाते हैं:-

एक पुरुष एक वृक्षके नीचे बैठा था, ऊपरसे एक काले रंगका सर्प उस गोदमें आकरके गिरा, अब जो वह पुरुष यह विचार करे जो यह सर्प किसे फेंका है या आपसे आप गिरा है । तबतक तो वह सर्प उसको नाटकीय और वह विचार भी तिसका निष्फल होजायगा, इसलिये वह बिनाही विचार तुरन्तही तिस सर्पको फेंकदे । सर्पके फेंकनेसे ही वह सर्पसे डरनेसे बचता है विचार करनेसे वह नहीं बच सकता है । इसी तरह मायाके स्वरूपका विचार है, मायाको भी अनिर्वचनीय जानकर तुरन्त ही इसका त्याग कर और आत्माके विचारमें लग जाये तब शीघ्र ही आत्मानन्दको प्राप्त जायगा ॥ ९ ॥

हे चित्तवृत्ते ! एक और दृष्टांतको सुनो-किसी पुरुषने एक महात्मासे संसाररूपी वृक्षका बीज कौन है ? और इसकी शाखाएँ प्रशाखाएँ और पुत्र पुष्पादिक कौन हैं ? महात्माने कहा संसाररूपी वृक्षका बीज तो माया है वह माया क्या है सो स्त्री है येही संसाररूपी वृक्षका बीज है और शब्द रूप रस गंधादिक इसके पत्ते हैं । काम क्रोधादिक इसकी शाखाएँ प्रशाखाएँ हैं । पुत्र कन्यादिक तिसके फल हैं । तृष्णारूपी जल करके यह बढ़ता है जिस पुरुषने स्त्रीरूपी मायाका त्याग कर दिया है, उसने संसारका त्याग कर दिया है । क्योंकि स्त्रीही बंधनका कारण है, पोहके वशमें प्राप्त होकर पुत्र स्त्रीका संसर्ग करते हैं, क्षणमात्र मुखके लिये अनेक जन्मोंमें फिर कष्टको उठाते हैं और स्वर्गादिकोंमें जो विषयभोग हैं, उनकी प्राप्तिके लिये पुरुष बड़े उपवासादिक व्रतोंको करतेहैं वह सुख भी दुःखसे मिलाहुवा है और विचार दृष्टिसे तो सब लोकोंमें जितना कि, विषयजन्य सुख है वह बराबर ही है ।

आत्मपुराणमें कहा है:-

रेतसो निर्गमो यावत्सुखं तावद्धि विद्यते ।

विष्मृचयोर्विसर्गोऽपि ततो वै नाधिकं सुखम् ॥ १ ॥

स्त्रीके साथ भोगकालमें वीर्यके त्याग करनेमें जितना सुख होता है उतना ही सुख विष्टा और मूत्रके त्याग करनेमें भी होता है, तिससे अधिक स्त्रीके क्षभोगका सुख नहीं है ॥ १ ॥

जायते म्रियते ब्रह्मा विद्वक्त्रिमिश्र तथैव हि ।

सुखदुःखकरं तद्वत्सदेहत्वं समं द्वयोः ॥ २ ॥

जैसे क्रिमि जन्मता मरता है, तैसे ब्रह्मा भी जन्मता मरता है और सुख दुःख और सदेहत्व भी दोनोंको बराबर ही है ॥ २ ॥

तिस आत्मपुराणके चतुर्थ अध्यायमें दध्यङ्ग्यार्थेण ऋषिने इन्द्रके प्रति कहा है:—

निंदयामो वयं यद्वत्कष्टं जन्म शुनोऽधनाः ।

अस्माकं च तथैवैते निन्दन्ति ब्रह्मवादिनः ॥ ३ ॥

ऋषि कहते हैं हे इन्द्र ! जैसे हम लोक कूकरके जन्मकी निंदा करते हैं, तैसे ही ब्रह्मवादीलोक हमारे जन्मकी निंदा करते हैं ॥ ३ ॥

उत्कृष्टता यथास्माकं स्वदेहे शक् विद्यते ।

शुनोपि च स्वदेहे सा तादृश्येव हि वर्तते ॥ ४ ॥

हे इन्द्र ! जैसे हम लोगोंकी उत्कृष्टता अपने देहमें है, तैसे कूकरकी उत्कृष्टता अपने देहमें है ॥ ४ ॥

श्वविष्टासदृशो देहः शक् सर्वशरीरिणाम् ।

हेयं धिया परित्यक्ते तस्मिन्नात्मा प्रकाशते ॥ ५ ॥

हे शक् ! कूकरके विष्टाके तुल्य सब जीवोंके शरीर भी मल मूत्रवाले हैं । हेय बुद्धिका त्याग करके तिसमें आत्माही प्रकाशमान है अर्थात् शरीरोंका जैसे तुल्यता है तैसे आत्माकी भी है ॥ ५ ॥

हे चित्तवृत्ते ! विचार दृष्टिसे तो कहीं भी न्यूनाधिकता प्रतीत नहीं होती है केवल विचारकी न्यूनाधिकता प्रतीत होती है । विचारहीन दुःख पाता है, विचारवान् सुखको प्राप्त होता है ॥ १० ॥

हे चित्तवृत्ते ! एक लडकेने मधु खानेके लिये मधुके छातामें हाथ डाला, क्योंकि तिसने मधुके लोभसे हाथ डाला क्योंकि मधुमाखियोंने तिसको काट

खाया, यह तो दृष्टांत है । दार्ष्टांतमें जीवरूपी लडकेने विषयरूपी भोगनेके लिये हाथ डाला आगे रागद्वेषरूपी मक्खियोंने इसको काट है उनके काटनेसे यह दुःखी भी रहता है, तब भी उन विषयोंका यह नहीं करता है ॥ ११ ॥

हे चित्तवृत्ते ! एक और दृष्टांतको सुनो:—किसी ग्राममें एक कुतिया थी; उसने बहुतसे बच्चे दिये, ग्रामके लडकोंने हरएकको अपना २ कतितसके गलेमें अपना २ पट्टा बाँध दिया । किसीने लाल, किसीने पीला, किसीने काला, जिसने जिस बच्चेके गलेमें अपना पट्टा बाँधा, वह बच्चा उसीके दौड़ने लगा, यह तो दृष्टांत है । दार्ष्टान्तमें अविचाररूपी कुतिया व्याई है, जीवरूपी बच्चोंको किया है, आचार्यरूपी बालकोंने अपने २ कण्ठी माला आदिक पट्टे अपने २ बच्चोंके गलोंमें बांध दिये हैं, इसी वास्ते वह २ आचार्यके पीछे चलते हैं, विचार नहीं करते हैं इसी संसार चक्रमें जीव भ्रमते हैं । हे चित्तवृत्ते ! वेदांतशास्त्रके बिना जितने शास्त्र हैं वे जीवको फँसानेवाले हैं, छुटानेवाला कोई भी नहीं है । क्योंकि सब पापी अधर्मी ही बनाते हैं, असंग आत्माको पापोंका संगी वेदसे दूर रहते हैं । वेदांतशास्त्र इसको पापोंसे रहित शुद्धबुद्धस्वरूप कहता है, तुम ध्यान धारण करो ॥ १२ ॥

हे चित्तवृत्ते ! किसी नगरमें एक साहूकार रहता था, तिसके तीन बेटे थे । तीनों लडके जब सयाने होगये, तब एकदिन साहूकारने अपने लडकोंको बुलाकर कहा—मेरे पास एक अलौकिक मणि है, उस मणिमें गुण भरे हैं, और वह मणि इस डिवियामें रक्खी है, इस मणिको तुम सँमाल करके रक्खो । रात्रिके समय अपनी २ पारी लगाकर अर्थात् तीन विभाग करके एक २ भागमें एक २ लडका इस मणिको लेकर तमें बैठकर इस मणिमेंसे गुणोंको ग्रहण करे । लडकोंने मणिवाली डिविया लेकर हिफाजतसे धर दिया, कुछ कालके पीछे उनका पिता मरगया, लडकोंने एकदिन रात्रिके तीन विभाग करके अर्थात् सवा २ पहरकी एक २ पारी लगादी । प्रथम एक लडका तिस मणिको लेकर कोटेपर

देशमें जाकर बैठा । जब कि, तिसने मणिको निकालकर अपने आगे रक्खा तब मणिके प्रकाशसे अंधेरा जातारहा, जब कि, कुछ क्षण मणिको रखे हुए व्यतीत हुआ तब तिसका मन खाली बैठनेमें न लगा । तब उसने क्या किया, थोड़ीसी राखको बटोरकर अपने पास रख लिया, जब कि थोड़ी देर बीते तब जरासी राखको मणिपर डाल देवे फिर जरासी अपने ऊपर डाल देवे, इसी तरह करते उसकी पारी गुजर गई । फिर दूसरेकी पारी आई उसको भी सवा पहर बिताना मुश्किल होगया । वह तिस मणिके प्रकाशमें शिकार करके खाने लगा । फिर जब तीसरेकी पारी आई और वह मणिको आगे रखकर बैठा, इतनेमें चन्द्रमा उदय होआया । चन्द्रमाको किरण जो मणिपर पड़ी, तब मणिसे अमृत निकलने लगा, उस अमृतको वह पान करने लगा, तब तिसको बड़ा आनंद प्राप्त हुआ ।

हे चित्तवृत्ते ! यह तो दृष्टांत है, अब इसको दार्ष्टान्तमें घटाकर तुमको बताते हैं, वेदांतशास्त्ररूपी एक मणि है, उस मणिको तीन पुरुषोंने पाया है । एक तो वह पुरुष है, जो कि, वेदांतरूपी शास्त्रको पढ़कर मद्यपान परस्त्री-गमनादिकोंको करते हैं, वह तो राखको उड़ाकर अपने ऊपर और मणिके ऊपर डालते हैं । क्योंकि, ऐसे मणिको पाकरके फिर भी अपनी आयुको विषयविकारोंमें खोते हैं । दूसरे वह हैं जो कि, वेदांतरूपी मणिके प्रकाशसे शिकार करते हैं । उनका शिकार करना येही है । वेदांतकी बातोंको सुनाकर लोकोंसे धनको बंचन करना । तीसरे वह हैं जो कि, वेदांतरूपी मणिको पाकर तिसके प्रकाशसे सत्य असत्यका निर्णय करते हैं और मनको विषयोंकी तरफसे हटाकर आत्मामें लगाते हैं । वही तिस मणिके आनन्दगुणको प्राप्त होते हैं । इसीपर कहा भी है:-

पाठकाः पठितारश्च ये चान्ये शास्त्रचिंतकाः ।

सर्वे व्यसनिनो मूर्खा यः क्रियावान् स पंडितः ॥ १ ॥

जितनेक शास्त्रको पढ़ने और पढ़ानेवाले हैं और जो केवल चिंतन ही करने-वाले हैं, शास्त्रोक्त धारणासे शून्य हैं वह सम्पूर्ण व्यसनों और मूर्ख हैं, जो कि, शास्त्रको पढ़कर धैर्यादि गुणोंको धारण करता है वही पंडित है ॥ १ ॥

हे चित्तवृत्ते ! बिना शास्त्रोक्त गुणोंके धारण करनेसे वह आत्मानन्द स नहीं मिलसक्ता है ॥ १३ ॥

हे चित्तवृत्ते ! यह आत्मा असंग है, अकर्ता है, अभोक्ता है, देहादि साय सम्बन्ध होनेसे इसने अपनेको कर्ता भोक्ता आदि गुणोंवाला मान है, इसीपर तुमको एक और दृष्टांतको सुनाते हैं:—

किसी राजाके मंदिरमेंसे सोये हुए राजाके बालकको रात्रिके समये भील उठाकर ले गया और वनमें लेजाकर अपने लडकोंके साथ तिसके पादने लगा । जब कि, वह लडका कुछ बड़ा हुआ तब वह भी भीलोंके करने लगा, अर्थात् घृणासे रहित होकर हिंसाप्रधान जितने कर्म हैं उन सब वह करने लगा, तिसी वनमें एक महात्मा जा निकले । उन्होंने तिसको पहँचान कर कहा, तुम तो राजकुमार हो भील नहीं हो, भीलोंके साथ करके तुमने भी अपनेको भील मान रक्खा है और अयोग्य कर्मोंको करते हो, तुम अपनेको चीन्हो और अपने स्वरूपका स्मरण करो । तुम अपनेको चीन्होगे तब तुम भीलपनेको त्यागकर अपने राजा जाकर आनंदसे रहोगे । महात्माके वाक्यको सुनकर राजपुत्रको भी सब पिछला स्मरण हो आया और उसको विश्वास होगया जो मैं भील किन्तु राजपुत्र हूँ । यह तुरन्तही भीलोंके वेशको त्यागकर अपने घरको आया, हे चित्तवृत्ते ! यह तो दृष्टांत है । अब दार्ष्टान्तको सुनो; इस राजकुमारने अज्ञानरूपी भीलकी संगति करके अपनेको भील मान है, वह भीलपना क्या है कर्मभोक्ता पुनः पापी बनना, अज्ञानी बनना, जीव नानाप्रकारके फलोंके देनेवाले कर्मोंको करता है और संसाररूपी दुःखी होकर पड़ा भ्रमता है । पूर्व जन्मके किसी पुण्य कर्मके प्रभावसे जीवको जब कि आत्मवित् गुरुसे मिलाप होगया तब तिस महात्मा उपदेश किया तू अज्ञानी नहीं है, याने भील नहीं है । तू न कर्ता है न है, न पुण्य पापके सम्बन्धवाला है, किंतु तू सच्चिदानन्दरूप है । तू अपने पसे भूला हुआ है, अपने स्वरूपका तुम स्मरण करो और अपने चीन्हो तब तुमको सुख होगा । महात्माके उपदेशसे तिसको अपने स्मरण होता है, तभी तिस भीलपनेको त्यागकर सुखी होजाता है ॥

हे चित्तवृत्ते ! यह भेदवादी पुरुषको दुःखी करता है, इसी वास्ते, शास्त्रोंने भेदवादकी निंदा की है, अज्ञानी भेदवादियोंने ईश्वरमें भी भेदको लगाकर अपने अपने भिन्न २ ईश्वर कल्पना कर लिये हैं इसीमें तुमको एक दृष्टान्त सुनाते हैं:-

एक वैष्णव साधु गणेशजीका भक्त था, गणेशजीकी उपासनाको वह बड़े प्रेमसे करता था, उसने पांच तोला सोनेकी एक गणेशजीकी मूर्ति बनवाई और पांच तोला सोनेकी एक गणेशजीके वाहन मूसाकी मूर्ति बनवाई । दोनोंकी बड़े प्रेमसे वह पूजा करने लगा । पूजा करते २ जब कि, कुछ काल व्यतीत होगया तब एक दिन तिसको कुछ द्रव्यका काम पड़ा । तिसके पास उस कालमें एक टका भी नहीं था, उसने विचार किया, इन मूर्तियोंको बेचकर अब काम चला लेना चाहिये फिर कुछ द्रव्य कहींसे मिल जायगा, तब और मूर्तियें बनवा लेंगे । वह दोनों मूर्तियोंको लेकर एक सुनारके पास बेचनेको लेगया । सुनारने दोनों तौलकर दोनोंका बराबरही दाम लगा दिया । तब वैरागीने उससे कहा, अरे लंडीके, गणेशजीको मूसेके बराबर करदिया । गणेशजी स्वामी हैं मूसा उनका वाहन है, क्या कहीं स्वामी और वाहन भी बराबर होसकता है ? सुनारने कहा, अरे वैरागडे, स्वामिपना और वाहनपना अर्थात् गणेशपना और मूसापना जो तुमने इन मूर्तियोंमें मान रखा है उसको तुम निकाल करके अपने पास रख लेओ । हमको तो सोनेका दाम देना है, सोना तौलमें दोनोंका बराबर है, अर्थात् दोनों मूर्तियोंमें पांच पांच तोला सोना बराबर ही है । वैरागी सुनारकी वार्ताको सुनकर चुप होगया । हे चित्तवृत्ते ! यह तो दृष्टान्त है । अब दार्ष्टान्तको सुनो । सब शरीर पांचों भूतोंके ही कार्य्य है, और सब शरीरोंमें अस्थि, मज्जा, चर्म, रुधिर, मलमूत्र भी बराबरही है, फिर सब शरीरोंकी उत्पत्ति भी वीर्यसे होती है, और सब शरीर उत्पत्ति नाशवाले भी हैं, और सब शरीरोंमें खान पानादिक व्यवहार भी बराबर ही होता है । भेद तो शरीरोंमें किसी प्रकारसे भी साबित नहीं होता है और आत्मा भी सब शरीरोंमें चेतनरूप करके बराबरही विद्यमान है, और अभिमान भी सब शरीरधारियोंको बराबर ही है । कोई भी देहधारी अपनेको नीच और दूसरेको उत्तम नहीं समझता ।

है, किंतु सब कोई अपनी ही जातिको उत्तम जानते हैं, किसी प्रकारसे भेद नहीं साबित हो सकता है, तब भी अज्ञानी लोक कल्पित धर्मोंको न कर भेदबुद्धिको करके दुःखको पाते हैं । यदि उन कल्पित धर्मोंको न दिया जाय तब बाकी आत्मा ही केवल शुद्ध सच्चिदानन्दरूप सिद्ध होता जो ज्ञानी लोक ही सर्वत्र आत्मदृष्टिको करते हैं वही सुखी रहते अज्ञानी लोक आत्मदृष्टिको नहीं करते हैं । जसे कल्पित गणेशपनेको बूसापनेको छोड़ करके सोना दृष्टिको सुनार करता है, तैसे ज्ञानवान् भी गत्व क्षत्रियत्यादि धर्मोंका त्याग करके सर्वत्र आत्मदृष्टिको ही करता है, वह सुखी रहता है । चित्तवृत्ति कहती है, हे आता ! जब कि ज्ञानवान्को आत्मा सब शरीरोंमें एक है, शुद्ध है, निर्दोष है, तब फिर सबके साथ ज्ञान खान पानादि व्यवहारको क्यों नहीं करता है, विवेकाश्रम कहते हैं, हे वृत्ते ! ज्ञानवान् दो प्रकारके होते हैं । एक तो जीवन्मुक्त कहे जाते हैं, अपने शरीरको भी खबर नहीं है, और दूसरे चतुर्थी भूमिकावाले आते कहे जाते हैं, जो कि, जीवन्मुक्त हैं । वह तो अजगर वृत्तिवाले होते किसीने उनके मुखमें अन्नको डाल दिया तब खाजाते हैं । पानीको तब पीजाते हैं । घूपमें किसीने उठाकर घर दिया या छायामें या वर्षामें बगह पड़े रहते हैं । उनको सब बराबर ही होता है । क्योंकि, वह आत्मा दृष्ट रहते हैं, जगत् उनको दिखाता ही नहीं है । आत्मा ही आत्मा सर्वत्र दिखाता है । उनके मुखमें ब्राह्मणादि चारों वर्णोंमेंसे कोई अन्नको या भंगी चमार डालदे उनके अन्न खानेमें उनको कोई भी दोष नहीं होता । क्योंकि, उनकी दृष्टिमें न कोई ब्राह्मण है न कोई भंगी या चमार है । जो आत्मा है वह किसीसे बातचीत भी नहीं करते हैं । उन जीवन्मुक्त शरीर भी थोड़े ही कालतक रहता है, वह तो सर्व प्रकारसे निर्दोष है, किसी शास्त्रको आज्ञा भी उनपर नहीं है । क्योंकि, वह ब्रह्मरूप है, सुखमें वह निमग्न रहते हैं । दूसरे आचार्य्यकोटिमें जो हैं; वे सर्वत्र आत्मामें दृष्टि हैं अर्थात् सर्व जीवोंमें एक ही आत्माको देखते हैं, इसीसे उनका साथ भुग द्वेष नहीं होता है । परन्तु वह समवर्ती नहीं होते हैं । क्योंकि

वर्ती होनेसे श्रेष्ठचर जाता रहता है । दूसरा, यदि सब किसीका जूँटा खानेसे ज्ञानी हो सकता हो तब जितने कि भंगी चमार वगैरा हैं, वे भी सब ज्ञानी कहे जायँगे, उनको तो कोई भी ज्ञानी नहीं कह सकता है । इसीसे समवर्तीका नाम ज्ञानी नहीं है । तीसरा, जिसको इतर सब व्यवहारके वर्णाश्रमका ज्ञान है, वह यदि समवर्ती होकर सबका खाने लगेगा तब लोकमें वह पतित कहावेगा । जब कि, और सब विधि निषेधका तिसको ज्ञान है और उनको वह मानता है, तैसे अपनेसे नीच ऊँच जातिवालेके जूँटेके निषेधका भी तो तिसको ज्ञान है । अगर पागलकी तरह उसको कोई भी ज्ञान न हो तब तिसको जूँटे खानेका भी दोष न हो । वह पागलोंमें तो गिना नहीं जाता, इसलिये तिसको समवर्ती होना मना है । चौथा, ज्ञानका फल समवर्ती होना कहीं भी नहीं लिखा है । ज्ञानका फल राग द्वेषकी निवृत्ति परमानन्दकी प्राप्ति है । सो जो रागद्वेषसे रहित है; अपने आत्मानन्दमें आनंदित है, वही ज्ञानी है, जो राग द्वेष करके युक्त विषयभोगोंसे आनन्द मानता है, वही अज्ञानी है । ज्ञानी अज्ञानीका इतनाही फरक है ॥ १५ ॥

वियेकाश्रम कहते हैं, हे चित्तवृत्ते ! इसी विषयपर एक और दृष्टांत तुमको सुनाते हैं:—

एक पंडित किसी ग्रामको कथा बाँचनेके लिये जाते थे, रास्तामें एक खेतके किनारेपर एक बटके पेडके नीचे बैठकर मुस्ताने लगे । उस खेतमें एक जाट हल जोतता था, उसके आगे जो बैल थे, वह दुर्बल थे, शीघ्र चल नहीं सके थे, बारबार खडे होजाते थे, जब २ तिसके बैल खडे होजायँ तब २ वह जाट अपने बैलोंको बुरा २ गाली अर्थात् बलोंके खसमको जोरू और लडकींक फलानकी गालियें देता था । पंडितने उससे पूछा, यह बैल किसके हैं ? उसने कहा, यह बैल हमारे हैं । तब कहा, इनका खसम कौन हुआ ? जाटने कहा, इनके खसम हम ही हुए । तब पंडितने कहा, तुम जो इन बैलोंको गालियाँ देते हो वह सब गालियें किसको लगती हैं ? जाटने कहा, जो सारा गालियोंके अर्थोंको समझता है ये सब गालियें उसी सारेको लगती हैं, पंडित जाटकी बातको सुनकर लाजवाब होगया । क्योंकि, जाटका यह तात्पर्य था

कि मैं तो गालियोंके अर्थको समझता नहीं मेरेको क्यों लगेंगी? तुम भी तुमको इनके अर्थका ज्ञान है यह गालियें तुमहींको लगेंगी । हे चित्तवृत्ति! पुरुषको गालियोंके अर्थका ज्ञान नहीं होता है, उसको गालियें नहीं लगेंगी इसीसे वह बुरा भी नहीं मानता है । जैसे बालकको गालियोंके अर्थका ज्ञान नहीं है इससे बालक गाली देनेपर बुरा नहीं मानता है, और बालकको पर दूसरा भी कोई बुरा नहीं मानता है । जैसे बालकको धर्म, अधर्म, पापका ज्ञान नहीं है, इसीसे उसको पुण्य पाप भी नहीं लगता और शत्रु होने भी तिसको पुण्यपापका निषेध किया है । जैसे बालकको आचारका ज्ञान नहीं है ऊपर मुखसे तो रोटी खाता जाता और नीचेसे मलमूत्रका त्याग करता जाता है किसीको भी तिसकी क्रियापर ग्लानि नहीं फुरती है । तैत्तिरीयम्भुक्तको भी कोई पुण्य पाप नहीं लगते हैं, क्योंकि, तिसको उनका ज्ञान ही है और न कोई तिसको क्रिया पर बुराही मानता है और जो कि आचारकोटिमें ज्ञानी हैं, वह यदि अष्टाचारको करने लगे, परस्त्रीगमन, मांस मद्यका भक्षण करे, तब तिसको अवश्य पाप लगेगा । क्योंकि उसको तो सर्व प्रकारका ज्ञान है और लोक उससे घृणा भी करते हैं । क्योंकि, उसको अभी ज्ञानका फल भी आनंद नहीं मिला है तब महान् आनंदका त्याग करके तुच्छ आनंदके भोगमें वह प्रवृत्त न होता । जिनको काकविष्टाके तुल्य जानकरके त्याग करके वे पाप उनके ग्रहण करनेमें फिर प्रवृत्त न होता वह ज्ञानी आचार्य्य नहीं हैं । महान् चतुर्थ भूमिकावाला आचार्य्यकोटिमें वह गिना जाता है, जो कर्मोंका त्याग करके विहित कर्मोंको निष्कामतासे श्रेष्ठाचारके लिये करता होकर करता है, अथवा निषिद्ध कर्मोंको और विहित कर्मोंको नहीं करता केवल आत्मचिंतनही करता है वही आचार्य्यकोटिमें है । और जो विहित कर्मोंका त्याग करके निषिद्ध कर्मोंको करता है और आत्मबोधसे शून्य होकर अंतर्गत है वही वन्ध्य ज्ञानी, मूर्ख, पाप पुण्यका भागी होता है । तिसका जन्म कभी संसार कदापि नहीं छूटता है ॥ १६ ॥

अष्टावक्रगीतामें कहा है:-

यस्याभिमानो मोक्षेऽपि देहेऽपि ममता तथा ॥

न वा योगी न वा ज्ञानी केवलं दुःस्वभागसौ ॥ १ ॥

जिस पुरुषका मोक्षमें अभिमान है और देहादिकोंमें ममता है वह पुरुष न तो योगी है और न ज्ञानी है केवल दुःखकोही वह भजनेवाला है ॥ १ ॥

कपिलगीतामें भी ज्ञानीका लक्षण दिखाया है—

न निंदति न च स्तोति न हृष्यति न कुप्यति ।

न ददाति न गृह्णाति मुक्तः सर्वत्र नीरसः ॥ १ ॥

जो न किसीकी निंदा करता है और न किसीको स्तुति करता है, न किसीको देता है न किसीसे लेता है, जो सर्वत्र रागसे रहित है वही मुक्त कहाजाता है ॥ १ ॥

सानुरागां स्त्रियं दृष्ट्वा मृत्युं वा समुपास्थितम् ।

अविकलमनाः स्वस्थो मुक्त एव महाशयः ॥ २ ॥

जो अनुरागके सहित स्त्रीको देखकरके और मृत्युको भी सन्मुख उपस्थित देखता है, फिर भी जिसका मन व्याकुल नहीं होता है वह महाशय मुक्तरूप है ॥ २ ॥

हे चित्तवृत्ते ! जो सर्वत्र आत्माको ही देखता है किसीमें भी कमती बढ़ती नहीं देखता है वही आत्मदर्शी तथा ज्ञानी कहा जाता है । आत्माको समतामें एक और दृष्टांत तुमको सुनाते हैं:—

जो कि मैला उटानेवाले भंगी होते हैं वह भी अपनेसे ऊंचा किसी क्षत्री ब्राह्मणादि जातियालेको नहीं मानते हैं क्योंकि, पंजाब देशमें जब कि भंगियोंका विवाह होता है और इनका सब विरादरी आकरके बैठती है और जिस कालमें घर कन्याका पाणिग्रहण होता है तिस कालमें लड़कीका चाप अपनी लडकीके हाथको दामादके हाथ पर धरकरके कहता है इसको तुम भंगन मत जानना, कोई ब्राह्मणी जानना या क्षत्रानी जानना बैस्यानी या शूद्रानी जानलेना या इनसे और कोई छोटी जातिवाली मुगलानी या पठानी जान लेना भंगन मत जानना । तात्पर्य उसका यह होता है, भंगी जाति किसीसे छोटी नहीं है अब देखिये जिनके दृष्टानेसे ज्ञान करना पड़ता है वह भी अपनेको छोटा नहीं मानते हैं । अब बताइये इसका कारण क्या है ? इसका कारण यही है कि, आत्मामें छोटापन किसीके भी नहीं है, केवल उपाधियोंका भेद है, इसीसे भंगी भी

अपनेको छोटा नहीं मानते हैं । मंगियोंके गुरु लालबेग हुए हैं । एक दिन मंगियोंने अपने लालबेग गुरुसे कहा, महाराज ! हम लोगोंका कल्याण तो कोई भी सन्देह नहीं है क्योंकि, आप सरीखे हमारे गुरु हैं, परन्तु क्षत्री ब्राह्मणोंका कल्याण कैसे होगा ? मंगियोंके गुरु लालबेगने कहा, उत्तम कल्याण तुम्हारे हाथ है, तुम लोक जो सवेरे गलियों और बाजारोंमें झाड़ें हो और वह लोक जो स्नान करके आते हैं तुम्हारे झाड़की रज जो लपट पड़ती है उसीसे उनका भी कल्याण होजायगा । मंगी लोक भी ऊँचा जातिको इतना बड़ा मानते हैं । बस इसीसे जाना जाता है आत्मामें नीचता नहीं है, आत्मा सबका बराबर ही है । क्योंकि, सबको अपने ही आत्मपवित्रताका अभिमान है । इसी तरह और भी जितने कि, मुसलमान ईसाई बौद्ध जैनी वगैरह मतोंवाले हैं, सब कोई अपने २ आत्माको पवित्र मानते हैं इसीसे भी जाना जाता है कि, आत्मामें अपवित्रता और नीचता नहीं है । यदि होती तब सब ऐसा न मानते । हे चित्तवृत्ते ! आत्मा सबमें एकही है जैसे एकही आकाश मंदिरमें भी है, और पाखानामें और मसजिदमें गिरिजामंदिरमें बौद्धमंदिरमें भी है, मंगी चमारोंके घरोंमें भी है, उत्तम २ शूद्रोंमें भी है, मलमूत्रादिकोंके पात्रोंमें भी है, परन्तु अति सूक्ष्म होनेसे उपधियोंके साथ तिसका कोई भी सम्बन्ध नहीं है और न उपाधियोंके गुण होकरके आकाश गुण दोषवाला होजाता है । इसी प्रकार एक ही आत्मा ऊँचा नीच सब शरीरोंमें विद्यमान है, शरीरोंके गुण दोषों करके वह गुणदोष नहीं होता । क्योंकि, आकाशसे भी अतिसूक्ष्म है इसीसे असंग और निर्गुण भी है ॥ १७ ॥

हे चित्तवृत्ते ! इसी विषयमें एक और दृष्टांत भी तुमको सुनाते हैं:—
 किसी नगरके बाहर नदीके किनारे पर एक अद्वैतवादी महात्मा रहते थे । एक दिन एक द्वैतवादी पंडित उनके साथ वादविवाद करनेको गये । वाद जाकर पंडितने महात्मासे कहा, मैं द्वैतको साबित करता हूँ आप मेरेसे विवाद करिये । महात्माने कहा, हमारे शिरके बाल बहुत बढ़ गये हैं, इनसे हमारा शिर दुखता है, जबतक हम हजामत बनवा नहीं लेंगे तबतक

वादको नहीं करेंगे सो प्रथम तुम जाकर किसी नाऊको बुला लाओ पश्चात् हम तुमसे शास्त्रार्थ करेंगे । पंडितजी जाकर नाऊको बुला लाये । नाऊने आकर महात्माको हजामत बनाई । जब कि नाऊ हजामत बना चुका तब महात्माने नाऊसे कहा, तुम तो परमेश्वर हो । नाऊने कहा, अरे महाराज ! मैं तो महापापी हूँ । मैं कैसे परमेश्वर हो सकूँ ? महात्माने पंडितसे कहा, देखो द्वैतको तो यह नाऊ भी सावित कर रहा है; वल्कि इस नाऊसे जो मूर्ख हैं महामूढ़ हैं, वह भी द्वैतको सावित कर रहे हैं । जब कि तुम भी द्वैतको ही सावित करोगे तब फिर इस नाऊसे भी तुम्हारी कुछ अधिकता सावित नहीं होगी किंतु तुल्यता ही होगी । अधिकता तो अद्वैत सावित करनेसे होती है ॥ १८ ॥

हे चित्तवृत्ते ! किसी नगरमें एक द्विज रहता था । तिसके तीन लडके थे, एक सबसे बड़ा पंद्रह या सोलह बरसका था, दूसरा तिससे छोटा सात बरसका था, तीसरा चार बरसका था । तिस नगरके बाहर एक देवताका स्थान था, वहांपर सालमें एक दिन मेला होता था, तिसमें वह द्विज अपने लडकोंको साथ लेकर चला । मेलामें भीड़ बहुत थी । देवस्थानतक जाना कठिन था इसलिये छोटे लडकेको तिसने कांधेपर उठा लिया, मझोलेका हाथ पकड़ लिया, बड़ा पीछे पीछे चलने लगा । जो कि, सबसे छोटा था वह कांधेपर बैठा हुआ आरामसे देवस्थानमें पहुंच गया । मझोला भी धक्के खाकर पहुँचा । धक्के तो तिसने खाये परन्तु बापका हाथ न छोड़ा । जो कि, सबसे बड़ा था वह धक्के खाकर पीछेका ही रह गया । हे चित्तवृत्ते ! यह तो दृष्टांत है अब दार्ष्टांतमें सुनो । देवस्थान कौन है ? आत्मपद, पिता कौन है ? परमेश्वर, छोटा लडका वेदांती है, मझोला लडका भक्त है, सबसे बड़ा कर्मी है । जब कि, परमेश्वर अपने तीनों लडकोंको आत्मपदकी तरफ लेजाता है तब सबसे बड़ा लडका जो कि भेदवादी कर्मी है, वह तो रागद्वेषरूपी धक्कोंको खाकर पीछे ही संसारमें रह जाता है । जब कि शुभ कर्म करता है तब स्वर्गको जाता है, स्वर्ग भोगकर नीचेको आता है । इसीतरह चक्रमें भ्रमता ही रहता है और जो दूसरा भक्त है, वह धक्के तो खाता है अर्थात् भेद

भावना करके उपासना करनेसे जन्मोंकी परंपारूपी धर्कोंको तो खाने परन्तु अपने पितारूपी परमेश्वरका हाथ नहीं छोड़ता है । इसलिये कभी-कभी अंतःकरणकी शुद्धिद्वारा वह भी पहुँच जाता है । तीसरा जो ज्ञानी है बिना ही धर्कोंके खानेसे पिताके कांधेपर सवार होकर पिताके साथ जो संज्ञान होता है, इसीसे वह आरामसे पहुँच जाता है, क्योंकि जो भेद माने वही दूर रहजाता है । अथवा वेदरूपी पिताके कांधेपर बैठकर पहुँच जाता है । वेदकी आज्ञा तिसके ऊपर नहीं रहती है यही कांधेपर बैठना है । जो कि वेदमें ईश्वरमें प्रेम करना कहा है तिसको जो भक्त नहीं छोड़ता है हाथ पकड़ना है । और कभी अर्थवादरूपी फलोंको जो वेदने कहा है उन्हें पीछे दौड़ता है, इसलिये वह परमपदसे दूर रह जाता है, क्योंकि दुःख जनक भेदवाद है और सुखका जनक अभेदवाद है । बिना अभेदवाद के इस जीवकी मुक्ति कदापि नहीं होती है ॥ १९ ॥

श्रुति भी इसी अर्थको कहती है:-

अन्योसावहमन्योस्मीत्युपास्ते योऽन्यदेवतम् ।

न स वेद नरो ब्रह्मन् स देवानां यथा पशुः ॥ १ ॥

वह ब्रह्म मेरेसे अन्य याने भिन्न है और मैं तिससे भिन्न हूँ, इस प्रकार करके जो अन्य देवताओंकी उपासना करता है, हे ब्रह्मन् ! वह पुरुषब्रह्मको जानता है । जैसे मनुष्योंके लादनेके पशु होते हैं, वैसे ही वह भी देवता लादनेका एक पशु ही होता है ॥ १ ॥

भेदवादकथोन्मत्तः कार्यार्थकार्यविवर्जितः ।

मद्यसंपर्कमात्रेण कथं वाच्यः स वै द्विजः ॥ इति ॥ १ ॥

जो द्विज भेदवादरूपी कथामें मत्त हो रहा है, कर्तव्य अकर्तव्यको जानता है, जैसे मदिराकी एक बून्दके मिलनेसे गंगाजलका घट अपवित्र होता है, वैसेही तिसको भी जान लेना ॥ १ ॥

हे चित्तवृत्ते ! जैसे कोई पुरुष अंधकारसे अंधकारको दूर करना चाहे कोई मिट्टीकी गैया बनाकर दूध पीना चाहे, जैसे कोई संकल्पकी

इस पेट भरना चाहे तैसे ही वह भी करता है, जो भेदवादका आश्रयण करके अपनी कल्याणकी इच्छा करता है । हे चित्तवृत्ते ! इसीपर एक और दृष्टान्तको भी सुनो:—

हे चित्तवृत्ते ! एक पुरुष गणेशजीकी उपासना करता था, एक दिन वह पूजा कर रहा था, कि इतनेमें एक मूसा जो बिलसे निकला वह आते ही गणेशजीके ऊपर चढ़कर चावलोंको खाने लगा और भोगकी : मिठाईको लेकर भाग गया । तब तिस उपासकने विचार किया कि, गणेशजीसे तो मूसा ही बली निकला और पूजा भी बलीकी करना चाहिये क्योंकि बलीसे ही कुछ मिलता है, दुर्बलसे तो कुछ मिलता नहीं । ऐसा विचार करके तिसने एक मूसाको पकड़ कर तिसके पांवमें तागा बांधकर पंथमें तिसको बिठाकर तिसीकी नित्य पूजा करने लगा । एक दिन बिलारने वहांपर आकर मूसेकी तरफ जो ताका मूसा तुरंत ही भागकर बिलमें घुस गया । उपासकने देखा मूसासे तो बिलार ही बली निकला । उसी दिनसे वह बिलारको बांधकर चौकीपर बिठाकर तिसकी पूजा करने लगा । एक दिन कूकर एक वहांपर आ निकला और ज्योंही वह बिलारपर झपटा त्योंही बिलार भागा । बिलारको भागते देखकर उस उपासकने जान लिया, कि बिलारसे कूकर बली है । उसी दिनसे वह कूकरकी पूजा करने लगा । एक दिन वह कूकर उनके चौकामें चला गया । तिसकी स्त्री एक लाठी जो उठाकर तिस कूकरके मारी वह भाग गया । तब तिसने जाना कूकरसे तो हमारी स्त्री बली है । उसी दिनसे अपनी स्त्रीकी वह पूजा करने लगा । एक दिन किसी बातसे तिसको अपनी स्त्रीपर क्रोध आ गया, लाठी टेकर तिसके मारनेको वह दौड़ा तब स्त्री भागी । उसने मनमें विचार किया, सबसे बली तो मैं ही निकला । उसी दिनसे वह अपनी पूजा करने लगा । आत्माकी मानस पूजा करते २ तिसके मनका निरोध होगया उसीसे उसको परमानंदकी प्राप्ति होगई । हे चित्तवृत्ते ! जैसे पक्षी दिनभर इधर उधर भ्रमता रहता है, सुखको नहीं प्राप्त होता है । जब अपने घोंसलेमें आता है तभी तिसको सुख मिलता है । तैसे यह जीव भी अपनेसे भिन्न देवतान्तरकी सुखकी प्राप्तिके लिये उपासना करता है, परन्तु इसको सुख नहीं मिलता है ।

क्योंकि वासनाओंको लेकर उपासना करता है । जब कि यह निर्वाण होकर अपने आत्माकी अहंग्रह उपासनाको करता है, तब ही उसको निःसुखकी प्राप्ति होती है अन्यथा किसी प्रकारसे भी नित्य सुखकी प्राप्ति होती है ॥ २० ॥

हे चित्तवृत्ते ! एक और दृष्टांतको सुनो:-

एक पुरुषके तीन लडके थे । तीनोंमेंसे एक तो छद्म और लंगड़ा था दूसरा अंधा था तीसरा सर्वांगसंपन्न था । तीनोंमेंसे जो कि छद्म और लंगड़ा था यह तो मातापिताकी सेवा किसी प्रकारसे भी नहीं कर सकता था। क्योंकि सेवा हाथपांवसे होती है सो हाथ पांव तो तिसके थे नहीं, दूसरा जो अंध था उसको दीखता ही नहीं था इसलिये वह भी सेवालायक नहीं था । तब जो कि सर्वांगसंपन्न था वही सेवालायक था और वही सेवा करता भी था । क्योंकि तिसको सब कुछ दीखता भी था । यह तो दृष्टांत है । अब इसको दर्शनमें घटाते हैं । संसारमें तीन प्रकारके पुरुष हैं, एक तो कृपण और आलसी हैं । दूसरे विषयी हैं । तीसरे उद्यमी और उदार । तीनोंमेंसे जो कि कृपण और आलसी हैं वही छले और लंगड़े हैं । वह तो परमेश्वरकी सेवा किसी प्रकारसे भी नहीं करसके हैं । क्योंकि हाथोंसे वह कुछ दानको नहीं करते और पांवोंसे चलकर किसी सत्संगमें या किसी महात्माके पास वह नहीं जाते हैं । और जो विषयी हैं, वह अन्धे हैं, क्योंकि उनको तो परमार्थ दीखता नहीं है और न उनको परमेश्वर ही दीखता है । इसलिये वह भी परमेश्वरकी सेवा बंदगी नहीं करसके हैं । तीसरे जो उद्यमी और उदार हैं, वही उद्यम करने सत्संगमें जाते हैं, हाथोंसे दान करते हैं, वही परमेश्वरकी सेवाको करते हैं । ज्ञानके भी अधिकारी कहे जाते हैं, दूसरे नहीं । वही अन्तःकरणकी शुद्धि द्वारा ज्ञानको प्राप्त होकर मोक्षको भी प्राप्त होजाते हैं ॥ २१ ॥

हे चित्तवृत्ते ! इसी विषयपर एक और दृष्टांत भी तुमको सुनाते हैं:-

हे चित्तवृत्ते ! संसारमें तीन तरहके घोड़े होते हैं, तीनोंमेंसे एक लालट्ट कहलाते हैं, जिन पर कि, हमेशा बोझा ही लादा जाता है । वह हमेशा उदते ही रहते हैं । और इसीमें मर भी जाते हैं । दूसरे रिसालेके घोड़े

होते हैं, जो कि, तुरमके आवाजको सुनकर हमेशा कवायद परेठही करते रहते हैं, वह परेठ कवायद करते २ ही मर जाते हैं । तीसरे तोपखानेके घोड़े होते हैं, वह हजारों तोपोंके गोलोंके चलने पर भी अपने कानको नहीं उठाते हैं । क्योंकि उनको इतना विश्वास हो चुका है, जो यह तोपें नित्य ही चलती रहती हैं इनके चलनेसे हमारी कुछ भी हानि नहीं है । हे चित्तवृत्ते ! यह तो दृष्टांत है, अब इसको दार्ष्टान्तमें घटाते हैं । संसारमें भी तीन प्रकारके पुरुष हैं, एक तो वे हैं जो कि, हमेशाही स्त्री पुत्रादिकोंकी सेवामें रहते हैं, कभी भी कहीं सत्संगमें नहीं जाते हैं, वह तो लादवे टट्ट हैं । क्योंकि हमेशा स्त्री पुत्रादिक उनको लादते ही रहते हैं । और वह लदते २ उसीमें मर जाते हैं । दूसरे कर्मी हैं, जो कि श्रुति स्मृति उक्त कर्मोंके करनेमें ही सदैवकाल लगे रहते हैं । रिसालेके घोड़ोंकी तरह हमेशा कर्मरूपी कवायदको ही करते रहते हैं । वह कवायद करते ही खतम होजाते हैं । तीसरे ज्ञानी हैं, जो कि अर्थ-वादरूपी स्वर्गादि फलोंके दिखानेवाले जो वेदादिक हैं उनके वाक्यरूपी गोलोंके चलने पर भी वह तोपखानेके घोड़ोंकी तरह कानको नहीं उठाते हैं, अर्थात् आत्मविचारको छोड़कर अनात्मविचारमें नहीं लगते हैं। वही पुरुष परमानन्दको प्राप्त होते हैं ॥ २२ ॥

हे चित्तवृत्ते ! राजा अपनी सेनाको प्रथम युद्ध करनेकी रीतिको सिखाता है, एक मैदानमें अपनी फौजको लेजाकर आधी फौजको पूर्वकी तरफ भेज देता है और आधी फौजको पश्चिमकी तरफ भेज देता है । दोनों फौजें खाली बारूदके गोलोंको चलाती हुई आपसमें झूठी लड़ाईको करती हैं । जो लोक इस बातको जानते हैं, जो यह बारूदके झूठे गोले चलते हैं इनके चलनेसे हमारी कुछ भी हानि नहीं होती है, तो वह दोनों फौजोंके बीचमें धूम २ करके दोनोंका तमाशा देखते हैं । न डरते हैं । और न भागते हैं । और जो लोक उन गोलोंको सच्चा जानते हैं वे डरते भी हैं और भागते भी हैं । यह तो दृष्टांत है । अब इसको दार्ष्टान्तमें घटाते हैं । इस संसाररूपी मैदानमें आसुरी सम्पद्वाले और दैवी सम्पद्वाले दो प्रकारके पुरुष हैं । दोनों अपने २ संकल्प विकल्पके रोचक भयानक अर्थवादरूपी झूठे गोलोंको पड़े चलाते हैं ।

जो कि अज्ञानी जीव हैं, वह तो उन गोलोंकी आवाजको सुनकर डरते हैं और भागते भी हैं और जो कि ज्ञानवान् हैं, वह उन झूठे गोलोंकी आवाज सुनकर न डरते हैं न भागते हैं, किंतु मैदानमें ही खड़े रहते हैं और देखते तमाशेको देखते हैं ॥ २३ ॥

हे चित्तवृत्ते ! एक आदमीको एक पुरुषका सौ रूपैया देना था, जब माँगे तभी वह कह दे, मेरे पास इस कालमें रूपैया नहीं है, जब मेरे पास तभी मैं देऊंगा । एक दिन उसके लेनदारने तिसको पकड़ करके तंग किया तब भी उसने तिसको रूपैया न दिया और कहा मेरे पास नहीं है और उसके घरमें रखा था, परन्तु देता नहीं था, तब तिस लेनदारने कहा, तुम सौ गठ प्याजका खाजाओ तब हम तुमको रूपैया छोड़ देंगे । उसने गठ प्याज खानेको मंजूर किया । जब खाने लगा तब तिससे नहीं खाया किंतु दस बीस खाकरके ही रह गया, तिससे और नहीं खाये गये । तब कहा अच्छा तुम सौ लाल मिरचोंको खालेओ, तो हम तुमको रूपैया देंगे । उसने मंजूर किया जब कि मिरचोंको वह खाने लगा तब तिससे मिरचें खाये न गये किन्तु दस पांचही खाकर रह गया । फिर तिसने तुम सौ जूताकी मार सह लेओ हम तुमको रूपैया छोड़ देंगे । उसने किया जब कि दस पांचही जूता लगे तभी चिह्णने लगा, सौ जूता भी नहीं सहागया । आखिर हारकर तिसको रूपैया देना ही पड़ा । गटे, जूते सब तिसने मुफ्तमें खाये ।

हे चित्तवृत्ते ! यह तो दृष्टांत है, अब इसको दार्ष्टान्तमें घटाते हैं । मूर्ख संसारके दुःखों करके दुःखित होकरके जब कि आत्मचित् किसी स्माके पास उपदेशके लिये जाता है, महात्मा यदि प्रथम ही तिसको कहता है, तब वह किसी प्रकारसे भी नहीं मानता है, जब कि प्रथम अनेक देवतोंकी उपासना कराता है, फिर अनेक प्रकारसे ब्रतोंको करता फिर अनेक तीर्थोंमें तिसको फिराता है यही सब गटे स्थानापन्न तिसको पड़ते हैं जब कि सब कुछ करके हार जाता है तब अन्तमें महात्माकी कृपातको मानता है । तात्पर्य यह है, प्रथम मूर्ख सच्चे उपदेशको नहीं मानता

जब कि इधर उधर भटककर हार जाता है, तब शास्त्रके जूतोंको खाकर इसको मानना ही पड़ता है, जो मैं ही ब्रह्म हूँ तब वह शांतिको प्राप्त होता है और इधर उधरकी भटकनासे छूटता है ॥ २४ ॥

हे चित्तवृत्ते ! एक और दृष्टांतको तुम सुनो:—

एक पुरुषका चित्त संसारसे जब बहुत उपराम हुआ तब तिसने अपनी स्त्रीसे कहा, हमारा चित्त गृहस्थाश्रममें नहीं लगता है, हम अब संन्यासाश्रमको अंगीकार करेंगे और गृहस्थाश्रमका त्याग करदेवेंगे। स्त्रीने तिसको बहुतसा मना किया परन्तु तिसने नहीं माना, जाकर एक महात्मासे कहा, 'हमको उपदेश कांजिये । महात्माने उत्तम अधिकारी जानकर तिसको महावाक्यका उपदेश करके अपना चेला बना लिया । तिसने मनमें विचार किया, महात्माने जो हमको उपदेश किया है इसमें तो कुछ भी देर नहीं लगी है, क्योंकि जरासी बात इन्होंने बता दी है न मालूम वेदोंमें क्या लिखा है । चलकर किसी पंडितके पास थोड़े कालतक पढ़ना चाहिये । मनमें ऐसा विचार करके वह एक पंडितके पास पढ़नेके लिये गया और पंडितसे कहा, हमको भी कुछ पढ़ाया करिये । पंडितने कहा, हमारे पास जितने कि विद्यार्थी पढ़ते हैं, एक २ काम हमारा सब विद्यार्थी करते हैं, आप भी हमारा एक काम किया करें और विद्या पढ़ा करें । तिसने भी मंजूर कर लिया और पंडितसे कहा, आप हमको जो काम बता दें हम उसको नित्य किया करेंगे । पंडितने कहा, हमारी गैयाका कोई गोबर पाथनेवाला नहीं है आप हमारी गैयाका गोबर नित्य पाथ दिया कांजिये । उसने मंजूर करलिया । नित्य ही पंडितजीकी गैयाका गोबर वह पाथा करे और विद्या पढ़ा करे क्रमसे वह पढ़ने लगा । प्रथम व्याकरण, फिर न्याय, फिर सांख्य, फिर योग, फिर मीमांसाको तिसने पढ़ा । इतनेमें बारह बरस व्यतीत हो गये । जब वेदात्मको उसने पढ़ा तब सब वेदोंका सारभूत वही बात आयी जिसको कि गुरुने प्रथम ही तिसके प्रति बता दिया था । तब तिसने कहा, बात तो वही सारभूत निकली जिसको कि, गुरुने मेरेको पहले ही बता दिया था । गोबरको हमने बारहबरस मुफ्तमें पाया । इसीपर एक महात्माने भी रूप है:—

श्लोकाद्धेन प्रवक्ष्यामि यदुक्तं ग्रन्थकोटिभिः ।

ब्रह्म सत्यं जगन्मिथ्या जीवो ब्रह्मैव नाऽपरः ॥ १ ॥

अर्द्ध श्लोकसे हम उस वार्ताको कहते हैं जो वार्ता कि, करोड़ों प्रयोगों कही है । ब्रह्म सत्य है और जगत् मिथ्या है और जीव जो है सो ब्रह्मसत्ता है, दूसरा नहीं ॥ १ ॥

हे चित्तवृत्ते ! उत्तम अधिकारीके लिये तो एक वाक्य ही अलं है, मजदूर अधिकारीके वास्ते सब शास्त्र बने हैं । कनिष्ठ अधिकारीके प्रति शास्त्रकी कुछ नहीं चलती है ॥ २५ ॥

हे चित्तवृत्ते ! एक और दृष्टान्तको तुम सुनो:—

एक किसान अपने पकेहुए खेतको बहुतसे मजदूरोंसे कटवा रहा था जब कि थोड़ासा दिन बाकी रहगया, तब किसानने मजदूरोंसे कहा, जल्दी काटो ऐसा न हो कि, संध्या होजाय । जितना डर हमको संध्याका इतना हमको सिंहका भी नहीं है । एक अनाजके खेतमें सिंह बैठा हुआ किसानकी वार्ताको सुन रहा था । सिंहने जाना संध्या कोई हमसे भी बड़ा जानवर है, जो यह किसान हमारा डर तो नहीं मानता है और संध्याका डर मानता है । इतनेमें दिन अस्त होगया, किसान और मजदूर सब अपने अपने घरोंको चले गये । उसी ग्रामके धोबीका गधा उस किसानकी कहीं माग गया था, अंधेरी रात्रिमें धोबी गधेको खोजता हुआ था कि, तिस खेतमें आया जहांपर सिंह बैठा था । उसने जाना यह हमका गधा ही छिपकर खेतमें बैठा है । दो लाठी धोबीने सिंहकी कमरमें दी गलेमें रस्ती बांधकर आगे घर लिया । सिंहने जाना यह वही संध्या है, जिसका जिकर किसान दिनमें कर रहा था । सिंह धोबीके साथ १ पड़ा । सिंहने जाना यदि बोल्छ्या तब दो लाठी और कमरमें लगावेगा धोबीने घरमें लेजाकर तिसको लूँटेके साथ बांध दिया । जब एक पहर काटो बाकी रही तब धोबीने सिंहपर दो चार लाठीको लाददिया और नदी की तरफ चलेपड़ा । आगे रास्तामें एक सिंह खड़ा था, उसने देखा यह सिंह है धोबीकी लादियोंको उठाये डूबे चला आता है, इसमें क्या कारण है ?

मला सिंहसे पूछे तो तुम इसके बोझा ढोनेवाले क्यों बने हो ? सिंहने उस लदे हुए सिंहसे पूछा, तुम धोबीके गधे क्यों बने हो ? उसने कहा, बोलो मत । यह संध्या बड़ी बलवान् है हमको अपना गधा इसने बना लिया है, यदि तुम बोलोगे तो सन्ध्या पीछे पीछे चली आती है, तुमको भी पकडकर वह अपना गधा बनालेगी । तुम जल्दी यहांसे भाग जाओ । तिस सिंहने कहा अरे तू बड़ा मूर्ख है । सन्ध्या कौन चीज है । अन्धेरेका नाम सन्ध्या है, संध्या कोई तुमसे बली जानवर नहीं है, तुम्हारे संकल्पका रचा हुआ वह जानवर है । तुम इस संकल्पको दूर करके अपने स्वरूपका स्मरण करो । तुम तो सिंह हो ये तो सब तुम्हारे खाद्य हैं । तुम्हारी आवाजको सुनकर ये सब भाग जायेंगे । सिंहको तिसके कहनेसे अपने स्वरूपका स्मरण हो आया । ज्योंही लादीको फेंककर वह गरजा त्योंही धोबी घरकी तरफ भागा और सिंह वनमें चला गया । हे चित्तवृत्ते ! यह तो दृष्टांत है, अब दार्ष्टान्तमें इसको घटाते हैं । यह जीव तो वास्तवमें सिंह था, कर्मरूपी किसानके भयानक वचनरूपी सन्ध्याको सुनकर अज्ञानरूपी धोबीका यह गधा बनकर कर्मरूपी लादीको ढोने लगा । जब कि सिंहरूपी आत्मवित् गुरुने इसको उपदेश किया, कि तुम गधे नहीं हो किंतु सिंह हो अर्थात् तुम पुण्य पापके कर्ता भोक्ता नहीं हो, किंतु असंग, चैतन्यस्वरूप हो, तभी अपने स्वरूपका इसको स्मरण हो आता है और बंधनसे रहित हो जाता है ॥ २१ ॥

चित्तवृत्ति कहती है—हे आता ! जीव ईश्वरकी उपाधियोंके त्यागमें कोई दृष्टांत तुमने नहीं कहा है, सो कहना चाहिये । त्रिवेकाश्रम कहते हैं, हे चित्तवृत्ते ! अब हम तुमको उपाधियोंके त्याग करनेमें दृष्टांतको सुनाते हैं:—

हे चित्तवृत्ते ! किसी ग्राममें दो माई बनियां एक मकानमें रहते थे । उन दोनों माइयोंकी छियें बड़ी लडाकी थीं । जिस कालमें वे दोनों माई अपने घरमें आते थे उसी कालमें यह दोनों छियें परस्पर लडाईको शुरू कर देती थीं । दोनों माइयोंकी आपसमें झूटको ही बनाये रखती थीं । किसी प्रकारसे भी उनको परस्पर मिटने नहीं देती थीं । नित्यही कलह करती थीं । दोनों माइयोंने परस्पर विचार करके दोनों छियोंको घरसे निकाल दिया, तब दोनों माई परस्पर एक

होगये और नित्यकी कलह भी दूर होगई । यह तो दृष्टांत है अब दार्ष्टान्त
इसको सुनो । जीव ईश्वर दोनों सगे भाई हैं जीवकी स्त्री अविद्या है ईश्वर
स्त्री माया है, वह दोनों परस्पर नित्यही लड़ती रहती हैं । इसीसे दोनों
परस्पर नहीं होता है । जब कि, अविद्या मायारूपी स्त्रियोंका त्याग कर दिया
है, तब दोनों परस्पर मिलजाते हैं अर्थात् दोनोंकी एकता होजाती है ॥ १० ॥

हे चित्तवृत्ते ! इसी विषयपर एक और दृष्टांत तुमको सुनाते हैं:-

प्रयागराज तीर्थमें बाप और बेटा दोनों स्नान करनेके लिये गये । जब
दोनों स्नान करचुके, तब बेटा वहांपर गंगाजीकी बालुकासे खेलने
अर्थात् बेटेने गंगाजीकी बालुका एक किला बनाया । बाप कितना ही
घर जानेके लिये कहता था, परन्तु बेटाने बापकी वार्ताका ख्याल ही न किया
ऐसे खेलमें बेटा लगा जो बापकी तरफ देखे भी नहीं । तब बाप भी
खेलने याने बापने बेटेसे भी अधिक एक बड़ा भारी रैताका किला
बेटेने देखा बापने तो हमसे भी भारी किला बनाया है, तुरन्तही बेटेने
किलेको गिरा दिया और बापने बेटेके किलेको गिरा दिया । दोनों परस्पर
करके अपने घरको चले गये । यह तो दृष्टांत है अब इसको दार्ष्टान्तमें घटाते
जीव बेटा है, ईश्वर बाप है । ईश्वर वेदवाक्यों करके जीवको अपने
जानेके लिये बार २ उपदेश करता है परन्तु जीव अपने खेलमें ऐसा लगा
जो बापके उपदेशको नहीं सुनता है । जीवने अपने संकल्पका एक किला
है, वह किला इस तरहका है कि, यह मेरी स्त्री है, यह मेरे पुत्र हैं, यह
धन है, यह मंदिर है, इस कामको आज मैंने कर लिया है, इसको कल
ऐसे दृढ़ किलोंको बनाता ही चला जाता है और ईश्वररूपी पिताकी वार्ता
नहीं सुनता है । जब ईश्वररूपी पिताने देखा कि जीवरूपी पुत्र तो इस
मेरी वार्ताको नहीं मानता है तबतक हम भी इसीकी तरह एक संकल्पके किले
बनायेंगे । तब ईश्वरने भी कर्म उपासनारूपी एक भारी किलेको
जीवने देखा बापने तो मेरे किलेसे भी अपना बड़ा किला बनाया है, तब
ईश्वरके बनाये हुए किलेको तोड़ दिया याने मिथ्या कर दिया तब

जीवके बनाये हुए किलेको भी श्रुतिवाक्योंकरके मिथ्या कर दिया । तब दोनों जीव और ईश्वर अपने शुद्धस्वरूपरूपी घरमें स्थित होगये अर्थात् दोनों एकही होगये ॥ २८ ॥

हे चित्तवृत्ते ! इसी विषयपर एक और भी लौकिक दृष्टांत तुमको सुनाते है:-
 किसी नगरमें एक बनियां बड़ा गरीब रहता था, उसके एक लडका पैदा हुआ । जब कि, वह लडका एक सालका हुआ तब वह बनियां गरीबीके दुःखके मारे विदेशमें कमानेके लिये चला गया । धूमता फिरता वह काशीजीमें जा निकला । वहांपर जाते ही तिसका रोजगार जम गया और जब कि तिसको काशीजीमें रहते दश या बारह वरस बीतगये तब तिसके पास बहुतसा धन जमा होगया । एक दिन तिसके मनमें आया इस धनमेंसे कुछ धन शुभ मार्गमें लगाना चाहिये । उसने ऐसा विचार करके एक मंदिरका बनाना शुरू कर दिया और ईश्वर पीछे तिसका लडका भी सयाना होगया । उसने अपनी मातासे पूछा पिता हमारे कहांपर गये हैं ? माताने पूर्ववाला सब हाल तिसको कह सुनाया । लडकेने मातासे कहा चलो उनको खोजें । माताकी भी सलाह होगई, वह दोनों मां बेटा विदेशमें निकल पडे । खोजते २ वह काशीमें जा पहुँचे । एक मकानमें डेरा लगाकर लडकेने मातासे कहा हम मजदूरी करनेको जाते हैं, कुछ कमा लावेंगे तब रात्रिको भोजन बनेगा । माताकी आज्ञाको लेकर लडका मजदूरी करनेको निकला जहांपर बनियांका मंदिर बनता था, वहां पर जाकर वह लडका भी मजदूरोंमें काम करने लगा । बनियाँ जब कि, मंदिर देखनेको आया तब उसने उस लडकेको नया जानकर पूछा तुम्हारा मकान कहाँपर है ? और तुम कौन जाति हो ? और कैसे तुम यहाँपर काम करनेको आये हो ? लडकेने शुरूसे आखीरतक सब अपना हाल बनियांको कह सुनाया । तब बनियाने जानलिया यह मेराही लडका है, उसकी माँको बुलाकर घरके भीतर भेज दिया और लडकेको स्नान कराकर सुन्दर वस्त्रोंको पहराकर अपनी गद्दीपर बैठाकर अपना सब धन तिसको सौंप दिया । बाप बेटा दोनों मिलकर बड़े आनंदसे रहने लगे । हे चित्तवृत्ते ! यह तो दृष्टांत है, अब तुम इसको दार्ष्टान्तमें सुनो । यह जीवरूपी पुत्र जब कि महान् प्रयत्नको करे

अपने पिताका खोज करता है, तब अवश्य ही अपने पितासे जा मिलता है। पिता भी तब इसको अपना सब देदेता है। तात्पर्य यह है, इस कायाकाशीपुराणके भीतर पितारूपी परमेश्वर रहता है, जबतक जीव बाहर निकल खोजता है, तबतक पितासे नहीं मिलता है। जब इस कायारूपी पुराणके खोजता है, तब अपने पितासे जा मिलता है। और पिता भी तिसको सब धनरूपी जो कि महान् सुख है अर्थात् मोक्षरूपी नित्य सुखको प्रति देदेता है ॥ २९ ॥

हे चित्तवृत्ते ! इसी विषयमें एक और दृष्टांतको तुम सुनो:—

एक अन्धा और दूसरा आंखोंवाला दोनों मिलकर रास्तामें चले जाते हैं। दैवयोगसे पूर्वकी तरफसे आंधी उठी और ऐसा गरदा उड़ने लगा कि समीपकी वस्तु भी नहीं दीखती थी। उन दोनोंकी आंखोंमें मिट्टी थोड़ी देरमें जब कि, आंधी हटगई, तब दोनोंने आंखोंको धो दिया अर्थात् आंखोंसे मिट्टीको निकाल दिया तब आंखवालेको तो दीख गया; परन्तु अन्धेको मिट्टीके निकालने पर भी न दिखाई दिया। हे चित्तवृत्ते ! यह तो दृष्टांत है, अब दार्ष्टान्तमें इसको सुनो।

ज्ञानी तो आंखोंवाला है, क्योंकि तिसको सर्वत्र एकही आत्मा दीखती है और अज्ञानी अंधा है, क्योंकि तिसको सर्वत्र आत्मा नहीं दीखता। भिन्न करके परिच्छिन्न आत्माको वह जानता है, इसीसे वह अंधा है। कि क्रोधरूपी आंधी आती है तब दोनोंकी आंखोंमें अविचाररूपी मिट्टी फालमें भरजाती है। क्रोधरूपी आंधीके हटजानेके पीछे ज्ञानी तो बलसे अविचाररूपी मिट्टीको तुरन्तही निकाल देता है। उसको तो फिर तरह सर्वत्र एकही आत्मा दिखाई पड़ने लग जाता है। इसीसे तिसका द्वेष फिर किसीसे भी नहीं रहता है और अज्ञानीको क्रोधरूपी आंधीके जानेपर भी सर्वत्र आत्मा नहीं दीखता है क्योंकि विचाररूपी तिसकी नहीं है, इस लिये तिसकी आंखोंमें अविचाररूपी मिट्टी कुछ न कुछ आती है, इतनाही ज्ञानी अज्ञानीका फरक है। ज्ञानवान्के क्रोधादिक पर लीक है, अज्ञानीके पत्थरपर लीक है, इसीसे ज्ञानवान् सदैवकाल रहता है। अज्ञानी दुःखमें रहता है ॥ ३० ॥

चित्तवृत्ति कहती है, हे विवेकाश्रम ! आपने पीछे कहा कि, ज्ञानवान् अपनेको अकर्ता अभोक्ता मानता है और ज्ञानहीन अपनेको कर्ता, भोक्ता मानता है, ऐसा तो संसारमें देखनेमें नहीं आता है । क्योंकि विना कर्ता भोक्ता माननेसे व्यवहार चलही नहीं सक्ता है, तब फिर व्यवहारको करनेवाला ज्ञानी अकर्ता कैसे हो सक्ता है ?

विवेकाश्रम चित्तवृत्तिके प्रति कहते हैं. व्यवहारको करता हुआ भी ज्ञानवान् अकर्ता ही होता है, क्योंकि वह अपनी खुशीसे नहीं करता है । इसीमें एक दृष्टांतको कहते हैं:-

एक राजा अपने मंत्रीको साथ लेकर वनमें शिकारको गया, शिकार खेलते २ राजाको प्यास लगी तब राजाने मंत्रीसे कहा कहींसे पानीको मंगावो । मंत्रीने इधर उधर देखा तो ग्रामकी तरफसे एक आदमी चला आता था, उस आदमीसे मंत्रीने लोटा देकर कहा जल्दी पानी ले आवो । यह लोटा लेकर ग्रामकी तरफ पानी लेनेको जब चला बजीरको जंगलकी तरफ दोपहरकी घूपसे रेत चमकता दीखता था, उसने जाना यह पानीकी नदी चल रही है, बजीरने उससे कहा वो सामने पानी दीखता है तुम दूसरी तरफ क्यों जाते हो ? उसने कहा वह पानी नहीं है, पानीका कुँआ ग्राममें है; हम ग्रामसे पानीको लाते हैं । बजीरने कहा तुम झूठ बोलते हो हमको पानी दीखता है, तुम हमको धोखा देकर मागना चाहते हो । ऐसा कहकर बजीरने चार पांच कोड़े तिसको लगादिये तब वह उधरको ही चला; जिधरको मृगतृष्णाका जल तिसको दीखता था । उसने विचार किया, यदि नहीं जाऊंगा तो चार कोड़े और लगावेगा । हे चित्तवृत्ते ! यह तो दृष्टांत है । अब दार्ष्टांतमें इसको सुनिये । ज्ञानवान्ने संसारके भोगोंको मृगतृष्णाके तुल्य जानकर त्याग दिया है और उनकी तरफ नहीं भी जाता है, तब भी प्रारब्धरूपी कोड़ा तिसको उधर भोगोंकी तरफही भेजता है न जाय तो और कांडे लगते हैं । तात्पर्य यह है ज्ञानवान्को भोगोंकी इच्छा नहीं भी है, तब भी प्रारब्धरूपी कर्म जबरदस्ती इसको भोगोंको भुगाता है और प्रारब्धने ही इसके शरीरको बना रक्खा है, वास्तवसे इसकी दृष्टिमें शरीर भी नहीं है, किंतु ज्ञानवान्के शरीरका योगक्षेम भी प्रारब्ध कर्मही करता है ॥ ११ ॥

चित्तवृत्ति कहती है, हे विवेकाश्रम ! आपने कहा है जीवात्मा और ईश्वरात्मामें भेद नहीं है, किंतु दोनों एक ही हैं, तब फिर ईश्वरमें जो सर्वज्ञतादि गुण हैं, वह जीवमें क्यों नहीं हैं ? आत्मा तो दोनोंमें एकही है । विवेकाश्रम कहते हैं, हे चित्तवृत्ति ! इसमें भी हम तुमको एक दृष्टांत सुनाकर विरोध हटाकर दिखाते हैं:-

किसी नगरके बाहर एक महात्मा जंगलमें रहते थे । एक दिन एक पुत्र जाकर उनसे यही सवाल किया, कि आप लोक कहते हैं, जीवात्मा और ईश्वरात्मामें भेद नहीं है, किन्तु दोनोंमें एकही आत्मा है । तब फिर ईश्वरमें जो कि सर्वज्ञतादिक गुण हैं वे जीवात्मामें क्यों नहीं हैं ? महात्माने हमको प्यास लगी है, और गंगाजलको ही हम पीते हैं और गंगाजी जल कुटीसे दूर दो कोसके फासले पर हैं । प्रथम तुम जाकर हमारी प्यास गंगाजलको गंगाजीसे भरवाओ मगर गंगाजलको ही लाना कूपके जलको लाना; जब कि हम गंगाजलको पान कर लेंगे, तब फिर तुम्हारे प्रश्नका उत्तर देंगे । वह महात्माको तूंबडी लेकर गंगाजीसे जल भरवाया और महात्मा आगे तिसने तूंबडीको धर दिया और महात्मासे कहा, लांजिये गंगाजल लाया हूँ । महात्मा तूंबडीके जलको देखकर कहने लगे यह तो गंगाजल ही है । उसने कहा महाराज ! यह गंगाजलही है । महात्माने कहा, हम कैसे जानें कि यह गंगाजलही है ? वह कसमें खाने लगा कि, यह गंगाजल ही है । महात्माने कहा तुम तो सच कहते हो परन्तु गंगाजीमें तो पचासों वर्षा वर्षा होती हैं, हजारों मछलियाँ रहती हैं, लाखों मनुष्य तिसमें स्नान करते रहते हैं, सैकड़ों पर्वत और वृक्ष तथा नगर और ग्राम तिसके किनारेपर रहते हैं उनमेंसे तो इसमें एक भी नहीं दीखता है, तब हम कैसे जानें कि, यह गंगाजलही है । उसने कहा महाराज ! वह बड़ा भारी गंगाजीका प्रवाह है, जिसके किनारेपर हजारों नगर और पर्वतादिक हैं, यह थोडासा उसी प्रवाहका हिस्सा है, इसमें वह सब कैसे रहसके हैं ? सारांश यह है कि, गंगाजल होनेमें कोई भी संदेह नहीं है । क्योंकि, जो माधुर्य उसमें है, सोई इसमें भी महात्माने कहा, इसीतरह तू जीवात्मा और ईश्वरात्मामें भी घटाओ । जीवात्मा

उपाधि जो अंतःकरण है, वह छोटीसी उपाधि है, ईश्वरात्माकी उपाधि जो माया है वह सारे ब्रह्मांडमें फैली हुई है । इसीवास्ते ईश्वरात्मामें सर्वज्ञतादिक धर्म रहते हैं, जीवात्मामें नहीं रहते हैं । परन्तु सुखरूपता दोनोंमें बराबरही है और नित्यत्व चेतनत्वादिक भी धर्म दोनोंमें बराबरही हैं । इसीसे सिद्ध होता है कि, जीवात्मा और ईश्वरात्माका विलकुल भेद नहीं है ॥ ३२ ॥

चित्तवृत्ति कहती है, ईश्वरात्मा और जीवात्मा यदि दोनों विद्यमान हैं, तब इन नेत्रोंसे क्यों नहीं दीखते हैं, जो वस्तु नेत्रोंसे नहीं दीखती है, उसकी सत्यतामें क्या प्रमाण है ? विवेकाश्रम कहते हैं, हम एक दृष्टांतको देकर इस वात्तिके उत्तरको कहते हैं:-

हे चित्तवृत्ते ! किसी नगरके बाहर वनमें एक महात्मा रहते थे । उनके पास जाकर एक मूर्ख पुरुषने इसी प्रश्नको किया । तब महात्माने उसको शास्त्रके वाक्यों और युक्तियोंसे बहुत समझाया तब भी वह मूर्ख न समझा और उसने हठ किया कि हमको इन दोनों नेत्रोंसे दोनोंको दिखला देयो । महात्माने एक मिट्टीके ढेलेको उठाकर तिसके शिरमें मारा तिसका शिर फटगया और वह रोता रोता राजाके पास फरयादी गया और राजासे तिसने जाकर कहा मैंने फलाने महात्मासे ऐसा सवाल किया और उन्होंने जवाबके बदले मेरा शिर फोड़ दिया, अब मेरेको ऐसा दर्द होता है जो दर्दके मारे मेरे प्राण निकले जाते हैं । राजाने सिपाहीको भेजकर उन महात्माको बुलाया और कहा आपने इसका शिर क्यों फोड़ दिया है ? महात्माने कहा हमने इसके सवालका जवाब दिया है । यह जो आपके पास फरयादी आया है सो क्यों आया है ? उसने कहा इसके शिरमें दर्द होता है तिसीसे यह फरयादी आया है । महात्माने कहा जैसे दर्द होता है और दीखता नहीं है, तैसे जीवात्मा और ईश्वरात्मा विद्यमान हैं परन्तु दीखते नहीं हैं । हमको यह अपने दर्दको नेत्रोंसे दिखादे तब हम भी इसके प्रति आत्माको नेत्रोंसे दिखा देंगे । जैसे दर्द है भी और नेत्रों करके नहीं दीखता है तैसे आत्मा भी है और नेत्रों करके नहीं दीखता है । राजाने कहा ठीक है । महात्मा अपने आसन पर चले आये, हे चित्तवृत्ते ! यही तुम्हारे प्रश्नका भी उत्तर है ॥ ३३ ॥

चित्तवृत्ति कहती है हे भ्राता ! जो लोक वैराग्यपूर्वक गृहस्थाश्रम त्याग करके संन्यासाश्रममें होजाते हैं, वे पहले घरके प्रपंचको त्याग करते फिर संन्यासाश्रममें जाकर उससे भी अधिक प्रपंचको क्यों फैलाते हैं ? इसका क्या कारण है ? विवेकाश्रम कहते हैं उनको पहले मन्द वैराग्य हुआ था; मन्द वैराग्य अल्प कालतक रहता है फिर नष्ट होजाता है। जब कि स्त्रीको लड्डका पैदा होने लगता है, तब उस कालमें उसको बहुत श्रेष्ठ होता है तिसकालमें वह कहती है कि, फिर पतिके पास नहीं जाऊंगी। जब कि, कुछ दिन बीत जाते हैं तब वह दुःख भूल जाती है फिर वह पतिके पास जाती है ।

इसीप्रकार जब किसी पुरुषको किसी तरहका घरकाश्रमसे या धनादिकमें नष्ट होजानेसे दुःख प्राप्त होता है, तब वह गृहस्थाश्रमको किसी मन्द वैराग्यमें त्याग देता है। कुछ दिन बीतते जब कि, दुःख भूल जाता है और धनादिकोंकी तिसको प्राप्ति होने लगती है, तब वह संन्यासाश्रममें ही फिर मर्त्यादिकोंको बांधकर गृहस्थाश्रम बना लेता है। क्योंकि, तिसका वह मन्द वैराग्य भी जाता रहता है। जैसे घेणवको मांससे बड़ा तिरस्कार रहता है कभी तब भी तिसका मन मांसकी तरफ नहीं जाता है, ऐसा जब कि, स्त्री पति दिकोंसे जिसको वैराग्य होजाता है वह फिर त्याग हुए प्रपंचकी रचनका नहीं करता है, इसीमें एक दृष्टान्तको कहते हैं:-

हे चित्तवृत्ते ! ईरान देशमें किसान लोक घोड़ोंको पालते हैं, याने चार २ सौ पांच २ सौ घोड़ियोंके गोलोंको वह रखते हैं। जब कि, वह घोड़ियें बच्चोंके उत्पन्न करती हैं, तब वह किसान लोग जंगलमें एक किलेको बनाते हैं। गिरदे तिसके तीन खाद्योंको खोददेते हैं, उस किलेमें नये उत्पन्न हुए घोड़ियोंके बच्चोंको रखकर भीतर जानेके रास्ताको भी बन्द कर देते हैं और ऊपरसे रास्तासे बच्चोंको मसाला बगैरह खिलाकर पालते हैं और उस जंगलमें तिस किलेके समीप किसी प्रकारके शब्दको भी वह नहीं होने देते हैं। जब कि वह बच्चे एक सालके होजाते हैं, तब एक दिन वे किसान लोग एक तोपको लेकर जाकर तिस किलेके समीप चलाते हैं, तिस तोपको आवाजको सुनकर

घोड़ियोंके बच्चे कूदने लगते हैं, कोई तो तीनों खाइयोंको फाँदकर जंगलको दौड जाते हैं, कोई दो खाइयोंको फाँदकर तीसरीमें फँस जाते हैं, कोई एक खाइको कूदकर दूसरीमें फँस जाते हैं, कोई एकमें ही गिरकर फँस जाते हैं, कोई उसी जगहमें फड फडाकर रहजाते हैं । हे चित्तवृत्ते ! यह तो दृष्टान्त है, इसको दार्ष्टान्तमें घटाते हैं । गृहस्थाश्रमरूपी एक किला है तिसमें जीवरूपी घोड़ियोंके बच्चे सब फँसे हैं, जिस कालमें कोई विरक्त महात्मा आकर वैराग्यरूपी तोपको चलाता है, तिस कालमें जो कि, तीव्रतर वैराग्यवान् होते हैं वे तीनों खाइयोंको कूदकर निकल जाते हैं । प्रथम खाई तो स्त्री पुत्रादिकोंका मोहरूप है, दूसरी खाई वर्णाभिमान है, तीसरी खाई आश्रमाभिमानि है । सो तीव्रतर वैराग्यवाले इन तीनों खाइयोंको कूद जाते हैं अर्थात् स्त्रीपुत्रादिकोंमें मोहको त्यागकर फिर वर्णाश्रमके अभिमानको त्यागकर जीवन्मुक्त होकर विचरते हैं, वे फिर दूसरे प्रपंचकी रचना : किसी प्रकारसे भी नहीं करते हैं और जिनको तीव्र वैराग्य होता है, वे प्रथमकी दो खाइयोंको कूदकर तीसरी आश्रम अभिमानरूपी खाईमें फँस जाते हैं । हम संन्यासी हैं, हम दण्डी हैं, हम सबसे उत्तम हैं, हमारे तुल्य दूसरा कौन है, यह मोक्षके अधिकारी नहीं होते हैं । क्योंकि उनका मिथ्या आश्रममें अभिमान बना है और मन्द वैराग्यवान् प्रथमवाली खाईको कूदकर अर्थात् स्त्री पुत्रादिकोंमें मोहको त्याग करके दूसरी वर्णाभिमानरूपी जो खाई है, चले मठादिक : तिनमें फँस जाते हैं वह भी मोक्षके और ज्ञानके अधिकारी नहीं होते हैं । क्योंकि एक गृहस्थाश्रमरूपी खाईसे निकल दूसरी खाईमें अर्थात् नये प्रपंचकी रचनाको करने लग जाते हैं । और जो अतिमंद वैराग्यवान् हैं वे घरको छोडकर ग्रामके बाहर रहकर सन्त नाम अपना घरकर सुपेद बच्चोंको और शिष्या सूत्रको भी रखकर कथा वाक्ता बांझकर अपने घरकी और अपनी पाठनाको करते हैं वह भी ज्ञानके अधिकारी नहीं हैं । क्योंकि उनका दाम्भिक व्यवहार है, इस प्रकारके मनुष्य पांचाल देशमें बहुत हैं और चौथे महामूढ पुरुष हैं, जो कि, वैराग्यकी बातको सुन घड़ी दो घड़ी बाहें बाहें हाथ २ करके रहजाते हैं, उनसे तो वैराग्य दूर भाग जाता है ॥ ३४ ॥

चित्तवृत्ति कहती है—हे विवेकाश्रम ! समुच्चयवादी कहता है कि कर्म और ज्ञान दोनोंको इकट्ठा करनेसे मुक्ति होती है । और वेदांती कहता है केवल ज्ञानसे ही मुक्ति होती है सो दोनोंमेंसे किसका कथन ठीक है ? विवेकाश्रम कहते हैं—हे चित्तवृत्ते ! कर्म और ज्ञानका समुच्चय नहीं होसکتा है । जिसको ऐसा अभिमान है कि मैं इस कर्मका कर्ता हूँ, मैं इस कर्मको करके इसके फलसे भोगूंगा उसी पुरुषका कर्मोंमें अधिकार है और जिस पुरुषको ऐसा अभिमान नहीं है, किन्तु जिन पुरुषोंकी ऐसी बुद्धि है कि न हम कर्मके कर्ता हैं न हम तिलके फलके भोक्ता हैं किन्तु हम असंग सच्चिदानन्द स्वरूप हैं, उन्हीं पुरुषोंका ज्ञान और मोक्षमें अधिकार है । दोनों विरोधी एक जगहमें नहीं रहसक्ते हैं । रतनि एक दृष्टांत तुमको हम सुनाते हैं:—

एक जाटकी दो लडकी थीं, एक लडकीकी शादी किसानके साथ हुई थी और दूसरी लडकीकी शादी कुम्हारके साथ हुई थी । जब कि, लडकियोंकी शादीको हुए बहुत दिन गुजर गये, तब एक दिन जाटसे खाने कहा बहुत दिन हुए लडकियोंका कोई खत पत्र नहीं आया तुम जाकर उनके आने मंगलकी खबर लाओ । जाट घरसे निकलकर उस ग्राममें गया, जहाँपर कि दोनों लडकियें विवाहीं गई थीं । पहले वह किसानके घरमें जाकर लडकीके भाले मिली और हाल चाल पूछा । लडकीने कहा बापू खेतमें बीज फेंका है और बादल भी घिरा है । यदि वर्षा न हुई तब तो हम उजड़ जायेंगे । क्योंकि धानका बीज सब जलजायगा और जो वर्षा हो जायगी तब तो हम बच जायेंगे । फिर दूसरी कुम्हारके घरवाली लडकीके पास गया और जाटने पूछा वर्चस्व मुख सांदकी खबर कहो । उसने कहा बापू और तो सब अच्छा है हमने बर्तनोंका आवाँ लगाया है और आजहो तिसको आग दी है, इधरसे हमने आवाँको आग दी है, उधरसे बादल घिरकर आया है यदि वर्षा हो जायगी तब तो हम उजड़ जायेंगे क्योंकि कच्चे बर्तन सब गल जायेंगे । जो वर्षा न होगी तब तो हम बस जायेंगे, क्योंकि बर्तन हमारे सब पकजायेंगे । जाटने दोनों लडकियोंके हालको पूछकर जब अपने घरमें आया तब खाने जाटने पूछा लडकियोंके हालको सुनाओ । जाटने कहा या तो किसान उजड़

या कुम्हार उजड़ेगा । दोनोंमेंसे एक तो जरूर उजड़ेगा यही सब हाल कह मुनाया । हे चित्तवृत्ते ! यह तो दृष्टांत है, अब इसको दार्ष्टान्तमें घटाते हैं । अन्तःकरणरूपी जाट है, तिसकी जो वृत्तियाँ हैं कर्तृत्व अकर्तृत्व वही तिसकी दो लडकियाँ हैं । यदि ब्रह्माकार वृत्ति उत्पन्न होजायगी तब कर्तृत्व भोक्तृत्वरूप वृत्ति उजड़ जायगी और जो दूसरी अहमाकार कर्तृत्व भोक्तृत्वरूप वृत्ति उत्पन्न होजायगी तब तो ब्रह्माकारवाली नहीं होगी । दोनों वृत्तियाँ परस्पर विरोधी हैं । इसलिये दोनोंमें एकही होगी दूसरी नहीं होगी, तब समुच्चय कैसे होसक्ता है ? किन्तु कदापि नहीं होसक्ता है । हे चित्तवृत्ते ! जैसे कोई अनजान बालक नशा खानेवालेकी संगतसे नशा खाने लगजाता है और जब पूरा नशाबाज होजाता है, तब दुःखको उठाता है, फिर जब कि तिसको किसी अच्छेकी संगत होजाती है, तब वह नशेको छोडकर अच्छा बनकर दुःखसे छूट जाता है तैसे आत्मा भी निर्धार्मिक है । जैसी संगत इस जीवको होजाती है वैसाही यह अपनेको मानने लगजाता है भेदवादीकी संगत होनेसे भेदवादी, अभेदवादीकी संगत होनेसे अभेदवादी होजाता है । आत्मा असंग है, सब धर्म आत्मामें कश्चित हैं, आत्मा नित्य शुद्ध बुद्ध मुक्तस्वरूप है ॥ ३५ ॥

हे चित्तवृत्ते ! एक और लौकिक दृष्टांतको तुम सुनो:—

एक लडका सात आठ बरसका अपने मुहल्लामें खेलता था । अपने खेलमेंही लडका चिल्लाने लगा । उस मुहल्लामें मकान बहुत ऊंचे २ थे उसकी आवाजसे टक्कर खाकर गूँज उठे तब आगेसे भी चिल्लानेका प्रतिध्वनिरूप शब्द हुआ, लडकेने जाना कोई मेरी नकल करता है । लडकेने पूछा तू कौन है? आगेसे भी शब्द हुआ तू कौन है? लडकेने कहा मैं तुमको मारूंगा उधरसे भी आवाज आई मैं तुमको मारूंगा । लडकेने तिसको गाली दी, आगेसे भी गालीकी आवाज आई, तब लडकेने अपनी मातासे जाकर कहा कोई आदमी मेरेको चिढ़ाता है, परन्तु दिखाई नहीं देता है । माताने कहा बेटा ! दूसरे मुहल्लामें इस वक्त कोई भी तुमको चिढ़ानेवाला नहीं है । जब कि, तुम आवाज करते हो तब तुम्हारी आवाज टक्कर खाकर गूँजती है । तुम जो जानते हो कोई दूसरा हमको चिढ़ाता है, यह तुमको भ्रम है, तुम्हारेसे बिना दूसरा कोई भी

तुमको चिढ़ानेवाला नहीं है, तुम अपने इस भयको दूर करो । माता उपदेशसे लड़केका डर जाता रहा । हे चित्तवृत्ते ! यह तो दृष्टांत है इसको दार्ष्टांतमें सुनो । इस जीवके बिना दूसरा कोई भी इसको भय देने वाला नहीं है, इस जीवका संकल्पही इसको भय देता है । अपने संकल्पमें यह जीव नरक स्वर्गादिकोंकी कल्पना करता है, फिर उनकी प्राप्तिके किं कर्मोंकी कल्पना करता है । फिर फलोंकी कल्पना करता है, आपही कर्ता मोक्ष बनकर कर्मोंके धक्कोंको भोगता है । जैसे मकड़ी अपने मुखसे तार निकालकर आपही तिसके साथ क्रीडा करती है । जैसे बालक अपनी परछाईको देखकर आपही डरता है, तैसे जीव भी अपने संकल्पोंको करके आपही उनसे भयको प्राप्त होता है । अपने स्वरूपसे भूलकरही जीव दुःखको पाता है । इसी पर एक कविने भी कहा है:-

सवेया-रम्यो सब ब्रह्म नहीं कछु भ्रम तू जान न रम जो नाहि मरे है ।
एकोहि राम झूठी धूमधाम नहीं कोई काम तु काहि डरे हैं ॥ ब्रह्म सो ज्ञान
द्वैतको त्याग स्वरूपमें जाग वृथा क्यों जरे हैं । कहे रामदयाल नहीं कोऊ कछ
तू आप सँभाली जो वेग तरे हैं ॥ १ ॥

हे चित्तवृत्ते ! जीव अपने अज्ञान करके ही भयको प्राप्त होता है, वास्तवमें इसको भय किसीका नहीं है, जब कि मन दूसरेकी कल्पना करता है तभी भय खड़ा होता है । देवीभागवते:-

न देहो न च जीवात्मा नेन्द्रियाणि परंतप ।

मन एव मनुष्याणां कारणं बंधमोक्षयोः ॥ १ ॥

हे परंतप ! बंध मोक्षमें देह और जीवात्मा तथा इंद्रिय ये सब भी कारण नहीं हैं, किन्तु मनुष्योंका मन ही कारण है ॥ १ ॥

शुद्धो मुक्तः सदैवात्मा नैव बध्येत किंचित् ।

बंधमोक्षौ मनःसंस्थौ तस्मिञ्छान्ते प्रशाम्यतः ॥ २ ॥

आत्मा सदैवकाल शुद्ध है, मुक्त है, किसी प्रकारसे भी वह बंधायमान नहीं होता है, बंध और मोक्ष मनसेही स्थित रहते हैं अर्थात् मनका संकल्पमात्र है, मनके शांत होने पर वह भी शान्त होजाते हैं ॥ २ ॥

शत्रुर्मित्रमुदासीनो भेदाः सर्वे मनोगताः ।

एकात्मत्वे कथं भेदः संभवेद्वैतदर्शनात् ॥ ३ ॥

शत्रु, मित्र और उदासीनता ये सर्व भेद मनमेंही हैं एक आत्माके निश्चय होनेसे फिर भेद कैसे होसक्ता है, किन्तु कदापि नहीं होसक्ता है भेद तो द्वैत-दर्शनहीसे होता है ॥ ३६ ॥

हे चित्तवृत्ते ! एक और लौकिक दृष्टांत तुमको सुनाते हैं:-

किसी नगरमें एक बनियां बड़ा धनिक रहता था, रात्रिके समय तिसकी स्त्री एक जलका लोटा भरकर तिसके सोनेके पलंगके नीचे धर देती थी। सबरे बनियां जब झाड़े जाता था तब तिस लोटेको शौच करनेके लिये ले जाता था। दीपमालिका आनेका दिन जब कि नजदीक आगया तब तिस बनियांकी लडकीने लोटेमें गेरूको रगड़कर पानी मिलाकर मर दिया और तिस लोटेको बापके पलंगके नीचे धर दिया। सबरे अन्धेरेमें वही गेरूवाला लोटा बनियांके हाथमें आगया। बनियाने जंगल फिरकर तिस लोटेसे जब कि, शौच किया तब वह पृथिवी सब गेरूके रंगसे लाल होगई। बनियाने जाना यह सब खून पाखानेके रास्तेसे हमारे भीतरसे गिरा है। बनियां घरमें आकर खाटपर गिर-पड़ा और स्त्रीसे तिसने कहा आज मैं मरूंगा क्योंकि मेरे पेटसे पाखानेके रास्तासे बहुतसा खून गिरा है, जल्दी कुछ तू मुझसे दान पुण्य कराओ। स्त्री रोने लगी। बनियाने कहा अब रोनेका समय नहीं है जल्दी एक गौको मँगाकर दान कराओ और कुछ अन्न बगैरा भी मँगाकर दान कराओ। स्त्री सब वस्तुओंके मँगानेके फिकरमें हुई और बनियां भी धीरे २ मुस्त होने लगे। इत-नेमें बनियांकी लडकीने पलंगके नीचे जब कि गेरूके लोटेको खोजा और लोटा तिसको नहीं मिला तब लोटाके न मिलनेसे वह लडकी रोने लगी। बापने पूछा क्यों रोती है ? उसने कहा मैंने गेरू घोलकर लोटेमें आपके पलंगके नीचे रखा था न मादूम तिसको कौन उठा लेगया और यह दूसरा लोटा पानीका मरा हुआ दस्त जगहमें रखा है। मेरा लोटा नहीं दीखता है। लडकीकी वार्ताको सुनकर बनियां उठ बैठा और स्त्रीसे कहने लगा अब मैं अच्छा होगया दान पुण्य करानेकी कुछ जरूरत नहीं। वह खून नहीं पा

किन्तु गेरूका रंग था मेरेको भ्रम खूनका होगया था, अब वह भ्रम मेरा जात रहा है । हे चित्तवृत्ते ! यह तो दृष्टांत है अब दार्ष्टान्तमें इसको सुनो । अनारि अज्ञानके सम्बन्धसे इस जीवको अपने स्वरूपमें भ्रम : हो रहा है, तिसी भ्रम करके यह जीव अजर आत्मामें जन्म मरणादिकोंको मान रहा है; जब आत्मवक्ताके उपदेश करके इसका भ्रम दूर होजाता है तब यह अपनेको असमर मानने लगजाता है और जन्म मरणसे रहित होता है ॥ ३७ ॥

हे चित्तवृत्ते ! एक और लौकिक दृष्टांतको तुम सुनो:—

एक राजाने दो नौकरोंको विदेशमें किसी कामके लिये भेजा । जब कि कुछ दिन बीतगये और उनका कोई भी खत पत्र न आया तब राजाने दोनों नौकरोंको तरफ दो हुकमनामे लिखे और लिखा इनको पूज्य करके मानना । वह दोनों परवाने दोनों नौकरोंके पास जब पहुँचे तब उन दोनोंमेंसे एकने जो परवानेमें करनेको लिखा था तिस कामको करके परवानेको फेंक दिया, और दूसरेने उसमें जो लिखा था उसको तो न देखा, किन्तु परवानेके चौकीपर धरकर तिसकी धूप दीपसे नित्य पूजा करने लगा । जिसने लिखेहुए कामको करके परवानेको फेंक दिया था, राजा उसपर तो बड़े प्रसन्न हुए और तिसको राजाने भारी दरजा भी दिया, और जो परवानेको चौकीपर धर कर केवल पूजाही करता रहा था, तिसपर राजा नाराज हुए और तिसको निकाल भी दिया । हे चित्तवृत्ते ! यह तो दृष्टांत है, अब दार्ष्टान्तमें सुनो । वेद शास्त्ररूपी परवाने याने हुकमनामे ईश्वरके भेजे हुए हैं, जो पुरुष उनपर अमल करता है अर्थात् जो कुछ उनमें लिखा है उसको धारण करता है, उसपर तो ईश्वर प्रसन्न होता है, और उसको मोक्ष देता है । जो कि उनमें लिखेको धारण नहीं करता है, किन्तु चौकीपर धरकर धूप दीपादिकोंसे आरती करता है उनके आगे घण्टोंको हिलता है, उसपर ईश्वर नाराज होकर उसको जन्मोंमें परम्पराको देता है । इसीपर पंचदशीकारने भी लिखा है:—

ग्रन्थमभ्यस्य मेधावी विचार्य्य च पुनःपुनः ।

पलालंमिव धान्यार्थी त्यजेद्ग्रन्थमशेषतः ॥ १ ॥

बुद्धिमान् पुरुष प्रथम ग्रन्थोंका अभ्यास करै, फिर पुनः पुनः उनका विचार करके धारण करै, फिर जैसे धान्यका अर्धी पुरुष धान्यको ग्रहण करके पलाडीका त्याग करदेता है इसी प्रकार यह भी संपूर्ण ग्रन्थोंको फिर त्याग करदेवे ॥ १ ॥

हे चित्तवृत्ते ! केवल ग्रन्थोंके वाँचनेसे आत्मबोध नहीं होता है किन्तु धारण करनेसे होता है ॥ ३८ ॥

हे चित्तवृत्ते ! इसी विषयपर तुम्हारेको एक और दृष्टांत सुनाते हैं—एक पुद्गल तीर्थयात्रामें जाने लगा तब तिसने विचार किया, यदि द्रव्यको साथ लेजायँगे तब तो रास्तामें चोरोंका भय है, कहीं छूटही जायँगे तब क्या करेंगे । हुंडी लिखवाकर लेजायँ तब अच्छा होगा, वहांपर जाकर शाहकी दूकानसे रुपैया लेलेवेंगे । तिस आदमीने हुंडी लिखवा ली । एक दूसरा भी तिसके साथ तीर्थोंमें चला । उसने भी हुंडी लिखवा ली । तहांपर जब जाकर दोनों पहुँचे तब एकने तो शाहकी दूकानपर जाकर तिस हुंडीको दिखाकर अपना रुपैया लेलिया । उसको तो रुपैया मिलगया और दूसरा अपने डेरेपर बैठके तिस हुंडीका पाठ करने लगा । कई एक दिन पाठ करता रहा तब भी तिसको हुंडीका रुपैया नहीं मिला । यह तो दृष्टांत है, दार्ष्टान्तमें वेद शास्त्ररूपी सब हुंडियें हैं, इनके केवल पाठमात्र करनेसे आत्माका लाभ नहीं होता है, किन्तु इनमें जो उपदेश लिखा है, तिसपर चलनेसे आत्माका लाभ होता है ॥ ३९ ॥

दो प्रकारके राजा होते हैं, एक न्यायकारी दूसरा अन्यायकारी । जो कि, न्यायकारी होता है, वह कामको देखता है, अपनी खाली तारीफको नहीं सुनता है । और जो नौकर तिसका अच्छा काम करता है, उसको भारी ओहदा देता है और जो नौकर कामको नहीं करता है केवल तिसकी तारीफको ही करता है, तिसको वह पसंद नहीं करता है : और न तिसको कोई ओहदा देता है, और जो अन्यायकारी है, वह कामको नहीं देखता है, किन्तु केवल अपनी तारीफको ही सुनता है । अन्यायकारी राजाको दोषका भागी कहा है, निर्दोष और धर्मात्मा राजा न्यायकारी होता है, जो सबको सम देखता है । तैसे ईश्वर भी न्यायकारी है वह कर्मको ही देखता है, जो पुरुष उच्च

कर्मको करता है अर्थात् वेदोक्त मार्गपर चलता है, उसीको मोक्ष देता है। वेदोक्त मार्गपर तो नहीं चलता है, केवल वेदोंके और शास्त्रोंके लोकदिल्ले लिये पाठोंको करता है या झूठे पाखंडोंको ही करता है, उसको कदा मोक्षको नहीं देता है ॥ ४० ॥

हे चित्तवृत्ते ! जबतक इस जीवको देहादिकोंमें अहंता और गेहादिमें ममता बनी है, तबतक इस जीवको कदापि सुख नहीं होता है। अहंता ममताके त्याग करनेसे इसको सुख होता है सो अहंता ममताका त्याग करना बड़ा ही कठिन है। इसीमें एक दृष्टान्तको सुनाते हैं:—

एक कालमें नारदजी पृथिवीपर पर्यटन करते हुए वैकुण्ठमें जा निकले वहांपर भगवान्को अकेले बैठे हुए देखकर नारदजीने भगवान्से कहा महाशय आपका वैकुण्ठ तो आजकल खाली पड़ा है कोई भी पुरुष यहाँपर नहीं दिखाता है, क्या वैकुण्ठमें भी कोई आनेकी इच्छा नहीं करता है। यहाँपर सर्व प्रकारका सुख है किसी प्रकारका भी यहाँपर दुःख नहीं है फिर वैकुण्ठ खाली है ? भगवान्ने कहा नारदजी ! यद्यपि यहाँपर सर्व प्रकारका सुख है तब भी वैकुण्ठमें आनेकी इच्छा किसीको भी नहीं होती है और हमारा भी अकेले नहीं लगता है, दूसरा कोई हो तब दो घड़ी तिससे बातचीत ही कोई सेवा करनेवाला भी नहीं है हम क्या करें ? मर्त्यलोकनिवासी कोई वैकुण्ठमें आनेकी इच्छा नहीं करता है। नारदने कहा ये कैसी वार्ता है वैकुण्ठका तो नाम सुनकर सब लोक आपसे आप चले आवेंगे। भगवान्ने कहा अच्छा तुम जाकर दो चार आदमियोंको लावो कुछ सेवाका तो काम चले, फिर देखा जायगा। नारदजी बड़े उत्साहके साथ चले और आगे एक बूढ़ेसे नारदने कहा बाबा वैकुण्ठको चलोगे ? नारदजीकी बातको सुनकर वह बूढ़ा बड़ा बिगड़ा और नारदजीसे कहने लगा, अभागो ! तूही वैकुण्ठमें जा जिसका न कोई आगे है न पीछे है मैं क्यों जाऊं ? मेरे पुत्र और पोते और स्त्री धनदिक सब मौजूद हैं। जो निपूता हो सो वैकुण्ठमें जाय। नारदजी चुपचाप होकर वहाँसे चलेपडे। आगे एक और युवावस्थावालेसे नारदजीने

कहा, वैकुण्ठको चलोगे ? उसने नारदसे कहा, बाबा ! वैकुण्ठ तो बूढ़ोंके लिये बना है, जो कि, किसी कामलायक न हो वह वैकुण्ठमें जाय, हम तो सब काम करसक्तेहैं; हम क्यों वैकुण्ठमें जायें ? वहांसे थोड़ी दूर जाकर फिर एक पुरुषसे नारदने कहा, वैकुण्ठको जावोगे ? उसने कहा किसी छले लंगडेको खोजो, यहाँ पर तुम्हारी दाढ़ नहीं लगती है । नारदजीने बहुतसे मनुष्योंको वैकुण्ठ जानेके लिये कहा परन्तु किसीने भी कबूल न किया । तब नारदजीने एक बृद्ध साहू-कारको तिलक छापे लगायकर दूकानमें बैठे हुये देखा । नारदजीने अपने मनमें विचार किया यह भगवान्का भक्त दीखता है, यह अवश्य ही वैकुण्ठको चलेगा और जो यह एक भी चल्दे तब हमारी भी बात रहजाय, क्योंकि हम भगवान्से कह आये हैं हम किसीको लावेंगे और भगवान्को भी सेवा करनेसे आराम मिलजाय । नारदजी तिस सेठके पास जाकर बैठगये और सीताराम २ करके तिस सेठके कानमें नारदजीने कहा, सेठजी ! संसारका सुख तो आपने सब देख ही लिया है, अब चलकर कुछ काल वैकुण्ठके सुखको भोगो । सेठने कहा, महाराज ! मेरी भी यही सलाह है परन्तु अभी लडका सयाना नहीं है, यह जरा सयाना होजाय और दूकानके कामकाजको सँभाल ले तब चढ़ंगा, आप कुछ दिन पीछे फिर आना । नारदजी चले गये और कुछ दिन पीछे फिर उसके पास आये और उससे कहने लगे, अब तो तुम्हारा लडका सयाना होगया है अब चलो । उसने कहा, अभी इसके संतति नहीं हुई है इसके पुत्र हो ले तब चढ़ंगा नारदजी चले आये । फिर कुछ कालके पीछे तिस सेठसे जाकर कहने लगे, अब तो चलो अब तो तुम्हारे पोता भी होगया है । सेठने कहा महाराज ! अभी इसकी शादी नहीं हुई है इसके विवाहको देखकर चढ़ंगा । नारदजी फिर कुछ कालके पीछे आये और सेठके लिये पूँछा कि, सेठ कहाँ है ? तिसके लडकेने कहा, वे तो मरगये । नारदजीने ध्यान लगाकर देखा तो सपने बनकर अपने द्रव्यपर बैठे थे । नारदजीने कहा, अब तो चलो । उसने कहा, अपने द्रव्यकी रक्षा करताहूँ अभी लडका द्रव्यकी रक्षालायक नहीं है जब यह रक्षालायक होजायगा तब चढ़ंगा । नारद कुछ दिन पीछे फिर गये तब

वह कुत्ता बनकर द्वारपर बैठा था, नारदजीने कहा अब तो चलो, तब तिलक
कहा महाराज पतोहैं अनजान हैं, मैं द्वारपर बैठकर चोर चकारकों को
फरता हूँ, नहीं तो चोर घरमेंसे मालको निकालकर लेजायँ । तब नारदजी
तिस सेठकी छाँसे कहा, तुमहीं पैकुंठको चलो, तिसने कहा महाराज ! क
दो चार काम घरके बाकी हैं, वह होजायं तब मैं चढ़ूंगी । फिर थोड़े दिनों
पीछे नारदजी जब गये तब वह सेठानी भी मरकर कुतिया बनकर द्वार
बैठी हुई और कुत्तोंसे खराब हो रही थी । नारदजीने कहा अब तो चलो
चसने कहा अभी तो मैं इसी जन्ममें बड़ी सुखी हूँ, फिर चलोंगी । नारद
हारकर पैकुंठमें जाकर भगवान्से कहने लगे, महाराज ! आपने सत्य कहा
संसारों लोक ऐसी ममतामें फँसे हैं जो कोई भी पैकुंठमें आनेकी इच्छाको न
फरता है । हे चित्तवृत्ते ! यह संसार असाररूप भी है और अति मलिन
है, तब भी सांसारिक लोक ऐसी मोह ममतामें फँसे हैं, जो इसके त्याग
इच्छाको नहीं करते हैं ॥ ४१ ॥

चित्तवृत्ति कहती है, हे विवेकाश्रम ! जो वस्तु मलिन होती है उससे ते
अनुप्यमात्रको घृणा होती है, फिर संसारों लोकोंको क्यों नहीं घृणा होती है ?
विवेकाश्रम कहते हैं, हे चित्तवृत्ते ! मोह ममतामें जो फँसे हैं उनको घृणा न
होती है । जैसे भंगीको मैलाके देखनेसे घृणा नहीं होती है, तैसे महामलिन
घृणाका जो पात्र गृहस्थाश्रम है, जिसमें कि, नित्यही अपने बाल बर्बाद
पुराण मूत्रको उठाना और धोना पड़ता है, घरमें किसी जगहमें मूत्रा है, किसी
जगहमें पुराण किया है, कहीं सीढ़ पड़ी है, कहीं धूँक पड़ा है, कोई हाथ
करता है, कोई बाह २ करता है, ऐसे मलिन व्यवहारसे संसारियोंको घृणा
नहीं पुरती है । क्योंकि, इनका स्वभाव ही वैसा होजाता है । इसीपर एक
उदाहरण कहते हैं:—

किसी नगरके बाहर एक महारामा रहते थे, एक दिन राजाने जाकर उनके
प्रार्थना की, महाराज ! हमारे घरमें चढ़कर चरण धारिये जो वह पवित्र होजाय।
प्रथम तो महात्माने नहीं माना। जब कि, राजाने बहुतसी विनती की तब राजा

साथ चलपडे। जब राजाके घरमें जाकर बैठे, तब थोड़ी देरके पीछे महात्माने कहा हे राजन् ! हम चलेंगे क्योंकि, तुम्हारे घरमें बड़ी दुर्गंधी आती है। राजाने कहा महाराज ! यहांपर दुर्गंधीका कौन काम है ? यहांपर तो बड़ी सफाई है। महात्माने कहा, राजन् ! तुमको वह माछूम नहीं देती है। क्योंकि तुम्हारा स्वभावभूत हो रहा है, चलो हम तुमको दिखावेंगे। :महात्मा राजाको साथ लेकर उस बाजारमें गये जिस बाजारमें कबे चामके कूपे बनते थे, वहांपर जाकर खडे होगये। राजाने कहा, महाराज ! यहांपर तो सडे हुए चर्मको बड़ी दुर्गंधी आती है। महात्माने एक चर्मकारसे पूछा क्यों भाई ! यहांपर कुछ दुर्गंधी है ? उसने कहा यहां दुर्गंधी कोई नहीं है। महात्माने राजासे कहा देखो यहांके रहनेवाले कहते हैं यहांपर दुर्गंधी नहीं है फिर आपको कैसे आती है, राजाने कहा, इनका दीमाग गन्दा होगया इसीलिये इनको नहीं आती है। महात्माने कहा इसी तरह आपके यहांका दुर्गंधी जो है सो आपको भी नहीं आती है क्योंकि, वह आपके दीमागमें घुसगई है। जो वस्तु स्वभावभूत होजाती है उससे घृणा नहीं होती है। सो गृहस्थाश्रमकी दुर्गंधी भी आपको स्वभावभूत होगई है, इसलिये आपको उससे घृणा नहीं होती है। राजाने कहा ठीक है। हे चित्तवृत्ते ! गृहस्थाश्रम घृणा करनेका स्थान है, क्योंकि अनेक प्रकारके क्लेश इसमें रात्रिदिन बनेही रहते हैं परन्तु मोह ममताके जालमें फँसे हुए जो पुरुष हैं, उनके अन्तःकरण अति मडीन होगये हैं, इसलिये उनको उससे घृणा नहीं होती है और जिनका अन्तःकरण सत्संग करके शुद्ध होगया है उनको घृणा तो होती है। वह बिगारी पकडे हुएकी तरह गृहस्थका काम करते हैं, सुखीति नहीं करते हैं ॥ ४२ ॥

हे चित्तवृत्ते ! इसी विषयपर एक और दृष्टांत तुमको सुनाते हैं:—

किसी नगरके मुहल्लोंमें एक धनी पुरुष अपने द्वारपर खड़ा था, इतनेमें एक भंगी मैलेकी दौराको उठाये हुए उस रास्तासे निकला, तब धनिकने उस भंगीसे कहा, अरे नीच ! इस मैलेको नंगा मत लेजाया कर, क्योंकि इसको देखकर जोकोई जी निचलाने लगते हैं, किसी कपडासे इसको ढकाने

छेजाया कर । भंगीने कहा मैं कपडा कहाँसे पाऊँ जो इसको ढकूँ । धनिकने
 एक सुपेद रुमाल तिसको देदिया और कहा इससे इसको ढककर छेजा ।
 भंगीने उस रुमालको उस मैलेकी दौरिपर डालदिया और, चलपडा । जब कि
 वह कुछ दूर निकलगया, तब वहाँपर तीन पुरुष खडे थे । उन्होंने जाना वह
 दौरिमें कोई अच्छी वस्तुको यह लिये जाता है । भंगीसे उन्होंने कहा, इसे
 क्या है हमको दिखला दे । भंगीने कहा आपके देखने लायक यह नहीं है, ऐत
 कह करके भंगी चलपडा । तीनोंने भंगीका कहा न माना, तिसके पीछे
 चलपडे, आगे एक पुरुष खडा था, उसने उनसे कहा, क्यों मैलेके पीछे चले
 जाते हो ? इसमें मैला है, कोई उत्तम वस्तु नहीं है । एक तो तिसके कहनेपर
 पीछेको लौट गया, दो फिर भी न इटे किन्तु भंगीके पीछे पीछेही चले
 छगे, कुछ दूर जाकर फिर भंगीने उनसे कहा इसमें कोई अच्छी वस्तु नहीं
 है किन्तु मैला है । तुम क्यों दिक्क होते हो ? दूसरा भी पीछेको हटा । तीस-
 रने कहा हम बिना देखे नहीं हटेंगे हमको तुम दिखला देवो । जबकि भंगी
 एक तंग गलीमें पहुँचा तब उससे कहा आवो देखो । ज्योंही वह आगे देखनेको
 बढा और भंगीने मैलापरसे रुमालको उठाया और मैलेकी दुर्गन्धी सब तिसके
 नासिका और मुखमें गई और वह भागा त्योंही उस तंग गलीमें वह गिरा और
 कई एक जगह तिसको चोटभी लगी । हे चित्तवृत्ते ! यह तो दृष्टान्त है, अब
 इसको दार्ष्टान्तमें सुनो । संसारमें उत्तम मध्यम कनिष्ठ ये तीन प्रकारके पुरुष हैं
 और स्त्रीका शरीररूपी एक मैलेकी दौरि है, ऊपरसे सुपेद चर्मरूपी रुमालके
 त्की हुई है, विषयी पुरुषरूपी भंगी तिसको लिये जाता है, तीनों पुरुष
 तिसको अच्छी वस्तु जानकर तिसके पीछे चले । आगे कोई महात्मा खडे थे
 उन्होंने कहा इसके पीछे तुम मत खराब होवो । यह तो एक मैलेकी दौरि है,
 जोकि उत्तम था वह तो उनके वाक्यपर विश्वास करके पीछेको लौट गया, जो
 मध्यम था वह कुछ दूर जाकर लौटा, जो कनिष्ठ था वह भी लौटा तो सही,
 परंतु धके और चोटको खाकर शिर फटाकर अनेक प्रकारके केशोंको सह करके
 रश्वात् उसने भी तिसका त्याग किया और जो अति मूर्ख हैं वे इसीमें ही
 बन्धनमर दुःख पाते रहते हैं, उनको कमी भी धृणा नहीं होती है ॥ ४१ ॥

हे चित्तवृत्ते ! संसारमें जीवोंको जो ममता होरही है, येही दुःखका हेतु है । जिसको ममता नहीं है, वह घरमें रहकरके भी सुखी है । जिसको ममता बनी है वह घरका त्याग करके भी दुःखी है । इसीमें एक दृष्टांतको सुनाते हैं:-

एक राजा बड़ा सत्संगी था, महात्माका संग सदैवकालही करता था और उसके नगरके बाहर वनमें एक महात्मा रहते थे, नित्यही उनके पास जाया करता था ! एकदिन राजाने महात्मासे कहा, महाराज ! राजकाजमें बड़ा दुःख होता है, इस दुःखकी निवृत्तिका कोई उपाय आप कहिये । महात्माने कहा, राजन् ! तुम अपने राज्यको हमारे प्रति दान करदेओ । राजाने तुरंतही जल लेकर राज्यको महात्माके प्रति दान करदिया । महात्माने कहा, राजन् ! अब तुम्हारी इस राज्यमें कुछ ममता है या नहीं ? राजाने कहा हमारी अब इस राज्यमें कुछ भी ममता नहीं है चाहे बने चाहे बिगड़े । महात्माने कहा अब तुम हमारी तरफसे इसका इन्तजाम करो और जो कुछ तुम्हारा खर्च हो वह अपनी तनखाह जानकर लिया करो । नौकर वही धर्मात्मा कहाजाता है जो माछि-कका काग अच्छा करता है, राजा अपनेको नौकर जानकर राजकाजको करने लगे । फिर राजासे एकदिन महात्माने पूछा राजन् ! राजकाजमें तुमको कुछ विक्षेप तो नहीं होता है ? राजाने कहा, हमारी अब राज्यमें ममता ही नहीं है, विक्षेप हमको क्यों हो ? महात्माने कहा ठीक है । हे चित्तवृत्ते ! जो पुरुष गृहमें रहकरके भी ममतासे रहित होकर गृहके कामोंको करता है उसको विक्षेप नहीं होता है परंतु ऐसा होना अति कठिन है ॥ ४४ ॥

हे चित्तवृत्ते ! जबतक पुरुषका मन अंतर आत्माकी ओर नहीं लगता है, तबतक पुरुष विषयोंका तरफ दौडता है । मनको अंतर्मुख करनेके लिये शास्त्रकारोंने योगाम्यास आदिक अनेक साधन कहे हैं । प्रथम मनको स्थूल पदार्थमें लगाना कहा है, स्थूलमें जब कि लगने लगता है तब धीरे १ सूक्ष्ममें जाकर टहर जाता है, बिना स्थूलमें लगानेसे सूक्ष्ममें नहीं लग सकता है । योगसूत्रमें लिखा है, जो वस्तु अपनेको अति प्यारी हो, उसीमें मनको लगाय किता मनुष्यकी वा देवताकी मूर्तिमें या सूर्य चन्द्रमा आदिक

तारोंमें निरोध करै बिना मनके निरोध करनेसे महान् सुखका लाभ नहीं होता है । केवल ज्ञानकी बातोंसे भी सुख नहीं होता है । अन्यास और वैराग्यको ही मनके निरोधका साधन लिखा है । तात्पर्य यह है, मनका निरोध किसीतरहसे होसके उसी तरहसे सुखका हेतु है । इसीमें एक दृष्टांत तुमसे सुनाते हैं:-

हे चित्तवृत्ते ! किसी नगरमें एक भंगी राजाके घरमें नित्यही पाखाना कमानेको जाता था । दैवयोगसे एक दिन जब वह पाखाना कमानेको गया तब रानीको उसने सिंहासनपर बैठी हुई देखलिया । देखतेही उसका मन रानीसे चला गया और किसी तरहसे वह अपने घरतक पहुँचा, आते ही वह गिर पड़ा और अपनी स्त्रीसे उसने कहा, अब मैं दोचार घड़ीमें मरूँगा । स्त्रीने हालजब पूछा तब उसने सब हाल बतादिया । स्त्रीने कहा तुम धीरज धरो, मैं इसका कोई उपाय करूँगी । स्त्रीने रानीसे जाकर कहा, हमारा पति मरता है इसका कोई इलाज तुम बतावो सब हाल पतिका रानीसे कह दिया । आगे रानी बड़ी बुद्धिमान् थी उसने कहा, तुम पतिसे जाकर कहो वह साधुका भेष बनाकर बाहर नदीके किनारेपर बैठकर रात्रिदिन हमारा ध्यान करै और किसीकी तरफ विलकुल न देखे अंतर मनमें मेरेको ही देखे । थोड़े दिनके पीछे मैं उसी जगहसे उसके पास आऊँगी । उसने जाकर पतिसे रानीके मिलनेका उपाय कह दिया । वह साधुका भेष बनाकर नदीके किनारेपर पद्मासन लगाकर रानीका ध्यान करने लगा । कोई पुरुष कुछ आगे धरजाय चाहे कोई उठाकर लेजाय वह किसीकी तरफ भी न देखे । थोड़े ही दिनमें नगरमें बड़ी चरचा फैलगई; एक महात्मा ऐसे योगिराज आये हैं जो आठों पहर अपनी समाधिमें ही स्थिर रहते हैं । अब बहुतसे लोक उनके पास जाने लगे । राजातक खबर पहुँची । राजा भी एक दिन उनके दर्शनको गये, परन्तु उसने राजाकी तरफ भी आँख खोलकर नहीं देखा । ऐसी उसकी वृत्ति रानीके ध्यानमें जमी, जो बाहरके संसारकी उसको कुछ भी खबर न रही और वृत्तिके एकाकार होजानेसे वृत्तिमें चेतनका प्रतिबिम्ब भी स्थिर होगया, तिस प्रतिबिम्बके स्थिर होजानेसे उसको अंतर आत्मसुखका लाभ होगया, तिस आत्मसुखके आगे विषय सुख

सब अति फीके और बेरस मालूम होते हैं । रानीने राजासे कहा, मेरेको हुक्म हो तो मैं भी उन महात्माका दर्शन कर आऊँ । राजाने कहा जाओ । रानी वहाँपर गई । कनात लगाई गई, चौगिरदा पहरा खड़ा होगया । रानीने समीप जाकर उनसे कहा, जरा आंखोंको खोलकर देखो मैं वही रानी हूँ जिसके मिलनेके लिये आपने इतना आडंबर किया है । उसने कहा, मेरेको अब वह रानी मिली है जिसके सामने तुम्हारी जैसी करोड़ों रानियें हाथ जोड़कर खड़ी हैं, अब तू चली जा । मैं महान् रानीके साथ जाकर मिलगया हूँ । आंख खोल करके भी उसने रानीकी तरफ न देखा । रानी अपने घरको छोटकर चली आई । हे चित्तवृत्ते ! जितना भारी सुख है सो मनके निरोधमें ही है, और जितना भारी दुःख है सो मनके इतस्ततः स्वतन्त्र होकर भ्रमण करनेमें ही है ॥ ४९ ॥

हे चित्तवृत्ते ! एक और भी दृष्टान्त तुमको मनुष्य जन्मपर सुनाते हैं:-

एक राजाके तीनसौ साठ रानी थीं और प्रत्येक रानीके पास राजा एक १ रात्रिको जाते थे, अर्थात् वरसकी तीनसौ साठ रात्रि होती हैं सो हिसाबसे तीन सौ साठ रातोंपर बटी हुई थीं । जिस रानीके घरमें राजाके आनेकी जिस दिन पारी होती थी वह रानी उस दिन अपने घरमें बड़ी तैयारी करती थी, क्योंकि फिर सालभर पीछे तिसकी पारी पड़ती थी । जिस दिन सबसे छोटी रानीकी पारी पड़ी तिसने अपने घरमें बहुतसी तैयारी करा । जब कि, चार पांच घड़ी रात्रि व्यतीत होगई और राजाको आनेमें देर होगई क्योंकि, राजाको उस दिन कोई काम पेश आगया । राजा उस काममें रुक गये और इधर रानीको नींदने सताया तब रानीने अपनी लौंडीसे कहा, मैं तो सो जाती हूँ, क्योंकि, मेरेको नींदने बहुत सताया है और तू जागती रह, जब राजा साहिव आवें तब हमको जगा देना । लौंडीसे ऐसे कहकर रानी तो खो गई । अर्द्ध रात्रिके बीत जानेपर राजा वहाँपर गये और रानीको सोती खो गई । देखकर बड़े क्रुद्ध हुए । लौंडी राजाके सामने कुछ बोल न सकी किन्तु रानीको न जगा सकी । राजा भी थके थे वह भी जाकर सो गये । सबेरे राजा उठकर अपने कामपर चले गये । पीछे जब कि रानीकी नींद खुली तब उसने लौंडीसे

पूछा राजा साहिव आये थे ? लौंडीने कहा हां, आये थे । तब रानीने कहा, हमको तुमने क्यों नहीं जगाया ? लौंडीने कहा, राजाके क्रोधके आगे से होश विगड गये थे, कैसे जगाती ? तब रानी रोने लगी और रानीने कहा, फिर कब तीन सौ साठ रात्रि बीतेंगी । जो राजा फिर मिलेंगे । ऐसे कह का पश्चात्ताप करके रोने लगी । हे चित्तवृत्ते ! यह तो दृष्टांत है । अब इससे दार्ष्टान्तमें लेना । चौरासी लाख योनियोंमेंसे फिरता २ यह जीव मनुष्ययोनि आता है, इस मनुष्ययोनिमें भी यदि इसको अपने स्वरूपका बोध न हुआ तब फिर कब चौरासी लाख योनि व्यतीत होंगी जो इसको फिर मनुष्य जन मिलेगा ? इस प्रकारका इसको भी अन्तमें पश्चात्ताप ही करना पड़ेगा ॥४९॥

हे चित्तवृत्ते ! इसी विषयमें हम तुमको एक और दृष्टांत सुनाते हैं:-

एक राजाने किसी दूसरे राजापर चढ़ाई की और उस राजाके देशको वह राजाने जीत लिया । कुछ कालतक राजा उसी देशमें रहा, जब राजाने अपने देशमें आनेकी तैयारी की तब अपने घरमें सब रानियोंके प्रति राजाने लिख जिस २ वस्तुकी जिसको जरूरत हो वह लिखे उसके लिये मैं वही वस्तु खरीद करके लेता आऊंगा । सब रानियोंने उस देशके भूषण वस्त्रोंके लिये लिखे राजाको लिखा, जो कि, सबसे छोटी रानी थी उसने एक सादे कागज पर एकका अंक लिखकर लिफाफामें बन्द करके राजाकी तरफ खतको भेज दिया । राजाने सबके खतोंको बाँचकर जिसने जो २ वस्तु लिखी थी उसके लिये मँगाकर सन्दूकोंमें बन्द करके रखवादी । जब कि, तिस छोटी रानीके खतको बाँचा तब उसमें कुछ भी नहीं लिखा था । केवल एकका एक अंक ही लिखा था । राजाने बजीरसे कहा, यह रानी कैसी मूर्ख है ! इसने खाली अंक लिख कर भेज दिया है । अब इसका क्या मतलब है आप समझाइये । बजीरने कहा, सब रानियोंमें यही रानी चतुर है, इस एक अंक लिखनेका यह मतलब है हमको एक तुम्हारी ही चाहना है और किसी वस्तुको चाहना नहीं है, राजाने कहा ठीक है । जब राजा अपने नगरमें आये तब जो २ वस्तु जिसके लिये लाये थे सो सो वस्तु उसके घरमें भिजवादी और आप राजासाहिव उस छोटी रानीके घरमें चले गये । राजाके वहाँपर जानेसे बाकीकी सब विभूति राजाके

साथही तिस रानीके घरमें चली गई । हे चित्तवृत्ते ! यह तो दृष्टांत है, अब इसको दार्ष्टान्तमें घटाओ । संसारमें जितनेक सकामी पुरुष ईश्वरकी भक्ति उपासनाको जिस २ फलके लिये करते हैं उसी २ फलको पाते हैं, उससे अधिकको नहीं पाते हैं । जो कामनासे रहित होकर केवल तिसी एक ब्रह्मकी प्राप्तिके लिये उपासनाको करता है, वही तिस निर्गुण ब्रह्मको प्राप्त होता है, वही जन्ममरणरूपी संसारचक्रसे छूट जाता है । दूसरा किसी प्रकारसे भी तिस चक्रसे नहीं छूट सकता है । इस लिये मुक्तिकी इच्छावालेको उचित है कि, निष्काम होकर तिस एकहीकी उपासना करे ॥ ४७ ॥

विदेकाश्रम कहते हैं, हे चित्तवृत्ते ! एक और दृष्टांतको तुम सुनो:—

किसी नगरमें दो पुरुष परस्पर मित्र थे और इकट्ठे भी रहते थे और दोनोंको यह बीमारी थी जो जहांपर एक आदमी खड़ा हो वहांपर दो दिखाते थे, अर्थात् एक २ के दो २ उनको दिखाते थे । एक दिन दोनोंने परस्पर विचार किया चलकर किसी वैद्यके पास इस बीमारीका इलाज कराना चाहिये । दोनों एक वैद्यके पास गये और वैद्यसे अपना हाल कहा, हमको एकके दो २ दिखाते हैं हम इसकी दवाई करेंगे । वैद्यने, उनसे कहा, हमको तो एकके तीन दिखाते हैं । इन्होंने कहा, कैसा भी हो हम तुम्हारी ही दवा करेंगे । दोनोंमेंसे एकने विचार किया हमसे तो वैद्यको अधिक बीमारी है यह हमारी क्या दवाई करेगा ? वह तो ऐसा विचार करके अपने घरको चला गया । दूसरा जो अनजान था वह तिस वैद्यके पास बैठ गया और तिसकी दवाईको करने लगा थोड़े दिनमें तिसको भी एक २ के तीन २ दिखने लगगये । यह तो दृष्टांत है, अब दार्ष्टान्तमें इसको सुनो । इस जीवको ईश्वर जीवका भेदरूपी द्वैत तो पहले ही दिखाता था । तिस द्वैतके दूर करनेके लिये यह गुरुके पास गया आगे गुरु ऐसा मिला जो उसने त्रैत लगा दिया । एक हम हैं, दूसरा ईश्वर है तीसरी प्रकृति याने माया है और तीनों नित्य हैं, अथवा तीन जो ब्रह्मा विष्णु महेश देवता हैं सो तीनों ईश्वर हैं, इन तीनोंकी उपासनासे मुक्ति होती है । इसतरहका त्रैत लगा दिया । इस तरहके जो गुरु हैं उनके उपदेशसे मोक्ष कदापि नहीं होसकता है । मोक्ष उसी गुरुके उपदेशसे होसकता है जो एकात्मवादी है ॥ ४८ ॥

हे चित्तवृत्ते ! जिस कालमें यह जीव माताके गर्भमें आता है और पिताके वीर्यसे और माताके रक्तसे जिस कालमें इसका शरीर बनकर गर्भमें तैयार होजाता है उस कालमें जीवको अपने पूर्वके अनेक जन्म याद आते हैं और अनेक जन्मोंमें जो दुःख सुख भोगे हैं वह भी सब इसको याद आते हैं, तब यह ईश्वरसे प्रार्थना करता है, अबकी बार जो मैं जन्मको लेऊंगा, तब अवश्य ही आपकी उपासना करूंगा ऐसा वार २ कहता है । जब कि, जन्म लेता है तब माया मोहमें पड़कर तिस करारको भूल जाता है, इसीसे फिर जन्म मरणको प्राप्त होता है और वह पुरुष भी नहीं होसکتा है । पुरुष वही कहाता है जो अपने वचनकी पालना करता है । हे चित्तवृत्ते ! इसीमें हम तुमको एक दृष्टांत सुनाते हैं:—

किसी नगरके बाहर जंगलमें एक महात्मा रहते थे और नित्य ही वह दो-दोहरके समय नगरमें भिक्षा मांगनेको जाते थे । रास्तेमें एक वेश्याका मकान था जब कि वह महात्मा उस मकानके समीप जाते थे तब वह वेश्या उनसे नित्य पूछती थी आप स्त्री हैं या पुरुष हैं ? तब महात्मा कहते थे इसका जवाब हम फिर देंगे । इसी तरह नित्यही उनकी आपसमें बातें होती थीं । कई बरस इसी तरह कहते सुनते बीत गये । एक दिन उन महात्माका देहान्त होगया । जब नगरमें उनके मरनेकी खबर फैली तब बहुतसे लोग गये । उस वेश्याने जब सुना वह भी गई । आगे वहांपर लोकोंकी बड़ी भीड़ लगी थी । उस वेश्याने कहा हटो, हमको भी दर्शन कर लेने देवो । लोक जब थोडासा हटगये तब वेश्याने उनका नाम लेकर पुकारा और कहा तुम स्त्री हो या पुरुष हो ? जब कि तीसरी बार वेश्याने कहा, महात्मा सत्यवादी होते हैं, आपने कहा था हम तुम्हारे प्रश्नका उत्तर फिर देंगे सो बिना उत्तर दिये क्यों मरगये ? यदि हमारे प्रश्नका उत्तर न देकर मरजाओगे तब असत्यवादी ठहरोगे । जब कि, वेश्याने ऐसा कहा तब महात्मा उठकर कहने लगे हम पुरुष हैं हम पुरुष हैं । वेश्याने कहा, आप तो पहलेसे ही जानते थे हम पुरुष हैं तब फिर आपने क्यों न कह दिया । महात्माने कहा बाहरके चिद्धोंसे आदमी पुरुष नहीं होसकता है, किंतु जो अपने वचनकी पालना करता है वह पुरुष कहा जाता है । इस तुमसे तभी कह देते जो हम पुरुष हैं और बीचमें किसी तरहका विम

पडजाता तब हम कैसे पुरुष होसके ? अब तो हमारी आयु समाप्त होचुकी है और किसी तरहका अब विघ्न भी नहीं पडसक्ता है । इसलिये अब हम कह सक्ते हैं जो हम पुरुष हैं। बेय्याने कहा ठीक है । हे चित्तवृत्ते ! जो आदमी तिस गर्भवाले करारको परमार्थदृष्टिसे ही पूरा करता है, वही पुरुष है । ऊपरके चिह्नोसे परमार्थिक पुरुष नहीं होसक्ता है ॥ ४९ ॥

हे चित्तवृत्ते ! एक और लौकिक दृष्टांतको तुम सुनो:-

दक्षिण देशमें बंजरा और गरुडगंगा नदीका जहाँपर संगम होता है, वहाँपर देवशर्मा नाम करके एक ब्राह्मण रहता था और तिसकी स्त्रीका नाम सुधर्मा था, तिस ब्राह्मणके घरमें लडका कोई नहीं था । पुत्रकी उत्पत्तिके लिये वह ब्राह्मण बंजरा और गरुडगंगाकी उपासना करता रहा । जब उपासना करते २ तिसकी उमर साठ बरससे ऊपरकी होगई, तब तिसके घरमें एक अंधा लडका पैदा हुवा । उस अन्धे लडकेके भी पैदा होनेसे तिसको बड़ा हर्ष हुवा और तिसको बड़े छान्द प्यारसे वह पालन करने लगा । जब कि, वह लडका पाँच बरसका हुवा तब तिसका यज्ञोपवीत उसने बड़ी धूमधानसे कराया और फिर तिसको विद्या पढाने लगा, थोडेही बरसोंमें वह अंधा पढकर पंडित होगया । एक दिन वह अंधा अपने आसनपर बैठा था और बाहरसे तिसका पिता आकर जब तिसके पास बैठा तब अन्धेने वापसे पूंछा हे पिता ! पुरुष किस पाप करके अन्धा होजाता है ? पिताने कहा, हे पुत्र ! जो पुरुष पूर्व जन्ममें रत्नोंकी चोरी करता है वह अन्य जन्ममें अंधा होता है । अन्धेने कहा, हे पिता ! यह वार्ता नहीं है, क्योंकि, शास्त्रकारोंने ऐसा नियम करदिया है:-“कारणगुणा हि कार्यगुणानारमन्ते” कारणके जो गुण होते हैं वही कार्यके गुणोंको भी आरंभ करते हैं अर्थात् कारणके गुण ही कार्यमें भी आजाते हैं । हे पिता ! मैं जानता हूँ जिस हेतुसे तुम अन्धे हो इसी हेतुसे मैं भी तुम्हारे घरमें अंधा पैदा हुवा हूँ । पुत्रकी वार्ताको सुनकर पिताने क्रोधने कहा, मैं कैसे अंधा हूँ ? पुत्रने कहा, हे पिता ! साक्षात् मुक्तिको देनेवाला जो बंजरा और गरुडगंगाका संगम है उसकी उपासना तुमने पुत्रकी कामना करने का है, इसीसे मैं जानता हूँ जो तुम ही अन्धे हो मैं अन्धा नहीं हूँ । हे पिता !

प्रलात्तको धारण करके भी तुमने एक मच्छरको ही मारा इसीसे तुमही बने हो । हे पिता ! वेद शास्त्रको पढ़कर एक मूत्रके कीटकी जो इच्छा करता वही पुरुष अन्धा कहा जाता है । जैसे और मूत्रसे अनेक कृमि उत्पन्न होते हैं, तैसे पुत्र भी एक मूत्रका कृमि है । हे पिता ! जिस पुत्रकी उत्पत्तिके लिए तुमने जन्ममर तप किया है वह पुत्र तो बिनाही तपके सूकर कूकरादिकों की उत्पन्न होते हैं । हे पिता ! पुत्र करके किसीकी भी गति न हुई होगी । अपने पुरुषार्थसे ही गति होती है । जो पुरुष संसारबन्धनसे छूटना चाहता है वह पुत्रोक्ता भी त्याग करदेता है । यदि पुत्रसे गति होती तब पुत्रोक्ता त्याग क्यों करदेता और बहुतसे राजोंने भी आत्मसुखलामके लिये क्या किया है इसीसे सावित होता है कि पुत्रसे गति नहीं होती है, जो पुत्रसे गति मानता है वही अंधा है ॥

य आत्मज्योतिरुत्तमज्योदयास्तमयवर्जितम् ।

उदयास्तमयं ज्योतिः सेवते सोऽन्ध ईर्यते ॥ १ ॥

जो पुरुष अन्तरहृदयमें ज्योतिमय नित्य आत्माका त्याग करके उत्पत्ति नाशवाली सूर्य चन्द्रमा आदि ज्योतियोंकी उपासना करता है वही अन्धा है, नेत्रहीन पुरुष अंधा नहीं है ॥ १ ॥

हे पिता ! जैसे ब्रह्म नित्य शुद्ध बुद्ध है तैसे जीव भी नित्य शुद्ध है और जितना जगत् दीखता है सो सब भ्रममात्र है, जैसे मरुभूमिमें जो जल दीखता है, वह जल मरुभूमिरूप ही है । तैसे यह जगत् भी भ्रमकरके अधिष्ठान चेतनमें दीखता है सो अधिष्ठानरूप ही है । हे पिता ! यह जो पुरुष कहता है यह मेरी स्त्री है, यह मेरा पुत्र है, यह मेरा धन है, गृह है, ये सब वासना करके ही दीखता है, वासना करके ही यह जीव बंधको प्राप्त होता है, वासनाका त्याग करनेसे परमानन्द प्राप्त होजाता है और वासना करके ही यह अज्ञानी बना है वासनाके त्याग करदेनेसे ज्ञानवान् बनजाता है ।

हे पिता ! सच्चिदानंदरूप ब्रह्मको ज्ञानवान् पुरुष ज्ञानरूपी चक्षु करके देखते हैं, अज्ञानी जीव तिसको ज्ञानरूपी चक्षु करके नहीं देखसकते हैं ।

अज्ञानी पुरुष ही अन्धे कहे जाते हैं, जैसे अन्धा पुरुष सूर्यको नहीं देखसक्ता है, तैसे भेदवादी पुरुष भी सर्वत्र आत्माको नहीं देख सक्ता है । हे पिता ! तुर भेदबुद्धिको दूर करके सर्वत्र एक ही आत्माको देखो । पुत्रके उपदेश करके देवशर्मा भी आत्मज्ञानको प्राप्त हुआ ॥ १० ॥

हे चित्तवृत्ते ! एक और निर्मोही राजाका इतिहास तुमको सुनाते हैं:—

किसी नगरमें एक धर्मात्मा निर्मोही नाम करके राजा रहता था । तिस राजाका पुत्र एक दिन वनमें शिकार खेलनेको गया, वहांपर तिसको बड़ी व्यास लगी, तब वह वनमें एक ऋषिके आश्रमपर गया । ऋषिने तिसको जल पिलाकर पूछा, तुम किसके लडके हो ? उसने कहा मैं निर्मोही राजाका लडका हूँ । ऋषि तिसकी वार्ताको सुनकर कहने लगा, निर्मोही और राजा ये दो बातें एकमें कैसे हो सकती हैं ? जो निर्मोही होगा वह राजा नहीं होगा जो राजा होगा वह निर्मोही नहीं होगा । राजाके लडकेने ऋषिसे कहा, यदि आपको विश्वास न हो तो जाकर मादम करलीजिये, याने परीक्षा करलीजिये । ऋषिने राजपुत्रसे कहा हमारे आनेतक तुम इसी हमारे आश्रमपर बैठो मैं जाकर परीक्षा करके आता हूँ । ऋषि जब राजभवनमें गये तब द्वारपर राजाकी लौंडी खड़ी थी उससे ऋषिने जाकर कहा ।

सवाल ऋषिका दोहा ।

तू सुन चेरी श्यामकी, बात सुनावों तोहिं ।

कुँवर विनास्यो सिंहने, आसन परयो मोहिं ॥ १ ॥

जवाब लौंडीका दोहा ।

ना मैं चेरी श्यामकी, नहिं कोई मेरा श्याम ।

प्रारब्ध वश मेल यह, सुनो ऋषी अभिराम ॥ २ ॥

ऋषि लडकेकी स्त्रीसे कहते हैं:—

दोहा ।

तू सुन चातुर सुन्दरी, अवला यौवनवान ।

देवीवाहन दलमल्यो, तुम्हरो श्रीभगवान ॥ ३ ॥

उड़केकी स्त्री कहती है:—

दोहा ।

तपिया पूरब जन्मकी, क्या जानत हूँ लोक ।

मिले कर्मवश जान हम, अब विधि कीन वियोग ॥ ४ ॥

फिर ऋषिने कुँवरकी मातासे कहा:—

दोहा ।

रानी तुमको विपति अति, सुत खायो मृगराज ।

हमने भोजन ना कियो, तिसी मृतकके काज ॥ ५ ॥

ऋषिसे रानी कहती है:—

दोहा ।

एक वृक्ष डालें धनी, पंछी बैठे आय ।

यह पाटी पीरी भई, उड़ उड़ चहुँ दिशि जाय ॥ ६ ॥

ऋषिने राजासे कहा:—

दोहा ।

राजा मुखतैं राम कहु, पल पल जात घडी ।

सुत खायो मृगराजने, मेरे पास खडी ॥ ७ ॥

ऋषिसे राजा कहते हैं:—

दोहा ।

तपिया तप क्यों छाँडियो, इहाँ पलक नहिं सोग ।

वासा जगत् सरायका, सभी मुसाफिर लोग ॥ ८ ॥

जब कि ऋषिने सबके उत्तरोंको सुना तब ऋषिको विश्वास होगया जो ठीक राजा निर्मोही है, बल्कि राजाका घरभर निर्मोही है । ऋषिने आकर अपने आश्रमपर राजपुत्रसे कहा कि आपने सत्य कहा था । हमने परीक्षा करली, ठीक राजा निर्मोही है । दिवेकाश्रम कहते हैं, हे चित्तवृत्ते ! जो इस प्रकार निर्मोही है वही ज्ञानी है और वही जीयन्मुक्त है ॥ ५१ ॥

चित्तवृत्ति कहती है हे विवेकाश्रम ! आपने कहा है, कि सम्पूर्ण जगत्में एक ही चेतन आत्मा व्यापक है और वही आत्मा सम्पूर्ण शरीरमें भी व्यापक है । जब कि, एक ही आत्मा ऊंच नीच सर्व शरीरमें व्यापक है तब फिर एक जीवको सुख होनेसे सर्व जीवोंको सुख होना चाहिये, एकको दुःख होनेसे सर्व जीवोंको दुःख होना चाहिये, एकके मृत्यु होजानेसे सर्वकी मृत्यु हो जानी चाहिये, एकका जन्म होनेसे सर्वका जन्म होना चाहिये । विवेकाश्रम कहते हैं, हे चित्तवृत्ते ! जैसे एकही आकाश अनेक घटादिकोंमें व्यापक होकर स्थित है, एक घटके फूट जानेसे सब घट नहीं फूट जाते हैं, एक घटके उत्पन्न होनेसे सब घट उत्पन्न नहीं होजाते क्योंकि घटादिरूप उपाधियों सब भिन्न २ और फिर घटादिकोंकी उत्पत्ति नाशसे आकाशकी उत्पत्ति तथा नाश नहीं होता है । क्योंकि आकाश व्यापक है, उपाधियों परिच्छिन्न हैं । तैसे एक शरीरकी उत्पत्ति नाशसे भी आत्माकी उत्पत्ति नाश नहीं होता है । क्योंकि आत्मा व्यापक है निरवयव है; उपाधियें सर्व सावयव हैं और परिच्छिन्न हैं । जैसे किसी एक घटमें घूम या घूलि आदिकोंके मरजानेसे सर्व घटोंमें घूमादिक नहीं मर जाते हैं तैसे एक शरीरमें सुख या दुःख होनेसे सर्व शरीरोंमें नहीं होते हैं ॥ ५२ ॥

और दृष्टांतको कहते हैं:—

एक शरीरके सम्पूर्ण हस्त पादादिकोंमें एक ही आत्मा नख शिखतक व्यापक है, परन्तु पादमें दुःख होनेसे हाथमें दुःख नहीं होता है । हाथमें सुख होनेसे पादमें सुख नहीं होता है । एक ही कालमें पादमें शीतलता और शिरमें उष्णता होनेसे सर्व शरीरमें उष्णता शीतलता नहीं होती है । आत्मा तो सम्पूर्ण शरीरके अवयवोंमें एक ही है. फिर सुख दुःखादिक क्यों नहीं बराबर ही एक कालमें होते हैं ? जैसे कि एक शरीर सम्पूर्ण अवयवोंमें एक आत्माके होने पर भी सुख दुःखादि बराबर सर्व अवयवोंमें नहीं होते हैं, तैसे ही ब्रह्मांड मरके शरीरोंमें एक आत्माके होनेसे भी सर्व शरीरोंमें सुख दुःख बराबर नहीं होते हैं, क्योंकि सम्पूर्ण शरीर एकही विराटके अवयव है, विराटके शरीरमें आत्मा एकही है । हे चित्तवृत्ते ! एक आत्माके होनेमें कोई भी सन्देह नहीं है और नाना आत्माके माननेमें श्रुतियुक्तिका भी विरोध आता है। प्रथम श्रुतियोंके विरोधको दिखाते हैं:—

केवल्योपनिषद्:-

अचिन्त्यमव्यक्तमनन्तरूपं शिवं प्रशान्त-
ममृतं ब्रह्मयोनिम् ॥ तमादिमध्यान्तविहीन-
मेकं विभुं चिदानन्दमरूपमद्भुतम् ॥ १ ॥

वह ब्रह्म अचिन्त्य है, अनन्तरूप है, कल्याणरूप है, शांतस्वरूप है, अमृत है, मायाका भी कारण है और आदि मध्य अन्तसे भी हीन है, विभु है, एक है, आनन्दरूप है, अद्भुत है ॥ १ ॥

यत्परं ब्रह्म सर्वात्मा विश्वस्यायतनं महत् ।

सूक्ष्मात्सूक्ष्मतरं नित्यं स त्वमेव त्वमेव तत् ॥ २ ॥

जो ब्रह्म सर्व प्राणियोंका आत्मा है, संपूर्ण विश्वका आधार है, सूक्ष्मसे सूक्ष्म है नित्य है सो तूही है और तू वही है ॥ २ ॥

श्वेताश्वतरोपनिषद्:-

एको देवः सर्वभूतेषु गूढः सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः साक्षी चेता केवलो निर्गुणश्च ॥ १ ॥

एक ही चेतनदेव सम्पूर्ण भूतोंमें छिपा हुआ है, सर्वमें व्यापक है, सर्वभूतोंका अन्तरात्मा है, कर्मोंका भी अध्यक्ष याने ज्ञाता है, सम्पूर्ण भूतोंके निवासका स्थान भी है, साक्षी है, चेतन है, द्वैतसे रहित है, निर्गुण है ॥ १ ॥

नैव स्त्री न पुमानेव न चैवायं नपुंसकः ।

यद्यच्छरीरमादत्ते तेन तेन स युज्यते ॥ २ ॥

न यह आत्मा स्त्री है, न पुरुष है, न नपुंसक है किन्तु जिस २ शरीरोंको धारण करता है तिसी २ के साथ जुड़ जाता है ॥ २ ॥

सर्वेन्द्रियगुणाभासं सर्वेन्द्रियविवर्जितम् ।

सर्वस्य प्रभुमीशानं सर्वस्य शरणं बृहत् ॥ ३ ॥

सम्पूर्ण इन्द्रियोंके गुणोंका प्रकाशक है और आप सम्पूर्ण इन्द्रियोंसे रहित है सर्वका स्वामी है, सर्वका प्रेरक है और सर्वका आश्रय भी है ॥ ३ ॥

अपाणिपादो जवनो ग्रहीता पश्यत्यचक्षुः स शृणोत्य-
कर्णः । स वेत्ति वेद्यं न च तस्य वेत्ता तमाहुरग्र्यं
पुरुषम् महान्तम् ॥ ४ ॥

जिस चेतनके न हाथ हैं न पाद हैं, फिर भी बड़े वेगसे चल्ता है और
महण करता है । बिनाही नेत्रोंके देखता है, बिनाही कानोंके सुनता है और
जानने योग्य पदार्थोंको जानता है । तिसको जाननेवाला दूसरा कोई भी नहीं
है, तिसको आदिपुरुष और सबसे महान् कहते हैं ॥ ४ ॥

इत्यादि अनेक श्रुति वाक्य जीव ब्रह्मके अभेदको और चेतनकी एकताको
कथन करते हैं और युक्तियोंसे भी एक ही चेतन साबित होता है ॥

चित्तवृत्ति कहती है—हे विवेकाश्रम ! जीव ईश्वरके स्वरूपको भिन्न २ करके
तू मेरे प्रति कह, फिर उनकी एकताको कहो । विवेकाश्रम कहते हैं—हे
चित्तवृत्ते ! जीव ईश्वरके स्वरूपको मैं आपको मतभेदसे दिखाता हूँ । प्रकटार्थ-
कारका यह मत है कि, अनादि अनिर्यचनीय जो माया है, तिस मायामें जो
चेतनका प्रतिबिम्ब है, तिस प्रतिबिम्बका नाम तो ईश्वर है और तिस मायाका
आवरण विक्षेप शक्तिवाला जो अबिद्यानामवाला माग है तिस अबिद्याके जो
अन्तःकरणरूपी अनेक प्रदेश हैं उनमें जो चेतनका प्रतिबिम्ब है, उसका
नाम जीव है ।

प्रश्न—वह माया चेतनसे भिन्न है या अभिन्न है ? ।

उत्तर--वह माया चेतनसे भिन्न नहीं है, क्योंकि भिन्न माननेमें “नेह नानास्ति
किञ्चन ” इत्यादि श्रुतियोंसे विरोध होगा और अभिन्न भी नहीं कहसकते
हैं । क्योंकि जब चेतनका अभेद कदापि नहीं होसकता है और माया चेतनका
भेदाऽभेद भी नहीं कह सके हैं अर्थात् चेतनसे माया भिन्न भी है और अभिन्न
भी है, इसमें कोई द्वयान्त नहीं मिलता है और जब चेतनका भेदाऽभेद किसी
प्रकारसे भी नहीं होसकता है । क्योंकि उभय विरोधी धर्म एकमें नहीं रह सकें
हैं, इस लिये भेदाऽभेद भी नहीं बनता है । फिर यदि मायाको सत्य माना

जाय तब अद्वैत श्रुतिसे विरोध आता है । यदि असत्य माना जाय तब मायाको जड़ जगत्की कारणता नहीं बनती है । क्योंकि असत्से जगत्का उत्पत्ति नहीं होसकती है । असत् नाम अभावका है, यदि अभावसे उत्पत्ति मानी जायगी तब घटरूपी कार्यके लिये मृत्तिकाकी कुछ भी जरूरत नहीं होगी, सर्वत्रही सब वस्तुओंका अभाव विद्यमान है, सर्वत्र सब पदार्थोंका उत्पत्ति होनी चाहिये, ऐसा तो नहीं देखते हैं, इस लिये अभावसे सब पदार्थोंका उत्पत्ति नहीं होती है इसलिये माया असत्यरूप भी नहीं है जो सत्असत् उभयरूप भी माया नहीं है । क्योंकि विरोधी धर्म दो एकमें रह सकते हैं और माया सावयव या निरवयव भी नहीं है । यदि मायाको सावयव माना जायगा तब तिसका कोई दूसरा कारण मानना पड़ेगा क्योंकि सावयव पदार्थ होता है वह जरूर किसी कारणसे उत्पन्न होता है । इसलिये तिसको सावयव भी नहीं मान सकते हैं, कारण अनवस्था आदिक दोष और मायाको निरवयव भी नहीं मान सकते हैं; क्योंकि निरवयव मायासे सावयव जगत्की उत्पत्ति भी नहीं होसकती है, और सावयव निरवयव दोनों रूप एक रह भी नहीं सकते हैं । जो सावयव होगा, वह कदापि निरवयव नहीं होसकता जो निरवयव होगा वह कदापि सावयव नहीं होसकता है । एक तो दोनों तरफ विरोधी हैं, दूसरा इसमें कोई दृष्टान्त भी नहीं मिलता है इस वास्ते मायाका स्वरूप अनिर्वचनीय है । अनिर्वचनीयका अर्थ क्या है : जिसका कुछ भी निर्वचन नहीं होसकता प्रथम तो मायाके कार्यका ही कोई भी निर्वचन नहीं होसकता है । देखो अतिछोटेसे बटके बीजमें इतना बड़ा बटका वृक्ष रहता है जो अभावरूप करकेही रहता है, अभावरूप करके नहीं रहता । क्योंकि अभावसे उत्पत्ति नहीं होता है फिर हम पूछते हैं इतने छोटेसे बीजमें अनेक वृक्ष और पत्तोंके सहित इतना बड़ा वृक्ष किसतरहसे रह सकता है, इसको किसी तरहसे भी नहीं बतला सकते हैं । फिर हर एक बीजमें कारणरूप कार्य विद्यमान है, कार्योंमें अनेक प्रकारका रचना हमको दिखाई पड़ती है कारणमें वह नहीं दिखाती है और सूक्ष्मरूप तिसमें तिसका सब रचना विद्यमान है । तिस छोटेसे बीजमें इतनी बड़ी रचना क्योंकर रह सकती है ।

इसका निर्वचन भी तुमसे कुछ नहीं बनेगा, तब अर्थसे ही कार्य भी अनिर्वचनीय सिद्ध होगा । जिसका कार्य अनिर्वचनीय है, तिसका कारण तो अर्थसे ही अनिर्वचनीय सिद्ध हुआ और साइन्सवालोंने पैसट्र तत्त्व माने हैं, जल और अग्निको इन्होंने स्वतन्त्र तत्त्व नहीं माना है, किन्तु और तत्त्वोंके संयोगसे इनको उत्पत्ति उन्होंने मानी है । दो प्रकारकी भिन्न २ वायुके मिश्रणसे जलका उत्पत्ति इन्होंने मानी है । हम पूछते हैं उन दो प्रकारके वायुओंमें प्रथम जल था या नहीं था । यदि कहो था तब पृथक् तत्त्व जल सावित होगया । यदि कहो उन दो प्रकारके वायुओंमें जल नहीं था तब उनके संयोगसे भी जल उत्पन्न नहीं होसकता है । क्योंकि अभावसे भावको उत्पत्ति कदापि नहीं होसकती है । और जलका निर्वचन भी कुछ न हुआ इसी प्रकार एक एक वृक्षके पत्तोंका निर्वचन करोगे तब सैकड़ों बरसों तक भी नहीं होगा और न पूर्ण हुआ है । जिस मायाके अनन्त कार्योंमेंसे एक कार्यका भी निर्वचन नहीं होसकता है, उस कारणरूप मायाका कौन निर्वचन करसकता है ! फिर जब पुरुष सा जाता है, तब इसको अपने भीतर बड़े २ देश, पर्वत, नदियें, हार्थी, घोड़े आदिक दिखाते हैं और जिस नाडीमें मनके जानेसे स्वप्न आताहै वह नाडी बालसे भी महीन है, उसमें सुईके नोककी भी जगह नहीं है और हार्थी घोड़े आदिकोंका कोई कारण भी बीजादिक वहांपर नहीं है और जाग्रत होनेपर सब हार्थी घोड़े आदिक लय भी होजाते हैं । अब इसका निर्वचन कौन करसकता है जो कहांसे वह सब पैदा होते हैं और कहांपर लय होजातेहैं । जैसे स्वप्नके पदार्थोंका और उनके कारणका कुछ निर्वचन नहीं हो सकता है, तैसे माया और मायाके कार्यका भी कुछ निर्वचन नहीं होसकता है । तब दोनों ही अनिर्वचनीय सावित हुए, उस अनिर्वचनीय मायामें जो कि चेतनका प्रतिबिम्ब है, उसका नाम तो ईश्वर है और मायामें आवरण विक्षेप शक्ति-वाले जो कि परिच्छिन्न अनन्त प्रदेश हैं उन्हीका नाम अविद्या है । उन प्रदेशोंमें जो कि चेतनका प्रतिबिम्ब है उसका नाम जीव है, प्रदेशोंके अनन्त होनेसे जीव भी अनन्त हैं । इस मतमें एकही अनिर्वचनीय प्रकृतिमें

प्रदेश प्रदेशीरूपकी कल्पना करके जीव और ईश्वरको प्रतिविम्बरूप कहे माना है ॥ १ ॥

अब तत्त्वविवेककरके मतको दिखलाते हैं:—

त्रिगुणात्मिका एक मूलप्रकृति है । तीनों गुणोंकी साम्यावस्थाका नाम ही मूलप्रकृति है । वह मूलप्रकृति आप ही माया और अविद्या रूपोंवाली होती जाती है । और एकही चेतनको जीव ईश्वर दो रूपोंवाला भी कर देती है । शुद्ध सत्त्वगुण प्रधान वही प्रकृति माया कहलाती है । और मलिन सत्त्वप्रकृति वही प्रकृति अविद्या कहलाती है, तिस मायामें जो कि चेतनका प्रतिविम्ब पड़ता है तिसका नाम ईश्वर है और अविद्यामें जो प्रतिविम्ब है तिसका नाम जीव है । “ जीयेशावाभासेन करोति माया च अविद्या च स्वयमेव भवति ” । वह प्रकृति जीव ईश्वरको अपनेमें आमास करके कर देती है और आपही माया और अविद्यारूप भी हो जाती है यही श्रुति जीवेश्वरका सिद्धिमें प्रमाण है और एक ही प्रकृतिमें सत्त्व गुणकी शुद्धि अशुद्धिसे माया अविद्याका भेद कल्पना किया है ॥ २ ॥

अब अपरमतसे कहते हैं:—

एक ही मूलप्रकृति विक्षेप प्रधानतासे माया और आवरण शक्ति प्रधानतासे अविद्या कही जाती है । माया ईश्वरका उपाधि है और अविद्या जीवका उपाधि है और विम्बरूप साधारण चेतनके वह आश्रित भी है, तथापि ‘ अज्ञो ह्येसा जीवको ही अनुभव होता है । ईश्वरको नहीं होता । क्योंकि जीवका उपाधिमें ही आवरणविक्षेप शक्ति है ईश्वरका उपाधिमें वह नहीं है इसलिये ईश्वरको ‘ अज्ञोहम् ’ ऐसा नहीं होता है । इस मतमें आवरण विक्षेप शक्ति भेद कल्पना करके जीव ईश्वरका भेद माना है ॥ ३ ॥

अब संक्षेपसे शारीरककारके मतको दिखाते हैं:—

वह कहता है “ कार्योपाधिरयं जीवः कारणोपाधिरीश्वरः ” कार्योपाधिमें जीव है कारणोपाधिवाला ईश्वर है । इस श्रुतिके अनुसार अविद्यामें प्रतिविम्ब

नाम ईश्वर है और अविद्याका कार्य्य जो अन्तःकरण तिसमें प्रतिबिम्बका नाम जीव है और जहांपर विंब एक हो, वहांपर उपाधिके भेदसे बिना प्रतिबिम्बका भेद नहीं बनता है । इसलिये ईश्वरकी उपाधि अविद्या भिन्न है और जीवकी उपाधि अन्तःकरण भिन्न है । दोनों उपाधियोंके भेद होनेसे जीव ईश्वरका भेद है, अविद्या एक है, इसलिये ईश्वर भी एक है । अन्तःकरण अनन्त हैं जीव भी अनन्त हैं, अविद्याका सम्बन्ध ईश्वरके साथ है, अन्तःकरणका संबन्ध जीवके साथ है । जैसे घटकरके आकाशका अवच्छेद मानते हैं, तैसे यदि अन्तःकरण करके चेतनका अवच्छेद माना जावेगा तब दोष आवेगा सो दिखाते हैं । इस लोकमें ब्राह्मणजाति ब्राह्मणादि शरीरमें गत जो अन्तःकरण, तदवच्छिन्न जो चेतन प्रदेश है, सो तो कर्मोंका कर्ता होगा और परलोकमें देवादिशरीरमें जो अन्तःकरण तदवच्छिन्न चेतन प्रदेश भोक्ता होगा जो कि इस लोकमें अन्तःकरणावच्छिन्न चेतन प्रदेश कर्मोंका कर्ता था वह तो भोक्ता नहीं होगा, क्योंकि वह परलोकमें देवादिशरीरमें नहीं है और जो देवादिशरीरमें अन्तःकरणावच्छिन्न चेतन प्रदेश है, वह इस लोकमें नहीं है, वह कर्ता न हुआ तब अन्य करके किये हुए कर्मोंका फल अन्य ही भोगेगा । यही अवच्छेदवादमें दोष आता है, इसी हेतुसे अन्तःकरणावच्छिन्न चेतन जीव नहीं होसक्ता है, किन्तु अन्तःकरणमें जो कि चेतनका प्रतिबिम्ब है यह जीव होसक्ता है । घटरूप उपाधिके गमना-गमन होनेपर भी जैसे तिस घटरूप उपाधिमें एकही सूर्य्यका प्रतिबिम्ब सर्वत्र उन्नी घटमें पडता है, प्रतिबिम्बका भेद नहीं होता है, तैसे अन्तःकरणरूपी उपाधिके गमनाऽगमन होनेपर भी एकही चेतनका प्रतिबिम्ब तिसमें पडता है; तब जो कर्ता होगा वही भोक्ता भी होगा, कोई भी दोष नहीं आवेगा ॥ ४॥

अब अवच्छेदवादीके मतको दिखाते हैं:—

अन्तःकरणावच्छिन्न चेतनका नाम जीव है, अन्तःकरणानवच्छिन्न चेतनका नाम ईश्वर है, इस मतमें कोई भी दोष नहीं आता है, किन्तु प्रतिबिम्बवादमें ही दोष आता है सो दिखाते हैं । जैसे जलसे बाहर आकाशमें स्थित जो सूर्य्य है तिसका प्रतिबिम्ब जलमें पडता है । तैसे उपाधियोंसे बाहर स्थित चेतनका

वी प्रतिबिम्ब उपाधियोंमें मानना पड़ेगा तब ब्रह्मांडसे बाहर कहीं स्थित चेतन
 सिद्ध होगा । ब्रह्मांडके अन्तर्गत नहीं सिद्ध होगा । तब फिर चेतन भी परि-
 चिन्न होजायगा परिचिन्न होनेसे व्यापक नहीं सिद्ध होगा, किंतु विना
 सिद्ध होगा । एक तो प्रतिबिम्बवादमें यह दोष आवेगा, दूसरा व्यापक
 चेतन निरवयव निराकारक प्रतिबिम्ब कहना भी नहीं बनता है, क्योंकि
 देखनेमें आता है कि जलसे बहिर्गत मेघाकाशका जलमें प्रतिबिम्ब पड़ता है
 जलगत आकाशका जलमें प्रतिबिम्ब नहीं पड़ता है । तैसेही ब्रह्मांडके बहिर्गत
 चेतनका ही प्रतिबिम्ब भी मानना होगा । ब्रह्मांडके अन्तर्गत चेतनका तो
 मानना होगा, तब फिर 'विज्ञाने तिष्ठन्' जो विज्ञानके अन्तरस्थित हो
 प्रेरणा करता है इत्यादि श्रुतियोंसे विरोध भी जरूर आवेगा और ईश्वर भी ब्रह्मांड
 से बाहर सिद्ध होगा इसी हेतुसे प्रतिबिम्बवाद असंगत है । यदि उपाधि
 अन्तर्गतका भी प्रतिबिम्ब माना जावेगा तब जसे जलसे बहिर्गत मुखका जलमें
 प्रतिबिम्ब पड़ता है, तैसे जलके अन्तर्गत मुखका भी जलमें प्रतिबिम्ब पड़
 चाहिये सो तो देखनेमें नहीं आता है । और जैसे जलसे बहिर्गत मुखका प्रति-
 बिम्ब पड़ता है, तैसे अन्तःकरणसे बहिर्गत चेतनका भी प्रतिबिम्ब अन्तःकरणमें
 फहना होगा । तब भी पूर्वाक्त श्रुतिसे विरोध बनाही रहेगा । और जो बहिर्गत
 अवच्छेदकदमें कर्ता भिन्न भोक्ता भिन्न होजानेका दोष दिया है वह दोष
 प्रतिबिम्बवादमें तुल्यही लगता है । तथाहि यदि सम्पूर्ण अन्तःकरणोंमें ब्रह्मांड
 बहिर्गत अर्थात् व्यवहित चेतनका प्रतिबिम्ब माना जावे तब तो इस लोक में
 लोकमें प्रतिबिम्बका भेद सिद्ध नहीं होगा । तथापि एक तो ब्रह्मांडके बहिर्गत
 सनप्र चेतनका अन्तःकरणमें प्रतिबिम्ब किसी प्रकारसे भी नहीं पड़सکتा है
 न तिसके एकही देशका प्रतिबिम्ब पड़सکتा है । क्योंकि ब्रह्मांडसे बहिर्गत चेतन
 चेतनके साथ या तिसके एक देशके साथ अन्तःकरणकी सन्निधि नहीं है
 विना सन्निधिके प्रतिबिम्ब पड़ नहीं सکتा है । जैसे ब्रह्मांडके बहिर्गत आकाशका जलमें
 प्रतिबिम्ब नहीं पड़सکتा है, तैसे ब्रह्मांडसे बहिर्गत चेतनका भी प्रतिबिम्ब नहीं पड़सکتा
 है । यदि ब्रह्मांडके अन्तर्गत अन्तःकरण सन्निहित चेतनका प्रतिबिम्ब अन्तःकरणमें
 मानोगे तब भी ब्रह्मांडभरके अन्तर्गत चेतनका प्रतिबिम्ब अन्तःकरणमें नहीं पड़सکتा

सकोगे । क्योंकि ब्रह्मांडभरके चेतनकी अंतःकरणके साथ सन्निधि नहीं है, किन्तु ब्रह्मांडके अन्तर्गत जो चेतन तिसीके किसी प्रदेशके साथ अंतःकरणकी सन्निधि होगी उसी चेतनके प्रदेशका प्रतिबिम्ब भी तुमको मानना पड़ेगा । तब फिर पूर्ववाला दोष लगाही रहेगा । अंतःकरणके गमनाऽऽगमन करनेसे बिम्बके भेदसे प्रतिबिम्बका भेद भी अवश्य ही होगा, तब फिर कृतहानि अकृतकी प्राप्तिरूप दोष होगा । यदि प्रतिबिम्बरूप जीवकी अन्तःकरणरूप उपाधिका त्याग करके अविद्याको जीवकी उपाधि मानोगे तब अविद्याका गमन बनेगा नहीं । तब इस लोक परलोकमें प्रतिबिम्बका भेद भी सिद्ध नहीं होगा और प्रतिबिम्बके भेदके न सिद्ध होनेसे पूर्वोक्त दोष भी नहीं आवेगा । सो अवच्छेदवादमें हम भी अविद्या अवच्छिन्न चेतनको ही जीव मान लेंगे । हमारे मतमें भी अविद्याके गमनागमनके अभाव होनेसे चेतनका भेद नहीं होगा, चेतनके भेदका अभाव होनेसे पूर्वोक्त दोष भी नहीं आवेगा । इन्हीं हेतुओंसे प्रतिबिम्बका निषेध करके अवच्छेदवादीने अन्तःकरणावच्छिन्न चेतनको ही जीव माना है और अन्तःकरण अनवच्छिन्न चेतनको तिसने ईश्वर माना है ॥ ९ ॥

एव औरके मतको दिखाते हैं:—

अन्य कोई कहता है प्रतिबिम्बवाद और अवच्छेदवादमें श्रुतिका विरोध दूर नहीं होता है । श्रुति कहती है जो जीवात्माके अन्तःस्थित होकर जीवात्माको प्रेरणा करता है सोई ईश्वर है । सो जीवात्माके अन्तःस्थित होना ही प्रथम ईश्वरके नहीं बनता है सो दिखाते हैं । अवच्छेदवादमें अंतःकरणके भीतर जो चेतन आगया है, उसीको जीव माना है और अंतःकरणके बाहर जो चेतन है उसको ईश्वर माना है । अब इस मतमें अंतःकरणके अंतर ईश्वर है नहीं तब जीवको प्रेरणा कैसे करेगा और तिसके कर्मोंको कैसे जानेगा । यदि कहो वह ईश्वर चेतन व्यापक है तिसके भीतर भी रहेगा बाहर भी रहेगा सो नहीं बनता । निरवयव निराकार दो पदार्थ, एक स्थानमें नहीं रह सकते हैं जो रहेंगे तब वह उपाधि करके परिच्छिन्न होजायेंगे । परिच्छिन्न होनेसे वह जीव ही होगा सो परिच्छेदवाला जीव तो तुमने पड़े ही खान लिया है । दो जीव

एक अन्तःकरणमें तुमने भी माने नहीं हैं और न जीव ईश्वर दोकी उपाधि अन्तःकरण होसक्ता है, इसी युक्तिसे श्रुतिका विरोध बनाही रहेगा फिर यों दोष प्रतिविंबवादमें भी होगा । पूर्वोक्त मतमें अविद्यामें प्रतिविंबको ईश्वर माना है और अन्तःकरणमें प्रतिविंबको जीव माना है। वहां अविद्यामें जो प्रतिविंब है, जब अन्तःकरणमें नहीं है और प्रतिविंबका प्रतिविंब बनता नहीं, तब प्रतिविंबवादमें भी जीवके अन्तर्गत ईश्वर न रहा तिस मतमें भी दोष बराबर ही लगा रहा । और प्रकटार्थकरके मतमें भी यही दोष लगाही रहेगा । क्योंकि उसने भी मायामें प्रतिविंबको ईश्वर माना है और मायाके प्रदेशोंमें चेतनके प्रतिविंबको जीव माना है । अब इस मतमें भी मायामें जो प्रतिविंब है, वह मायाके प्रदेशोंमें नहीं है और जो आवरण विक्षेप शक्तिवाले प्रदेशोंमें प्रतिविंब है मायामें वह नहीं है, तब भी जीवके अन्तर्गत ईश्वर साबित न हुआ और दो प्रतिविंब एक उपाधिमें नहीं रह सकते हैं । यदि कहो जलमें सूर्य और आकाश तथा इतर वृक्षादिकोंका प्रतिविंब एक ही जलरूप उपाधिमें देखते हैं सो दृष्टांत यहांपर नहीं घटता है क्योंकि सूर्य और वृक्षादि सब भिन्न भिन्न सावयव पदार्थ हैं उनका प्रतिविम्ब जलरूप उपाधिमें पड़ भी सक्ता है । परन्तु एकही आकाशके दो प्रतिविंब एकही घटमें जैसे नहीं पड़सक्ते हैं, तसे एकही चेतनके एकही उपाधिमें दो प्रतिविंब नहीं पड़सक्ते हैं । तब जीवके अन्तर्गत ईश्वर भी सिद्ध न हुआ और पूर्वोक्त दोष लगाही रहा । और जिसके मतमें एकही प्रकृतिके माया अविद्या दो भेद मानकर जीव ईश्वरका भेद सिद्ध मया, उस मतमें भी मायामें जो प्रतिविंब है वह अविद्यामें नहीं है । अविद्यामें भिन्न है, मायामें भिन्न है। इस मतमें भी जीवके अन्तर्गत ईश्वर सिद्ध नहीं होता है; श्रुति-विरोध इस मतमें भी हट नहीं सक्ता है । सांख्यमतवालोंने ईश्वरको नहीं माना है किन्तु जीवको ही चेतनरूप करके व्यापक माना है अर्थात् इनके मतमें ब्रह्माण्ड-भरके जीव व्यापक हैं और चेतनरूप हैं, असंग हैं निराकार निरवयव हैं, जीव-कर्ता नहीं भोक्ता हैं कर्त्री प्रकृति है । इनके मतमें एक तो यह दोष पड़ता है जो जड़ प्रकृतिको कर्तृत्वपना नहीं बनता है । यदि जड़को कर्ता माना जाय तब मृत्तिका आप ही घटको बनालेगी घटके बनानेके लिये कुलाडकी आवश्यक-

कता नहीं होगी । दूसरा निरवयव निराकार अनेक विभु एक देशमें रह नहीं सके हैं । इन दोनोंमें कोई भी दृष्टांत नहीं मिलता है । और नैयायिक जीव और ईश्वर दोनोंको विभु और जड मानता है, चेतनता उनका गुण मानता है । इसके मतमें भी एक तो वही दोष आदेगा जो बहुतसे विभु एक देशमें नहीं रह सके हैं । यदि मानेंगे तब कर्मोंका संकर होजायगा और जीवोंके कर्म ईश्वरमें भी जाएँगे । क्योंकि दोनों निराकार व्यापक हैं । भेदक तो कोई ईश्वर जीवके अन्तरमें नहीं है । दोनोंको निराकार होनेसे दोनों एक ही होजायँगे तब जीव ईश्वरकी कल्पना भी इनकी मिथ्या होजायगी । फिर जड निराकार हो भी नहीं सक्ता है । यदि मानेंगे तब शून्यवाद ही सिद्ध होगा और जडका धर्म चेतनता भी नहीं होसक्ती है । इसमें भी कोई दृष्टांत नहीं मिलता है इसलिये इनका मत श्रुतियुक्तिसे विरुद्ध होनेसे असंगत है । देणव और आचारी लोक जीवात्माको निरवयव और अणु परिमाणवाला मानते हैं और चेतन भी मानते हैं । चेतन निरवयव बिना उपाधिके अणु परिमाणवाला नहीं होसक्ता है और फिर केवल चेतनमें चेतन रह भी नहीं सक्ता है । इस मतमें भी ईश्वरको प्रेरणा करनी जीवको नहीं बनती है । इसी तरह और भी मतोंवालोंने अपने ईश्वर भिन्न २ माने हैं और फिर भिन्न उनके लोक माने हैं । उन सबके मत तो सर्वथा श्रुति युक्ति विरुद्ध हो त्यागने योग्य है । पूर्व जो मत दिखाये हैं उनको यदि हृदयदृष्टिसे देखा जाय तब उन सब मतोंमें जीव ईश्वरका भेद सिद्ध नहीं होता है । इसीसे यह वार्ता भी साबित होता है जो भेद कल्पित है, वास्तवसे अनेक ही है । अब अपने मतको दिखाते हैं । न तो प्रतिबिम्बरूप जीव है और न अवच्छेदरूपही जीव है, किंतु जैसे कर्णको सूतपुत्र भ्रम हुआ था जो न सूतपुत्र हूँ और अपनेको सूतपुत्र करके ही मानता था और वास्तवसे वह सूतपुत्र नहीं था, तैसे अवच्छेद और प्रतिबिम्ब भावसे रहित ब्रह्मको अनादि अविद्याके सन्बन्धसे अपनेमें जीवत्वका भ्रम हुआ है और अपनी अविद्या करके जीवभावको प्राप्त जो ब्रह्म है, उसने सर्व प्रपंचको कल्पना की है अर्थात् वही ब्रह्म ही सर्व प्रपंचको कल्पना करनेवाला है । जैसे और संपूर्ण जगत्तां तिसने कल्पना की है, तैसे सर्वज्ञत्वादि धर्मोंवाले ईश्वरकी कल्पना भी

तिसी जीवने ही का है अर्थात् ईश्वर भी जीव करके ही कल्पित है। जैसे स्वप्नमें जीव सर्वज्ञत्वादिक गुणों करके विशिष्ट ईश्वरकी कल्पना करके तिसको उपासनाको कर्ता है और कल्पित उपासनाके कल्पित फलको भी प्राप्त होता है, तैसे जाग्रतमें भी जीव ईश्वरकी कल्पना करके तिसकी उपासना करके कल्पित फलको प्राप्त होता है । वास्तवसे जीवत्व ईश्वरत्व दोनों धर्म चेतनमें कल्पित हैं । एक चेतनमें धर्मही सत्य है ॥ ६ ॥

अब एक जीववाद और अनेक जीववादोंको दिखाते हैं:-

एक जीववादी कहता है एक ही शरीर सजीव है, बाकीके सब शरीर स्वप्नके शरीरोंकी तरह निर्जीव हैं; इसलिये जीव एकही है नाना जीव नहीं है।

प्रश्न—जैसे एक शरीरमें हिताहित प्राप्ति परिहारार्थ चेष्टा प्रतीत होती है तैसे संपूर्ण शरीरोंमें भी हिताहित प्राप्ति परिहारार्थ चेष्टा प्रतीत होती है; इस-वास्ते ऐसा कथन नहीं बनता है जो एक ही शरीर सजीव है और बाकीके शरीर सब निर्जीव हैं ।

उत्तर--जैसे स्वप्नकालमें स्वप्नके द्रष्टाकी दृष्टिसे स्वप्नके कल्येडुए जीव सब चेष्टावाले प्रतीत होते हैं, परन्तु वास्तवसे वह सब निर्जीव हैं तैसे जाग्रतमें द्रष्टा करके कल्येडुए जीवभी सब चेष्टावाले प्रतीत होते हैं, परन्तु वास्तवसे वह सब निर्जीव हैं । जैसे स्वप्नका कल्पक निद्रा है तैसे जाग्रतका कल्पक अज्ञान है । जैसे जबतक निद्रा नाश नहीं होती है तबतक स्वप्नका सर्व व्यवहार होता है तैसे जबतक आत्मज्ञान करके अज्ञानका नाश नहीं होता है, तबतक जाग्रतका भी सर्व व्यवहार होता है । जैसे स्वप्नसे जागा हुआ पुरुष स्वप्नका आतिसिद्ध अपर पुरुषकी मुक्तिको दूसरेके प्रति कथन करता है, तैसे जीवकी आतिसिद्ध शुकादिकोंकी मुक्तिको तिसके प्रति शास्त्रबोधन करता है, जैसे स्वप्नमें स्वप्नका द्रष्टा गुरु और ईश्वरकी कल्पना करके उनकी उपासनाको करता है और उनसे विद्या आदिक फलको प्राप्त होता है तैसे जाग्रतका द्रष्टा भी जाग्रतमें गुरु ईश्वरकी कल्पनाको करके उनसे आत्मविद्याको प्राप्त होकर मोक्षको प्राप्त होता है ॥ १ ॥

अब एक जीवादा में दूसरे के मत को दिखाते हैं:-

पूर्व जो एक जीवादीने कहा है, एक शरीर सजीव है अपर शरीर सब निर्जीव हैं ऐसा तिसका कथन ठीक नहीं है क्योंकि वह एक जीव एकही शरीरमें रहता है और शरीरोंमें नहीं रहता है । इस अर्थको सिद्ध करनेवाली कोई भी प्रबल युक्ति नहीं मिलती है और श्रुतियोंमें जीवसे भिन्न ईश्वरको सिद्ध किया है और तिसी ईश्वरको ही जगत्का कर्ता भी कहा है जीवको जगत्का कर्ता नहीं कहा है । किन्तु ब्रह्मका प्रतिबिम्बरूप हिरण्यगर्भ ही मुख्य एक जीव है और बिम्बरूप ब्रह्मको ईश्वर कहा है, सो जीवसे भिन्न करके माना है, वही हिरण्यगर्भ भौतिक प्रपञ्चका कर्ता माना है उसीको कारणोपाधि भी कहा है । तिसी हिरण्यगर्भ मुख्य एक जीवके अपर जीव सब प्रतिबिम्बरूप भी हैं और जैसे पटपर लिखे हुए चित्रमें मनुष्योंके जो शरीर हैं, तिनपर दिये हुए जो पटा-मास हैं उनके समान यह सब जीव भी जीवाभास रूप हैं और वह सब जीवा-भास रूपही संसारो जीव हैं । जैसे हिरण्यगर्भका शरीर मुख्य जीव होनेसे सजीव है, तैसे अपर शरीर भी जीवाभास होनेसे सजीव हैं ॥ २ ॥

तासरे एक जीवादीके मतको दिखाते हैं:-

पूर्व मतमें कहा है, कि बिम्बरूप ईश्वर है, तिसका प्रतिबिम्बरूप हिरण्यगर्भ ही एक जीव है, अपर जीव सब तिसके प्रतिबिम्बरूप हैं । प्रथम तो प्रतिबिम्बरूप प्रतिबिम्ब नहीं होसकता है, दूसरा हिरण्यगर्भका कल्प २ में भेद है, इससे यह वार्ता नहीं सिद्ध होता है जो कि हिरण्यगर्भका शरीर सजीव है और वही मुख्य जीव है और इसमें कोई निश्चित प्रमाण भी नहीं मिलता है । जो हिरण्यगर्भका शरीर मुख्य जीवसे सजीव है और अपर शरीर जीवाभासरूप जीवाभासोंसे सब सजीव हैं ये द्विष्ट कल्पना है, किन्तु अविद्यामें जो कि चेत-नब्रह्मका प्रतिबिम्ब है सोई जीव है । अविद्याके एक होनेसे वह जीव भी एक ही है वह एकही जीव भोगके लिये संपूर्ण शरीरोंको आश्रयण करता है, तिसी एक एक जीवके प्रतिबिम्बरूप ही अपर सब जीव हैं । उन्हीं प्रतिबिम्बाभासरूप जीवोंसे अपर शरीर सब जीवाभासरूप हैं और एक जीवात्माको मुख्य अमु-

स्वरूप करके जीवपनेकी कल्पना करना असंगत है । जैसे देवदत्तको अपने एकही शरीरके अवयवरूपी शिरमें सुख भान होता है और पादमें दुःख भान होता है, तैसे एक ही जीवको सर्वशरीरोंमें अंगीकार करनेसे देवदत्तके शरीरोंमें हमको सुख है यज्ञदत्तके शरीरमें हमको दुःख है इस प्रकार सर्व शरीरोंमें तब एकही जीवको सुख दुःखका अनुभव होना चाहिये किन्तु होता नहीं है । तथापि शरीरका भेद सुख दुःखके अनुसन्धानका साधक है । जैसे प्रथम शरीरमें और उत्तर शरीरमें जीव एक है, तब भी प्रथम शरीरका याने पूर्व जन्मवाले शरीरके सुख दुःखका अनुसन्धान होता नहीं तिसके अनुसन्धानका साधक शरीरका भेद है, तैसे ही सब शरीरोंमें जो सुख दुःखका अनुसन्धान है, तिसका साधक भी शरीरका भेद है ।

इस मतमें अनेक शरीरोंमें एक ही जीव अंगीकार किया है:—

एक जीववादमें तीन मतोंको दिखादिया है, अब अनेक जीववादमें कहे दको दिखाते हैं:—

अनेक जीववादके प्रथम मतको दिखाते हैं:—

तद्यो यो देवानां प्रत्यबुध्यत स एव तदभवत् ॥ १ ॥

देवतोंमेंसे जिस २ ने ब्रह्मको जाना सो २ ब्रह्मरूप ही होगया । इत्यादि श्रुतियोंने जीवके भेदसे ब्रह्म और मुक्तकी व्यवस्था कही है । सो इस रीतिसे एकजीववादमें ब्रह्म मुक्तकी व्यवस्था बनती नहीं है; क्योंकि श्रुति कहती है देवतोंमेंसे जिसने ब्रह्मका साक्षात्कार किया है वही ब्रह्मरूप हुआ है व जिसने नहीं किया वह ब्रह्मरूप नहीं हुआ । इस श्रुतिने ज्ञानीको मोक्ष और अज्ञानीको बंध कहा है । यदि एकही जीव माना जावेगा तब यह बंधमोक्षकी व्यवस्था नहीं बनेगी । इस लिये अनेक जीववाद मानना चाहिये । जिस हेतुसे अन्तःकरण अनेक हैं इसी हेतुसे अन्तःकरण उपाधिवाले जीव भी अनेक हैं और अन्तःकरणोंका उपादान कारण जो मूल अज्ञान है वह एक है । वह अज्ञान शुद्ध ब्रह्मके ही आश्रित है और तिसको विषय करता है । तिस अज्ञानकी चक्षुषिका नाम ही मोक्ष है और वह मूल अज्ञान साक्ष है, अर्थात् अंशोबाज

है निरंश नहीं है । और फिर वह अज्ञान अनिर्वचनीय है तिसके अंश भी अनिर्वचनीय हैं । अन्तःकरणरूपी तिस अज्ञानके अंश हैं । जिस अन्तःकरण-रूपी अज्ञानके अंशमें ज्ञान उत्पन्न होता है उसी अंशकी निवृत्ति होती है, इतर अंशोंकी नहीं होती है ॥ १ ॥

अनेकजीववादमें अब दूसरे मतको दिखाते हैं:-

जीव चेतनका जो कि, अज्ञानसे संबन्ध है सोई बंध है और अज्ञानके सम्बन्धके नाशका नाम ही मुक्ति है । अज्ञानकी निवृत्तिका नाम मुक्ति नहीं है । केवल अज्ञानके सम्बन्धाभाव मात्रसे ही बन्धकी निवृत्ति होसकती है । यदि ऐसा नहीं मानोगे तब मूल अज्ञानका विरोधि जो ज्ञान तिसके उदय होनेसे, जैसे अग्निके सम्बन्धसे तूलका पिंड समग्र जलजाता है तैसे ज्ञानके सम्बन्धसे समग्र अज्ञान भी भस्म होजावेगा तब फिर बंध मोक्षकी व्यवस्था भी नहीं बनेगी । इन पूर्वोक्त युक्तियोंसे जीव नहीं सिद्ध होते हैं, जीव एक नहीं है ॥ २ ॥

अनेकजीववादमें अब तीसरे मतको दिखाते हैं:-

और कोई कहता है “अहमज्ञः ब्रह्म न जानामि” मैं अज्ञ हूँ ब्रह्मको मैं नहीं जानता हूँ । इस अनुभवसे यह सिद्ध होता है कि, जीव ही अज्ञानका आश्रय है, विषय नहीं है । और शुद्ध ब्रह्म अज्ञानका विषय है, आश्रय नहीं है, और अज्ञानके अंशरूप अन्तःकरण अनंत हैं, इसलिये तिनमें प्रतिबिम्बरूप जीव भी अनेक हैं । जैसे एक ही जाति अनेक व्यक्तियोंमें रहती है, तैसे एक ही अज्ञान अनेक जीवोंमें रहता है । जिस अन्तःकरणमें ज्ञानकी उत्पत्ति होती है, ज्ञानकरके तिसी अन्तःकरणकी निवृत्ति होती है । अन्तःकरणकी निवृत्ति होने-पर प्रतिबिम्बका भी निवृत्ति होजाती है, अर्थात् अपने बिम्बमें प्रतिबिम्ब लय होजाता है । प्रतिबिम्बके निवृत्त होनेके समकालमें ही अज्ञान भी तिस उपाधिको त्याग देता है वही मोक्ष है । “जहात्येनां भुक्तमोगामजोऽन्यः” यह युक्ति भी इसमें प्रमाण है, इस पक्षमें अज्ञानका संबन्ध ही बंध है, तिसका निवृत्ति मोक्ष है ॥ ३ ॥

अनेकजीववादमें अब चतुर्थ मतको दिखाते हैं:-

अविद्या अनेक है, तदुपाधिक जीव भी अनेक हैं जिस जीवकी आत्मवि-
षाकरके अविद्या निवृत्त होजाती है, वही मुक्त होजाता है । जिसकी अविद्या
निवृत्त नहीं होती है तिसको बन्ध बनाही रहता है और अविद्याका नाश होने-
पर तिसके नाशके संस्कार बाकी बने रहते हैं । इसलिये जीवन्मुक्ति भी बन-
जाती है । विदेहमुक्तिमें वह संस्कार भी नाश होजाते हैं । इस मतमें अज्ञा-
नकी निवृत्तिका नामही मोक्ष है अज्ञानके असंबन्धका नाम मोक्ष नहीं है, जो
ज्ञानके अनेक होनेमें प्रत्यक्ष ही प्रमाण है । क्योंकि प्रत्येक जीवको 'अज्ञान'
ऐसा होता है और सबमें अज्ञानके अनेक अंश हैं । अज्ञान एक है, इतने
प्रत्यक्ष प्रमाण नहीं देखते हैं, इसलिये अज्ञान एकही है ॥ ४ ॥

प्रश्न—अनेक जीववादमें हम पूछते हैं, एक जीवकी अविद्यासे यह प्रपंच रचा
गया है, या संपूर्ण जीवोंकी अविद्यासे यह प्रपंच रचा गया है ?

उत्तर—कोई तो ऐसा कहते हैं, जैसे अनेक तंतुओंसे एक पट रचित है
तैसे सब जीवोंकी संपूर्ण अविद्याका परिणाम प्रपंच है । अथवा संपूर्ण अवि-
द्याका विषय जो ब्रह्म है तिसका विवर्त प्रपंच है । जैसे एक तंतुके नाश
होजानेसे पटका नाश नहीं होता है, तैसे एकके मुक्त होजानेसे तिसकी अवि-
द्याका नाश होनेपर भी तत्साधारण प्रपंचका भी नाश नहीं होता है । एक
तंतुके नाशकालमें विद्यमान अपर तंतुओंसे अपर पटकी तरह अपर सब
जीवोंकी सर्व अविद्यासे साधारण प्रपंच बना रहता है । इस मतमें संपूर्ण
जीवोंकी सर्व अविद्याका प्रपंच एक माना है ॥ १ ॥

अब इसी विषयमें दूसरे मतको दिखाते हैं:—

संपूर्ण अविद्याओंका कार्य जो प्रपंच है, सो अविद्याके भेदसे प्रत्येक जीवके
प्रति प्रपंच भिन्न २ है और स्व स्व अविद्याकृत गगनादि प्रपंच भी जीव २
का भिन्न २ है यद्यपि जहांपर एक कालमें बहुतसे पुरुषोंको शुक्तिमें रजतका
अम हुआ वहांपर सर्व पुरुषोंके सर्व अज्ञानोंसे एक २ जनकी उत्पत्ति बनता
है । इससे तो यह साबित हुआ कि जीव २ के अज्ञानके भेदसे अज्ञानकृत रज-
तका भेद भी कहना बनता है । तथापि तहांपर देवयोगसे एक पुरुषको शुक्ति

ज्ञान सहित अज्ञान उपादान रजतका नाश होनेपर भी अपर पुरुषको रजत भ्रम बनाही रहता है । इस हेतुसे वहांपर रजतका भेद अवश्यही मानना पड़ेगा । जैसे शुक्तिके अज्ञानसे शुक्ति रजतका भेद है अर्थात् अपनी रचना भिन्न २ शुक्तिके अज्ञानसे जैसे रची हुई है तैसे जीव २ का प्रपंच भी अपना २ भिन्न २ ही रचा हुआ है, किंतु एक नहीं है । और एक पुरुषसे दूसरा पुरुष वहांपर कहता है कि, शुक्ति रजतमें जो रजत तुमने देखा है वही रजत हमने भी देखा है यह प्रतीति भी भ्रममात्र है । तैसे जो घट तुमने देखा है सोई घट हमने भी देखा है यह प्रतीति भी भ्रममात्र है । इस मतमें संपूर्ण अविद्याओंका कार्य्य प्रपंचको मान करके भी भिन्न २ ही प्रपंचको माना है ॥ २ ॥

अब इसी विषयमें तीसरे मतको दिखाते हैं:—

गगनादि प्रपंच जीवकी अविद्याका परिणाम नहीं है, किंतु जीवाश्रित जो अविद्या तिस अविद्याके समूहसे भिन्न जो माया सो सर्व जीवोंके साधारण प्रपंचका परिणामी उपादान है, सो माया ईश्वरके आश्रित है और तिस मायाका कार्य्य प्रपंच भी एक ही है इसीसे एकत्व प्रतीति सबकी भ्रमरूप एकही है “माया च अविद्या च मायिनं तु महेश्वरम्” इस श्रुतिसे अविद्यासे भिन्न ईश्वराश्रित माया प्रतीत होती है और जीवोंकी अविद्याका आवरण-मात्रमें और शुक्ति रजतादिक प्रातिमासिक विक्षेपमें उपयोग है । इस मतमें गगनादि प्रपंचको ईश्वराश्रित मायाका कार्य्य मानकर सर्व जीवोंका साधारण प्रपंच माना है ॥ ३ ॥

जीवन्मुक्तिका विचार:—

अविद्यामें आवरण विक्षेप दो शक्तियें हैं । ब्रह्मज्ञान करके आवरण शक्तिका नाश होता है, विक्षेपशक्तिमान् मूल अज्ञानका नाश नहीं होता है । प्रारम्भ कर्मरूप प्रतिबंधकके नाश होनेसे आवरण रहित चेतनसे विक्षेपशक्तिमान् अविद्याका नाश होता है । इस मतसे विक्षेपशक्तिमान् अविद्याको ही अविद्याका लेश माना है । तिस लेशकर्म निवृत्ति वृत्तिके संस्कारोंके सहित चेतनसे माना है ॥ १ ॥

और कोई कहता है कि, जैसे लज्जुनके वासनके धोनेसे भी तिसमें लज्जुनका वास रहजाती है तैसे तत्त्वबोधसे अन्तःकरणका उपादानकारण जो अविद्या तिसका निवृत्ति होनेपर भी अविद्याजन्य देहादिकोंकी स्थितिका कारण हो वासना विशेष रहजाती है उसीका नाम लेश अविद्या है । तिसी देहादिका अविद्या करके देहादिकोंकी प्रतीति जीवन्मुक्तकी बनी रहती है ॥ २ ॥

और कोई कहता है, जैसे दग्धपटमें स्वकार्य करनेकी सामर्थ्य नहीं रहती है तैसे तत्त्वज्ञान करके बाधित दृढकार्य करनेमें असमर्थ जो मूल अविद्या सोई लेश कहलाती है ॥ ३ ॥

और कोई कहता है कि, विरोधी साक्षात्कारके उदय होनेसे लेश अविद्या भी नहीं रहती है, ब्रह्म साक्षात्कारके उदय मात्रसे कार्यसहित वासनासहित अविद्याकी निवृत्ति होजाती है । जीवन्मुक्तिका बोधक जो शास्त्र सो श्रवणनिराधिका अर्थवादमात्र है । जीवन्मुक्तिमें तिसका तात्पर्य नहीं है किन्तु श्रवणनिराध प्रवृत्तिमें तिसका तात्पर्य है ॥ ४ ॥

प्रश्न—ज्ञानके उदय कालमें और उपाधिके लयकालमें जीवत्वभावसे रहित जो आत्मा है तिसका ईश्वरसे अभेद होता है, अथवा शुद्धब्रह्मसे अभेद होता है ?

उत्तर—एक जीववादीका तो इसमें यह मत है कि, एकही जीव है और दूसरा अज्ञान भी एकही है तिस जीवको जिस किसी अन्तःकरणमें ज्ञानका उदय होनेसे कार्यसहित अज्ञानका तिसी क्षणमें बाध होता है, अज्ञानके बाध होनेपर निर्विशेष चैतन्यरूपसे अवस्थानका नाम ही मुक्ति है इस मतमें, शुद्ध ब्रह्मका प्राक्तिका नाम ही मुक्ति है ॥ १ ॥

और जो प्रतिबिम्बकोही जीव ईश्वररूप करके मानता है तिसका यह मत है । अनेक उपाधियोंमें एकका प्रतिबिम्ब होनेपर जिस उपाधिका नाश होता है तिसका प्रतिबिम्ब अपने बिम्बरूपसे स्थित होजाता है, दूसरे प्रतिबिम्बके नाश होनेपर तिसका अभेद होता नहीं किन्तु अपने बिम्बसेही तिसका अभेद होता है । इस मतमें भी मुक्तपुरुषका शुद्ध ब्रह्मसेही अभेद होता है ॥ २ ॥

अब जीवप्रतिबिम्बवादीके मतसे कहते हैं:-

जैसे अनेक दर्पणोंमें एक मुखका प्रतिबिम्ब होनेपर भी जब कि; एक दर्पण नष्ट होजाता है तब तिसका प्रतिबिम्ब विंचरूपसे स्थिर होजाता है । मुखमात्र रूपसे स्थित नहीं होता है, किन्तु तिस कालमें अपर दर्पणोंकी समीपतासे मुखके प्रतिबिम्बत्वका अभाव होता नहीं है, तैसे एक ब्रह्म चेतनका अनेक उपाधियोंमें प्रतिबिम्ब होनेपर भी एक उपाधिमें आत्मज्ञानके उदयकालमें तिस उपाधिका बाध होनेसे तिसके प्रतिबिम्बका सर्वज्ञ सर्वकर्ता सर्वेश्वर सत्यकामादि गुणोंवाले विंचरूपसे तिसका अभेद होजाता है । यद्यपि अविद्याके अभाव होनेसे सत्यकामादि गुणविशिष्टकी प्राप्ति संभव भी नहीं है और ईश्वरका ईश्वरत्व और सत्यकामादि गुणविशिष्टत्व स्वअविद्याकृत नहीं है, किन्तु बद्ध पुरुषकी अविद्याकृत है इसलिये सत्यकामादि गुणोंका कथन भी बन जाता है ॥ ३ ॥

चित्तवृत्ति कहती है:-हे विवेकाश्रम ! एक वेदांतमें आपने बहुतसे मत कहे हैं और हरएक मतवालोंने जीव ईश्वरका स्वरूप भिन्न २ तरहका माना है और मुक्तिमें भी कुछ फरक माना है, तब किसका मत ठीक है और किसका ठीक नहीं है और किसके मतमें विश्वास करनेसे कल्याण होता है ? विवेकाश्रम कहते हैं-हे चित्तवृत्ते ! सबके ही मत ठीक हैं, क्योंकि सबका तात्पर्य आत्मबोधमें है । अपनेको ब्रह्मरूप निश्चय करनेसे पुरुषका कल्याण होता है । सो सबका तात्पर्य जीवको ही ब्रह्मरूप कथन करनेमें है । किसी मतसे तुम अपनेको ब्रह्मरूप निश्चय करलेओ सो कहा भी है:-

यया यया भवेत्पुसां व्युत्पत्तिः प्रत्यगात्मनि ।

सा सैव प्रक्रिया साध्वी ज्ञेया सर्वात्मना बुधैः ॥ १ ॥

जिस रीतिसे पुरुषोंको प्रत्यगात्माका बोध हो वही साध्वी प्रक्रिया तिसके लिये बुद्धिमानोंको जानने योग्य है ॥ १ ॥

हे चित्तवृत्ते ! पूर्वोक्त सर्वमतोंका तात्पर्य अद्वैत आत्माके बोधमें है, वह बोध किसी रीतिसे हो वही रीति उत्तम है । बिना अद्वैत बोधके कदापि मुक्ति नहीं होती है । और जितने भेदवादी मत हैं, यह सब बन्धनमें फँसानेवाले हैं, छुड़ानेवाले नहीं हैं । इसलिये भेदवादियोंका संग भी शोकका विरोधी है ।

मोक्षस्य नहि वासोऽस्ति न ग्रामान्तरमेव वा ।

अज्ञानहृदयग्रन्थिनाशो मोक्ष इति स्मृतः ॥ १ ॥

किसी देशमें मोक्षका वास नहीं है न किसी ग्रामके भीतर मोक्षका वास है किंतु हृदयमें जो अज्ञानकी ग्रन्थि है तिसके नाशका नामही मोक्ष है ॥ १ ॥

अनात्मभूते देहादावात्मबुद्धिस्तु देहिनाम् ।

साऽविद्या तत्कृतो बन्धस्तन्नाशो मोक्ष उच्यते ॥ २ ॥

अनात्मरूप जो देहादिक हैं उनमें जो जीवोंकी आत्मबुद्धि है उसका नाम अविद्या है तिस अविद्याकृत ही बन्ध है, तिसके नाशका नाम मोक्ष है ॥ २ ॥

कामानां हृदये वासः संसार इति कीर्तितः ।

तेषां सर्वात्मना नाशो मोक्ष उक्तो मनीषिभिः ॥ ३ ॥

कामनाओंका जो हृदयमें निवास है तिसका नाम संसार है । कामनाओंका जो सर्वरूपसे नाश होजाना है, तिसका नाम मोक्ष है ॥ ३ ॥

हे चित्तवृत्ते ! और सब मतवालोंकी मुक्ति अनित्य है, क्योंकि सब मोक्षावस्थामें भी भेद मानते हैं और लोकांतरकी प्राप्तिको वह मोक्ष मानते हैं । इसीसे उनकी मुक्ति वेदविरुद्ध भी है और अनित्य भी है वेदमें कहीं भी मुक्तका पुनरागमन नहीं लिखा है सो दिखाते हैं ।
व्याससूत्रम्:-

अनावृत्तिः शब्दादनावृत्तिः शब्दात् ॥ १ ॥

श्रुतिमें मुक्तकी अनावृत्ति कही है “नच पुनरावर्तते नच पुनरावर्तते” मुक्तहुआ पुरुष फिर हटकरके संसारमें नहीं आता है, फिर हटकरके संसारमें नहीं आता है ॥ १ ॥ गीतायामपि-

यद्गत्वा न निवर्तते तद्धाम परमं मम ।

जिस पदको प्राप्त होकर फिर लौटकर नहीं आता है, वही मेरा परम स्वरूप है । सांख्यसूत्रम्:-

न मुक्तस्य पुनर्बन्धयौगोपि अनावृत्तिश्च्युतेः ।

मुक्त पुरुषको फिर बंधका सम्बन्ध नहीं होता क्योंकि प्रतियोगोंमें अनादृष्टि शब्द श्रवण किया है ॥

यदा सर्वे प्रभिद्यन्ते हृदयस्येह ग्रन्थयः ।

अथ मर्त्योऽमृतो भवत्येतावदनुशासनम् ॥ १ ॥

जिस कालमें विद्वान्के हृदयकी ग्रंथियां सब भेदन होजाती हैं, इससे अनंतर वह अमृत अर्थात् मुक्त होजाता है, यही वेदका अनुशासन है ॥ १ ॥

ज्ञात्वा देवं सर्वपाशापहानिः ।

क्षीणैः क्लेशैर्जन्ममृत्युप्रहाणिः ॥ १ ॥

परब्रह्मको जानकर संपूर्ण पाशोंसे छूट जाता है, अविद्या आदिक क्लेशोंके नाश होनेसे जन्म मरणसे छूट जाता है ॥ १ ॥

हे चित्तवृत्ते ! मुक्त पुरुषका पुनरागमन किसी प्रकारसे भी नहीं होता है, क्योंकि अनेक श्रुतियों इसमें प्रमाण है । उनमेंसे कुछ पीछे दिखाई और अब युक्तिसे भी दिखाते हैं—मुक्त होजानेपर कोई कर्मोंका संस्कार बाकी रहता है या नहीं रहता है ? यदि कहो रहता है, तब मुक्त न हुआ, क्योंकि मुक्त नाम फर्मबन्धनसे छूटजानेका है; जिसके ज्ञानरूपी अग्नि करके संपूर्ण कर्मोंका नाश होजाय वहां मुक्त कहाता है । जिसका कोई एक कर्म शेष रहजाय वह मुक्त नहीं कहाता है, क्योंकि जन्मका हेतु तो कर्म है, वह तो तिसका शेष बैठा है तब मुक्त कैसे होसक्ता है, किन्तु कदापि नहीं होसक्ता है । यदि कहो मुक्त पुरुषका कोई कर्म शेष नहीं रहता है, अर्थात् कोई भी कर्मोंका संस्कार नहीं रहता है, तब फिर तिसका पुनरागमन नहीं बनता है । क्योंकि जन्मका हेतु जो कर्मोंका संस्कार वह तो तिसके बैठे हैं; फिर मुक्त कैसे होसक्ता है किन्तु कदापि नहीं होसक्ता है ।

चित्तवृत्ति कहती है, हे विवेकाश्रम ! आपने पीछे आत्माको प्रकाशरूप कहा है और अज्ञानको तमरूप करके कहा है । जैसे प्रकाशरूप सूर्यमें तमरूप अंधकार किसी प्रकारसे भी नहीं रहसक्ता है, तैसे प्रकाशरूप चेतनमें

भी अज्ञान नहीं रहसक्ता है तब फिर चेतनके आश्रित होकर कैसे अज्ञान रहता है मेरे इस संशयको तुम दूर करो । वैराग्याश्रम कहते हैं, हे चित्तवृत्ते । यह शंका भेदवादियोंकी है, जो भेदवादी ऐसी शंकाको करते हैं, उनसे हम पूछते हैं ईश्वरको तो वह भी प्रकाशस्वरूप मानते हैं और जगत्को तमरूप करके मानते हैं । प्रकाशस्वरूप ईश्वरमें तमरूप जगत् कैसे रहसक्ता है ? फिर प्रकृतिको वह जड मानते हैं, जो जड होता है वही तमरूप भी होता है, वह प्रकृति तिस व्यापक चेतनमें कैसे उनके मतमें रहती है ? फिर शुद्ध ईश्वरमें वह इच्छादिक गुणोंको मानते हैं, शुद्धमें वह इच्छा आदिक गुण कैसे रहते हैं ? यदि रहेंगे तब तिसको शुद्धता न रहेगी और जीवके साथ गुणों करके तुल्यता भी होजायगी । क्योंकि जीवभी इच्छा आदिक गुणोंवाला है फिर व्यापक प्रकाशस्वरूप चेतनमें अंधकाररूपी रात्रि कैसे रहती है ? यदि कहो तिस ईश्वरमें प्रकृति और जगत् तथा रात्रि नहीं रहती है तब ईश्वर व्यापक सिद्ध नहीं होगा फिर उन भेदवादियोंका आत्मा भी चेतन है, शुद्ध है क्योंकि जो चेतन होता है वह शुद्धभी होता है तब फिर जिस कालमें तिसमें एक वस्तुका ज्ञान रहता है तिसकालमें इतर वस्तुओंका अज्ञानभी रहता है और ब्रह्मांडके अन्तर्बर्ति करोड़ों पदार्थोंका अज्ञान सदैवकालमें तिसमें बना रहता है और यह तो आप कहही नहीं सकते हैं जो उसमें संपूर्ण पदार्थोंका ज्ञानही बना रहता है यदि ऐसे कहोगे तब तुमको सर्वज्ञ होना चाहिये, सो तो नहीं है इसीसे सिद्ध होता है कि तुम्हारे आत्मामें अनंत पदार्थोंका अज्ञान बैठा है, वह फिर कैसे रहता है ? और यदि कहो वह अज्ञान इस बाहरके तमकी तरह नहीं है तब हमारा अज्ञान भी बाहरी तमकी तरह नहीं है ! इससे विवक्षण है । जैसे तुम्हारा अज्ञान तुम्हारे चेतनमें रहता है तैसे हमारा अज्ञानभी चेतनके ही आश्रित रहना है । यदि कहो हमारा आत्मा शुद्ध नहीं, तब हम पूछते हैं कि, तुम्हारे आत्माको अशुद्ध किसने किया है । एक पदार्थ जो शुद्ध होता है सो दूसरे पदार्थके सम्बन्धसे अशुद्ध होजाता है, जैसे शुद्ध जल मलके सम्बन्धसे या किसी और दुर्गंधिवाले पदार्थके सम्बन्धसे अशुद्ध होसकता है क्योंकि वह दोनों सावयव पदार्थ हैं । आत्मा निरवयव निराकार तिसके साथ दूसरे मलिन पदार्थका सम्बन्धही किसी प्रकारसे नहीं बनता है । तब वह अशुद्ध कैसे

होगया : सावयवका निरवयवके साथ संयोग या समवाय कोई भी सम्बन्ध नहीं बनता है, क्योंकि संयोगसंबन्ध सावयव पदार्थोंकाही होता है सावयव निरवयवका संयोगसम्बन्ध किसी प्रकारसे भी नहीं होता है । फिर कार्यकारणका समवायसम्बन्ध होता है, सो चेतन किसी भी जडकार्यका उपादानकारण नहीं है और जड चेतनका कोई सम्बन्ध भी माना नहीं है, तब कैसे तुम्हारा आत्मा अशुद्ध होगया यदि कहो कर्मोंके संस्कार तिसमें रहते हैं इसीसे वह अशुद्ध होगया है, सोभी नहीं । क्योंकि बिना शरीरके केवल आत्मा कर्म कर्ताही नहीं है और लोकमें भी शरीरकोही कर्म करते सब कोई देखता है, आत्माको किसीने नहीं देखा और शरीरके किये हुए कर्म आत्माको लग भी नहीं सके हैं । क्योंकि ऐसा नियम है । यज्ञदत्तका कर्म देयदत्तको नहीं लग-सक्ता है । यदि कहो शरीरके साथ आत्माका सम्बन्ध होनेसे शरीरकरके करे हुए कर्म आत्मामें चलेजाते हैं, सोभी नहीं क्योंकि शरीरके साथ संयोगादि सम्बन्ध निरवयव चेतनके बनतेही नहीं हैं । यदि कहो कल्पित सम्बन्ध मानेंगे तब तुम्हारा मतही जाता रहेगा और फिर जैसे कल्पित सम्बन्ध शरीरका आत्माके साथ मानते हो ऐसेही तुमको कल्पित सम्बन्ध अज्ञानकाभी मानना पड़ेगा । यदि कहो आत्मा अशुद्ध नहीं है, आंति करके अपनेको अशुद्ध मानता है तब उसी आंतिको हम अज्ञान कहते हैं, फिर शुद्धको आंति कैसे होगई और तिस आंतिका स्वरूप क्या है : यदि कहो वह आंति अनादि है और कुछ कही नहीं जाती है, तब फिर उसीको अनादि अनिर्वचनीय अज्ञान क्यों नहीं तुम मान लेते हो : यदि प्रकाशस्वरूप आत्मा अज्ञानका विरोधी होता तब तुम्हारे आत्मामें अनेक पदार्थोंका अज्ञान और आंति कैसे रहती : और रहती है इसीसे सिद्ध होता है आत्मा अज्ञानका विरोधी नहीं है । जैसे जीवात्मा अज्ञानका विरोधी नहीं है, तैसे ईश्वरात्मामी अज्ञानका विरोधी नहीं है । क्योंकि समसत्ताक पदार्थ परस्पर विरोधी होते हैं, विषमसत्ताक पदार्थ परस्पर विरोधी नहीं होते हैं । जैसे एक अधिकरणमें समसत्तावाले अर्थात् व्यावहारिक सत्तावाले घट पट दो पदार्थ नहीं रहसक्ते हैं, जिस जगह पर घट रक्खा

रहेगा, उसी जगहमें पट नहीं रक्खा जाता है; किंतु उस जगहसे दूसरी जगहमें पट रक्खा जायेगा । परन्तु विपमसत्तावाले दो पदार्थ एकही जगहमें रह जाते हैं जैसे व्यावहारिक शुक्तिमें प्रातिभासिक रजत रहती है । शुक्तिकी व्यावहारिक सत्ता है, रजतकी प्रातिभासिक सत्ता है । फिर जैसे व्यावहारिक अन्तःकरणमें प्रातिभासिक स्वप्नके पदार्थ रहते हैं तैसेही पारमार्थिक सत्ता चेतनकी है। प्रातिभासिक सत्ता अज्ञानकी है, वह अज्ञान भी चेतनमें रहसक्ता है। क्योंकि चेतन अज्ञानका साधक है, बाधक नहीं है । जैसे सामान्य अग्नि सब काष्ठोंमें रहती है, परन्तु काष्ठका विरोधी नहीं है, अर्थात् काष्ठको जलाती नहीं है, किन्तु विशेष अग्नि जो कि प्रज्वलित हो रही है वही काष्ठोंका विरोधी है, तथा काष्ठोंको जला देती है । तैसे सामान्य चेतन भी किसीका विरोधी नहीं है, किन्तु वृत्ति प्रतिबिम्बित जो विशेष चेतन है, वही अज्ञानका विरोधी है अर्थात् अज्ञानका नाशक है । हे चित्तवृत्ते ! इस रीतिसे चेतनमें अज्ञान रहता है वह अज्ञान भी कल्पित ही है केवल चेतन ही नित्य है । और सदैवकाल एक रस अपनी महिमामें ज्योंका त्यों स्थित रहता है । चित्तवृत्ति कहती है—हे भ्रातः ! तुम्हारी कृपादृष्टिसे और तुम्हारे अमृतरूपी वचनोंको सुनकर मैं कृतार्थ होगई हूं । अब मेरेको कुछ भी संदेह नहीं रहा है मैंने आपकी दयादृष्टिसे अपने आत्माको जान लिया है । ॐ शान्तिः शान्तिः शान्तिः ॥

दोहा ।

सँवत एक अरु नव पुनि, पञ्चहि नव पुनि आन ।

सिंह मास एकादशी, पूर्ण ग्रन्थ यह जान ॥ १ ॥


इति श्रीस्वामिहंसदासशिष्येण स्वामिपरमानन्दसमाख्याधरेण विरचिते

ज्ञानवैराग्यप्रकाशनामकग्रन्थे ज्ञाननिरूपणं नाम

द्वितीयः किरणः ॥ २ ॥

॥ समाप्तोऽयं ग्रन्थः ॥

विक्रय्यपुस्तकै (वेदान्तग्रन्थ-भाषा)



नाम.

कि. रु. आ.

धनुभवप्रकाश—(वेदांत) योगेश्वर श्री १०८ बनानाथजीकृत मारवाडी भाषा इसमें—गुरुकी महिमा, योगीकी प्रशंसा, सन्तोका प्रभाव, मनकी चेतावनी, वेदान्तके पद, तत्त्वमस्यादि वाक्योंका सार, आसावरी, सोरठ, वसन्त, गूजरी आदि अनेक रागोंमें वर्णन किया है.	०-१०
अभिलाखसागर—भाषामें स्वामी अभिलाखदास उदासी कृत । इसमें वन्दनविचार, ग्रन्थविचार, मार्गविचार, मजनविचार, जडब्रह्म- विचार, चैतन्यब्रह्मविचार, निराकारब्रह्मविचार, मिथ्याब्रह्मविचार, अहंब्रह्मविचार, ब्रह्मविचार, वर्तमान ब्रह्मविचारादि विषय अच्छी रीतिसे वर्णित हैं	१-८
अध्यात्मप्रकाश—श्रीशुकदेवजीप्रणीत—कवित्त, दोहे, सोरठे, छन्द, चौपाई इत्यादिमें वेदान्तका अपूर्व ग्रन्थ है	०-३
अमृतधारा—वेदान्त भाषाछन्दोंमें भगवानदास निरंजनीकृत वेदान्तकी प्रक्रिया छन्दोंमें लिखीगई है	०-१०
आत्मपुराण—भाषामें दशोपनिषद्का भावार्थ श्रीमत्परमहंस परिव्राज- काचार्य चिद्वनानंद स्वामीकृत	१२-०
आनंदामृतवर्धिणी—आनंदगिरि स्वामीकृत—गीताके कठिन शब्दोंका प्रतिपादन अर्थात् यह वेदांतका मूल है.	०-१२
एकादशस्कन्ध—भाषामें चतुर्दासजी कृत भागवतके एकादशस्कंधकी वेदांत रसमय कथा सुगम रीतिसे वर्णित है	०-१२
गर्भगीताभाषा—श्रीकृष्णार्जुनसंवाद अत्यंत स्पष्टरीतिसे लिखा गया है	०-१
गुप्तनादभाषा—मिसेस एनीविसेण्टकृत—फ्रिमेसन थियोसोफी भैरवी इत्यादिका सार	०-१॥

नाम,

को. स. भा.

चन्द्रावलीज्ञानोपमहासिंधु—इस ग्रन्थमें वेदवेदान्तका सार मुमुक्षुओंके ज्ञानार्थ—राग रागिनियोंमें अच्छीप्रकार वर्णित है.... ०-१

जीवब्रह्मशतसागर—भाषा—इसमें ज्ञानकी अत्यन्त रोचक अनेक बातें हैं ०-१

तत्त्वानुसन्धान—भाषामें स्वामी चिदनानंदकृत अर्थात् “अद्वैतचिन्ता-फौस्तुम” यह ग्रंथ आदिसे अन्ततक देखनेसे भलीप्रकार वेदा-न्तके छोटे बड़े ग्रंथ आपही आप विचार सक्ते हैं १-६

दशोपनिषद्—भाषामें । स्वामी अच्युतानंदगिरिकृत दशोपनिषद्का सरल भाषामें मूल २ का उल्था किया गया है, मुमुक्षुओंको पढ़नेसे शीघ्र अध्यात्मबोध होता है १-१

पक्षपातरहित अनुभवप्रकाश—(कामलीबाले बाबाजी कृत) इसमें चारवेद, पदशास्त्रोंका सार और अठारहों पुराणोंकी कथा आदिका अध्यात्म विद्यापर अर्थ लिखागयाहै । आत्मज्ञानियोंको अत्यन्त उपयोगी है. १-१

प्रबोधचन्द्रोदयनाटक—(वेदांत) भाषा गुलाबसिंहकृत—अतीव रोचक है. १-१

प्रत्येकानुभवशतक—भाषा—यह छोटासा ग्रंथ पढ़नेसे वेदान्तमें अच्छा अनुभव सिद्ध होता है ०-१

ब्रह्मज्ञानदर्पण—(अर्थात् ज्ञानकी आरसी.) ०-१

सम्पूर्ण पुस्तकोंका बड़ा सूचीपत्र अलग है भँगाकर देखिये ।

पुस्तक मिलनेका ठिकाना—

खेमराज श्रीकृष्णदास,

“श्रीवेङ्कटेश्वर” स्टीम प्रेस—बम्बई.





